

UNIVERSAL
LIBRARY

OU_194405

UNIVERSAL
LIBRARY



हरिनामसंकीर्तनमुपा.

महाराष्ट्र-दर्शन

—०—

“नित्यं ब्रह्म यथा स्मरन्ति मनसो हंसा यथा मानसम्
सारंगं जलदागमं वनगता ध्यायन्ति रेवां यथा ।
युष्मद्दर्शनलाभाय प्रतिदिनं युष्मा-स्मराभो वयम्
धन्यश्चितितवासरोऽयमुदितो यथावयोः संगमः ॥”

- सुभाषितम्.

(पृथ्वी.)

सचेतन सुमूर्तिमान् मज्जुदे महाराष्ट्र हा,
द्वितीय मम जीव हा, हृदय हा, जिह्वाबाधि हा;
रसाळ कवितेस हा उगम, नीतले ओज हा,
तुडुंब भरला दिसे प्रणय हा, महानंद हा! २

चंद्रशेखर.

८. १२. १९३१

मुखोद्गार.



आज तागाईत पुष्कळ आधुनिक कवींचे काव्यसंग्रह स्वतंत्र पुस्तकरूपानें प्रसिद्ध झाले आहेत. हा काव्यसंग्रहच अनेक कारणांनीं फार मागसला होता. पण परमेश्वरकृपेनें तोही आज ह्या रूपानें प्रगट होण्याचा सुयोग आला, हें पाहून फार संतोष वाटतो. आणि उशीरानें कां होईना, पण माझे मनोरथ परिपूर्ण केल्या-बद्दल त्या विश्वनियंत्याचे उपकार मानून मी हा काव्यसंग्रह माझ्या रसिक देश-बांधवांस प्रेमादरानें समर्पण करितों.

वस्तू नीरस गौणहि सजवुनि माधुर्य त्यांतुनी भरिते,
संजीविनी-सुधेचें पोषक हें कार्य 'चंद्रिका' करिते.

यास्तव ह्या संग्रहास 'चंद्रिका' हें अन्वर्थक नांव द्यावेंसें वाटलें, व तेंच दिलें आहे.

ह्यांतील अर्धी अधिक काव्यें गोदातीरीं नांदेड येथें राहणारे माझे अहेतुक कविमित्र रा. रा. राजेश्वर यादव मुळावेकर (यादवसुत) यांनीं मला मिळवून दिलीं आहेत. हे काव्यलोलुप सदग्रहस्थ मुंबईस प्रकृति अस्वस्थ असतांही तेथील मराठी ग्रंथसंग्रहालयांत प्रत्यहीं जात असत. तेथें त्यांनीं वृत्तपत्रें व मासिकें चाळून त्यांतून माझीं उपलब्ध झालीं तीं काव्यें शोधून काढलीं, व त्यांच्या यथातथ नकला करून त्या त्यांनीं मजकडे पाठविल्या. अर्थात् ह्या ग्रंथाची उभारणी करण्याच्या कामीं त्यांचें साहाय्य प्रामुख्यानें कारणीभूत झालें आहे. सबब, त्यांचे केवळ औपचारिक आभार मानून न थांबतां, त्यांनीं केलेल्या बहुमोल मदतीबद्दल मी त्यांचा सदैव ऋणी आहे, असें प्रांजलपणें व्यक्त करितों. तसेंच,

येथील वरिष्ठ न्यायाधिशिचे वकील विद्वन्मित्र रा. रा. दाजी नागेश आपटे बी. ए., एल्.एल्. बी. यांनीं कर्नाटक छापखान्याचे मालक व चालक श्रीयुत मं. ना. कुळकर्णी यांची माझी गांठ घालून दिली, व त्यांजकडून हा काव्यसंग्रह भारत-गौरव-ग्रंथमालेंत चिरस्थायी करून देण्याचें ठरविळें. यास्तव मी त्यांचा बहुत आभारी आहे !

मुखोद्गार

ह्या ग्रंथास विद्वद्भर्ये दाजी नागेश आपटे ह्यांनींच प्रस्तावना लिहावी असा पूर्वसंकेत होता. पण ह्या कामी त्यांनीं घेतलेले परिश्रमच जास्त आहेत, असें जाणून त्यांस प्रस्तावना लिहिण्याबद्दल आणखी विशेष तसदी घ्यावयास लावणें, हें माझ्या संकोचवृत्तीमुळे मला बरें वाटलें नाहीं. जाणून, तें काम मी मित्रवर्य रा. माडखोलकर यांस करून देण्याविषयी विनंति केली, व तिचा त्यांनींही मोठ्या आनंदानें स्वीकार केला. यास्तव मी त्यांचें आभारपूर्वक अमिनंदन करितों. रा. माडखोलकर हेही रसिक विद्वान्, बहुश्रुत व कसलेले लेखक आहेत. त्यांचें विवेचन यथार्थ गुणग्राही व मार्मिकपणाचें असतें असा लौकिक आहे; आणि त्यास साजेल अशी प्रस्तावनाही त्यांनीं ह्या ग्रंथास जोडली आहे. तत्रापि, केवळ त्यांची प्रस्तावनाच वाचून हें पुस्तक बाजूस न ठेवितां, यांतील काव्यें वाचक व टीकाकार आस्थापूर्वक वाचितील, व त्यांच्या वास्तविक बरेवाईटपणाबद्दल स्वावलंबनानें आपापले प्रांजल अग्निप्राय ठरवितील, अशी मला आशा आहे.

शेवटीं आजन्म शारीरिक व मानसिक श्रम सोसून, मी सद्यःकालीन व भावी पिढीसाठीं जी ही कविता लिहून ठेविली, ती भारतगौरव ग्रंथमालेसारख्या सुप्रतिष्ठित वाङ्मयांत ह्या सुंदर रूपानें चिरथायी केल्याचें सर्वश्रेय श्री. मं. ना. कुळकर्णी यांस देऊन मी ह्या शब्दब्रह्मांतून परब्रह्मांत लीन होतो.

ॐ तत् सत् परमात्मने नमः ।

प्रस्तावना



कविवर्य चंद्रशेखर यांनी, आपल्या या काव्यसंग्रहाला प्रस्तावना लिहिण्याची आज्ञा मला करून, माझा मोठा बहुमान केला आहे, असें मी समजतो. वस्तुतः शब्दब्रह्माचा साक्षात्कार घडलेल्या त्यांच्यासारख्या प्रथितयश कवीला माझ्या प्रस्तावनेची काय आवश्यकता ? त्यांची पहिली कविता ज्या वेळी 'करमणुकी'तून छत्तीस वर्षांपूर्वी प्रसिद्ध झाली, त्या वेळी माझा जन्महि झालेला नव्हता; व पत्ररूपानें त्यांच्याशीं माझा परिचय झाल्याला जरी आतां दहा वर्षे होऊन गेलेलीं असलीं, तरी त्यांच्या प्रत्यक्ष भेटीचा लाभ मला अजूनहि घडलेला नाही. त्यामुळे, या आपल्या 'चंद्रिके'ला प्रस्तावना लिहिण्याबद्दल जेव्हां मला त्यांचें पत्र आलें, तेव्हां 'अमिव्यक्तायां चंद्रिकायां किं दीपिकापौनरुक्त्येन' या कवि-कुलगुरुच्या मार्मिक उक्तीची आठवण होऊन, मला साहजिकच एक प्रकारचा संकोच वाटला. पण, त्यांच्या काव्यांच्या परिशीलनाचा जो विशुद्ध आनंद मी आज सतत एक तप उपभोगित आलों आहे, त्याची अंशतः तरी फेड आपल्या हातून झाली तर पहावी, या बुद्धीनेंच अखेर मी हें साहस करावयाला उद्युक्त झालों. कारण, कवीचें ऋण रसिक हा फक्त त्याला धन्यवाद देऊनच पर्यायानें थोडें बहुत फेडूं शकतो. मधुपान करीत असतांना भ्रमरानें गुंजारव करावा, हें स्वाभाविकच होय. मग त्या गुंजारवानें फुलाला आपला गौरव झाल्यासारखा वाटो वा न वाटो. शिवाय, आणखीहि एक विचार माझ्या मनांत आला. कवीला समकालीनांकडून सहसा न्याय मिळत नाही; व त्यानें भाकरीसाठीं हात पसरला असतां, पुष्कळदां त्याच्या कपाळीं धोंडा बसण्याचा प्रसंग येतो. चंद्रशेखरांच्या बाबतींत तरी दुर्दैवानें असाच प्रकार घडलेला आहे. केशवसुतांच्या वैष्णिकांतील उद्दाम भावनांचें तांडव पाहून स्तिमित झालेल्या तत्कालीन पिढीला चंद्रशेखरांच्या विचारगंभीर कवितेची बूज करण्याचें भान राहिलें नाही, असें दिसतें. एरवीं, 'असे गंजीफांचे धडधडित वाडे बसवितां' ही त्यांची 'तारातरंगां'तील एकच ओळ तेवढी काव्यमय आहे, या गोविंदाप्रजांच्या अविचारी उद्गारांचा हुशरा काय अर्थ करणार ? तेव्हां, समकालीनांकडून ज्याची अशा रीतीनें पद्धतशीर उपेक्षा झाली, त्या या थोर कवीचा, नवीन पिढीचा एक प्रतिनिधि म्हणून,

प्रस्तावना

आपण यथार्थ गौरव करावा, अशीहि एक कल्पना माझ्या मनांत आली. कारण, कोणत्याहि प्रचंड क्षिल्पाची भव्यता किंवा रम्यता ही तें जवळून पाहणारापेक्षां दुरून बघणाराच्या मनांतच अधिक उत्कटतेनें भरत असते. त्या दृष्टीनें, चंद्रशेखरांच्या कवितेचें समालोचन, या प्रस्तावनेच्या रूपानें, करावयाला त्यांच्या समकालीन टीकाकारांपेक्षां मला खचित जास्त अधिकार पोंचतो.

चंद्रशेखरांच्या प्रतिभेची घडण अशा प्रकारची आहे कीं, त्यांच्या नामकरणाच्या दिवशीं जणुं कांहीं सान्या उदात्त गुणांच्या अधिदेवता त्यांचा पालख हलवावयाला भूतलावर अवतीर्ण झाल्या असाव्यात, असा भास मनाला होतो. जानकीजीवनाच्या पदस्पर्शानें पुनीत झालेल्या गोदावरीच्या परिसरांत जन्म; पुण्यासारख्या विद्वत्तेच्या माहेरघरीं संस्कारसुलभ विद्यार्थिदशा गेलेली; पुत्रोपम प्रेम करणाऱ्या ज्येष्ठ बंधूंच्या सुसंस्कृत सहवासांत प्रतिभेचा विकास झालेला; महाराष्ट्रशारदेचा केवळ सजणच अशा दत्त कवीचें अकृत्रिम सौहार्द लाभलेलें; आणि गुजरातच्या देवभूमींतील, ब्रिटिश रियासतीपेक्षांहि एका अर्थानें अधिक प्रगमनशील, अशा बडोदें संस्थानांत वास्तव्य. हें त्यांचें भाग्य जरी दारिद्र्य-दोषानें ढागळलेलें असलें, तरी त्यांत अंतर्हित असलेलें अध्यात्मिक ऐश्वर्य किती थोर आहे ! त्यांचा हा काव्यसंग्रह म्हणजे त्या ऐश्वर्याचा मूर्तिमंत आविष्कारच होय. त्याचें तें गभीर पण प्रसन्न सौंदर्य पाहिलें, म्हणजे शुचितेच्या बाबतींत सुनिमनाशीं स्पर्धा करणाऱ्या, बाणानें वर्णिलेल्या, अच्छोद. सरोवराची आठवण होते. क्षुद्र विचार किंवा शबल भावना यांचा चुकूनहि कुठें आढळ त्यांत व्हावयाचा नाही. आणि तो व्हावा तरी कसा ? कारण, चंद्रशेखरांची कवितेविषयींची कल्पनाच मुळीं अशी कीं,—

जें जें शुद्ध, उदात्त, उज्ज्वल असे हेल्याविते तें मनीं
घन्या ती कविता भवार्तहि जनां जी वृत्ति दे उन्मनी

त्यांनीं कविस्फूर्ति हा मुळीं एक समाधीचाच प्रकार मानला आहे. 'कुंजकूजना'ला आळविताना ते उद्गारतात—

दिव्य तेजोवल्यांत विचारांच्या
लीन होउनिया कवी सुधावाचा
वदे नैसर्गिक काव्य.....

कवीच्या या योगारूढ स्थितीचें त्यांनीं ' कवितारती ' च्या प्रारंभीं मोठें मनोहर वर्णन केलें आहे. तें वर्णन काल्पनिक नाहीं. त्यांनीं स्वतः त्या उन्मनीचा अनुभव घेतला असल्याचा प्रत्यय हा संग्रह वाचतांना अनेकदां येतो. किंबहुना, त्यांच्या वेदांती मनाचा हा एक विशेषच आहे कीं, तें स्फूर्तीच्या आवेशानिमित्तांत परेतून अपरेंट, प्रत्यक्षांतून परोक्षांत आणि ज्ञातांतून अज्ञेयांत न कळत लीलेनें प्रवेश करितें. ' वसंतमाधवां ' त वसंताच्या वन्य आणि नांगर वैभवाचें वर्णन करितां करितां, त्यांना एकदम बहिःसृष्टीप्रमाणें अंतःसृष्टींतहि वसंत विनटलेला दिसतो; आणि, त्या मनोगत माधवाचें चिंतन करितां करितां—

येथें नसोनि मुरली रव रम्य चाले,
येथें न चंदन तरी वपु गार झालें,
येथें नसोनि रवि तेजचि तेज आहे,
मध्ये मनोनयनहो ! बघवे न साहे.

अशी त्यांची अवस्था होऊन जाते. मिल्टनच्या ' इल् पेन्सेरोसो ' या काव्याचें त्यांनीं केलेलें रूपांतर जें इतकें उत्कृष्ट साधलें आहे, तें याच कारणामुळें.

आणि, खरोखरीच मिल्टनप्रमाणें महाकवि व्हावयाला योग्य अशीच त्यांच्या मनाची रचना आहे. केशवसुत, टिळक किंवा दत्त यांच्याप्रमाणें त्यांची प्रतिभा वैणिक (Lyrical) नाहीं. कोणत्याहि कवीची प्रतिभा वैणिक असावयाला तो थोडा तरी आत्मपूजक,—अहंनिष्ठ असावा लागतो. स्वतःच्या वासना-विकारांत भाव-कवीचें (Lyrical Poet) मन इतकें रमलें—रंगलेलें असतें कीं, त्यापरतें त्याला दुसरें कांहीं सुचत नाहीं; व आपल्या अगदीं क्षुद्रतम अशाहि भावनेला पृथ्वीमोलाची कल्पून, तिच्यासाठीं, निदान शब्दसृष्टींत तरी, तो ब्रह्मांडाची आदळ करावयाला बिनदिक्कत तयार होतो. व्यापक तत्त्वांचा किंवा कल्पनांचा साक्षात्कार त्याच्या मनाला होत नाहीं, असें नव्हे. पण, तो झाला, तरी पृथ्वी ज्याप्रमाणें सूर्याला प्रदक्षिणा घालीत असतांनाहि स्वतःभोंवतीं गिरक्या मारीत असते, त्याप्रमाणें व्यापक तत्त्वांच्या समाधींतहि त्याच्या आत्मपूजक प्रतिभेचा अहंभाव गळून पडत नाहीं. त्याच्या या अहंतेच्या उन्मादांतच वैणिकाची सारी आकर्षकता सांठविलेली असते म्हटलें तरी शोभेल. टिळकांच्या ' विनवणी ' त दाखविलेली ईश्वरी निःश्वसितांची भीति किंवा ' आम्ही कोण '

प्रस्तावना

या सुनीतांतील केशवसुतांचे दर्पोद्गार विचारांतीं जरी कदाचित् आपल्याला असमंजस वाटले, तरी हीं वैणिकें वाचीत असतांना आपण त्यांतील उन्मादांनै क्षणैक मोडून जातोंच कीं नाही ? ही अहंता,—आत्मपूजनाची ही प्रवृत्ति चंद्रशेखरांच्या ठिकाणीं अगदीं नाही. त्यांच्या स्वतःच्या शब्दांत सांगावयाचें, म्हणजे त्यांची कविता 'अनुविचार-संचारिणी' आहे. तिचा उद्भव भावनेच्या अतिरेकांतून होत नाही; तर विचारांच्या परिणतींतून ती विकसित होते. फ्रेंच टीकाकार टेन यानें मिल्टनविषयीं असें म्हटलें आहे कीं, "तो भावनेच्या आवेगांत वाहून जाऊन लिहीत नसे; तर स्वतःला सुचलेल्या कल्पनांना पूर्वसूरींच्या कल्पनांची जोड देऊन आणि वस्तुजाताचें जसें साक्षात् तसेंच पुस्तकांतून आलेलेंहि ज्ञान संपादून, एकाद्या साहित्यकोविदाप्रमाणें आपल्या काव्यांची रचना करण्याचा त्याचा प्रघात होता." चंद्रशेखरांविषयींहि असेंच म्हणतां येईल. भाव-कवीच्या प्रतिभेचें उद्दीपन अनुकूलप्रतिकूल संवेदनेची नुसती एक ठिणगी पडल्यानै होऊं शकतें. त्याचें मन म्हणजे, जणुं कांहीं, तो एक बारूद ठांसून भरलेला सुरंगच. चंद्रशेखरांच्या प्रतिभेच्या उद्बोधनाचा प्रकार अगदीं निराळा. श्लेमेंद्रानें 'कविकंठाभरणां'त असें म्हटलें आहे कीं, "महाकवींच्या कृतींतील रस-गुणांचा उद्रेक पाहून तन्मय झालेलें मन जेव्हां त्या तन्मयतेच्या कारणांचें मनन करितें, तेव्हां त्याला स्वतःला कवित्वाचे कोंब आपोआप फुटतात." चंद्रशेखरांच्या प्रतिभेचें उद्बोधन पुष्कळदां याच प्रकारानें घडलेलें असल्याचें दृष्टीस पडतें. तिचा आत्मा विचार हा आहे, भावना नव्हे. त्याचें एक उदाहरण याच संग्रहांत दाखवावयाचें झालें, तर तें असें दाखवितां येईल कीं, जें सोमनाथाचें उध्वस्त देवालय पाहून अलीकडील भाव-कवीला फार तर एकाद दुसरें सुनीत लिहिण्याची सुरसुरी आली असती, त्या देवालयाच्या भंगलेल्या प्राकारांत चंद्रशेखरांच्या अभिजात प्रतिभेला त्याच्या वृद्ध वास्तुपुरुषाचें दर्शन घडून, सोमनाथावर ऐतिहासिक महाकाव्य लिहिण्याची स्फूर्ति झाली. अशा विचारप्रधान कवीला वैणिकें लिहिणें जवळ जवळ अशक्यच. त्यांच्या कवितेचें स्वरूप रानांतून अल्लडपणानें खळखळत वहाणाऱ्या ओहोळासारखें नाही; तर जिच्या विशाल प्रवाहांत तीरावरील मंदिरांचीं व प्रासादांचीं रम्योत्तुंगे शिखरें प्रतिबिंबित झालेलीं आहेत अशा मंदाकिनीसारखें आहे. आणि, शरदृतूंतील पुनवेच्या रात्री, देवळांतील घंटांचे मधुर नाद ऐकत किंवा प्रासादांच्या

महाद्वारांवरील मनोहर दीपराजि पहात, तिच्या पात्रांतून नौकाविहार करीत असतांना ज्या प्रकारचें सुख होतें, त्याच प्रकारचा आनंद त्यांची अभिजात कविता वाचतांना मनाला होतो.

तथापि, आपल्या या विशिष्ट मनोवृत्तीमुळे चंद्रशेखरांना जरी वैणिकें लिहिणें शक्य झालें नसलें, तरी 'दत्तवियोग,' 'कवितारति,' 'कुंजकूजन,' 'तारातरंग,' 'उत्कंठिता' इत्यादि त्यांच्या कांहीं कवितांतून भावना आणि विचार यांचा हृदयंगम मिलाफ झालेला दृष्टीस पडतो. विशेषतः 'कवितारति' ही त्यांची कविता अतिशय आत्मपर आहे. कवितेविषयी आपल्याला असलेली आसक्ति आणि तिच्या प्रसादनासाठीं आपण केलेली तपस्या यांचें या कवितेंत त्यांनीं केलेलें वर्णन मनाला चटका लावितें.

तुझ्यास्तव उपेक्षिल्या बहुविधा सुविद्या कला,
तुझ्यास्तव न तीं पदें, उपपदें मिळालीं मला;
तुझ्यास्तव न लोभतां विभवमार्ग मी टाळले,
तुझ्यास्तव सखे ! मला स्वजन तेहि कंटाळले;
तुझ्यास्तवचि हेलना मम गृहावधानीं घडे,
तुझ्यास्तव जनाडुनी विजन हा मला आवडे,
तुझ्यास्तव तुझ्यापरी मृदुल देहिनी गेहिनी
अनेक समयीं दिली ढकलुनी, अये मोहिनी !

हें वर्णन कांहीं निव्वळ अलंकारिक किंवा औपचारिक नाही. मिल्टनप्रमाणें चंद्रशेखरांनींही कवित्वशक्ति ही दैवी सिद्धि मानलेली आहे; व ती साध्य होण्यासाठीं त्यांनीं कोणतेहि कष्ट करावयाचे शिळक ठेविलेले नाहीत. संस्कृत, मराठी आणि इंग्रजी या तीन भाषांतील सत्कवींच्या उत्कृष्ट कृतींचीं पारायणें तर त्यांनीं आपल्या प्रतिभेच्या विकासासाठीं केलींच. पण, 'वाग्वश्येवानुवर्तते' अशी स्थिति प्राप्त झाल्यानंतरहि, वर्ण्य विषयाच्या चिंतनांत त्यांनीं रात्रीच्या रात्री अलोचन घालविल्या आहेत; आणि शब्दार्थाचें सात्म्य साधण्यासाठीं तास नू तास तळमळत काढले आहेत.

निशा दशदिशांसही गवसणी यदा घालिते,
सुषुप्ति निज मोहनी स्थिरचरांवरी टाकिते,

**प्रशांत समर्थी अशा भ्रमसि जेथ लीलावती,
अतंद्रितचि तेथ हा अनुसरे तुझा सोबती**

अशा अतंद्रित स्थितीत जेव्हां अर्धी रात्र घालवावी, तेव्हां ज्या केवळ समाधीवर त्यांनीं एवढा भर दिला आहे, तीत त्यांच्या मनाचा लय होऊन, त्यांची प्रतिभा जागृत होत असे. अशा तऱ्हेची एकनिष्ठ तपस्या त्यांनीं केलेली असल्यामुळेच त्यांच्या कवितेंत भाषेचें सौष्ठव आणि विचारांचें सौंदर्य इतकें समरसतेनें एकवटलेलें पहावयाला मिळतें. लेंभे, मोगरे, टिळक प्रभृति त्यांच्या समकालीन अभिजात कवींपैकीं एकाचीहि रचना त्यांच्या रचनेइतकी रमणीय नाही. टिळकांच्या कवितेंत प्रसाद पुष्कळ असला, तरी नादाचा जवळ जवळ अभावच. उलट लेंभे यांच्या कवितेंत नाद हाच मुख्य गुण. पण, पायांत धुंगुर बांधून नाचणाऱ्या नर्तकीच्या सावलील पदन्यासांनीं जरी मन कांहीं वेळ गुंग केले, तरी तिच्या नृत्यांत जर भावनांचा नवनवोन्मेष नसेल, तर तें जसें लवकरच कंटाळवाणें होतें, त्याप्रमाणें लेंभे यांच्या त्या श्रवणकोमल पण अर्थाच्या दृष्टीनें किंचित् हीणकस असलेल्या कवितेची मोहनी मनावर फार काळ टिकत नाही. शिवाय त्यांच्या रचनेंत सैलपणा फार. उलट, चंद्रशेखरांनीं जरी पदपूरकें क्वचित् वापरलेलीं असलीं, तरी तीं उत्कृष्ट नकसकामांत एकाद दुसऱ्या तडा गेलेल्या जागीं लुकण भरावें त्याप्रमाणें. मोगरे यांची कविता म्हणजे बोलून चालून गद्याच्या सरहद्दीवर घोटाळणारें पद्य. रचनेच्या बाबतींत चंद्रशेखरांनीं केवळ आपल्या या समकालीन कवींवरच नव्हे, तर वामनपंडित आणि मोरोपंत यांच्यावरहि मात केली आहे, असें म्हणावयाला मला यत्किंचितहि शंका वाटत नाही. वामनपंडितांचे श्लोक त्यांच्या श्लोकांइतके सुश्लिष्ट नाहीत आणि मोरोपंतांच्या आर्या त्यांच्या आर्याइतक्या प्रसन्न नाहीत. त्यांच्या श्लोकांची बरोबरी कदाचित् रघुनाथ पंडितांचे श्लोकच करूं शकतील. चंद्रशेखरांचे शब्द इतके मृदु आणि रसगर्भ असतात कीं, त्यांचें सौष्ठव पाहून कमलांची कांति हरपावी; त्यांची रचना इतकी घोटीव असते कीं, तिच्या आरस्पानी अंगांतून ध्वन्यर्थाच्या छटा विविधतेनें झळाळतात; आणि, वागर्थाचें अद्वैत त्यांच्या कवितेंत इतकें सुंदर साधलेलें असतें कीं, त्याच्या मानानें भारवीचें क्लिष्ट अर्थगौरव साहजिकच रुक्ष वाटतें.

चंद्रशेखरांच्या प्रतिभेचे हे सारे आत्मीय गुण या संप्रदांतील 'घनाभिनंदन,' 'हिंदवंदना,' अद्भुत बीणा,' 'सौजन्य,' 'महाराष्ट्रदर्शन,' 'काय हो चमत्कार'

‘मानसांतील प्रतिबिंबे,’ ‘कवितेची विहारस्थळें’ इत्यादि त्यांच्या स्फुट वा खंड काव्यांतून उत्कटतेनें व्यक्त झालेले आहेत. यांपैकी कांहीं काव्यांना इंग्रजीचा आधार आहे, हें खरें. पण तो आधार म्हणजे, चित्रकारानें आपल्या कल्पकतेला स्फूर्ति मिळण्यासाठीं कांहीं काळ पुढें एकादा आदर्श (Model) ठेवावा, तशा प्रकारचा. स्वतःच्या स्मृतिसंपुटांत सांठविलेल्या सौंदर्यविशेषांची जोड देऊन त्यानें निर्मिलेली कृति जशी बहुधा त्या आदर्शाहून भिन्न आणि रम्य असते, तशीच स्थिति चंद्रशेखरांच्या या इंग्रजीवरून, फक्त कल्पनेची तेवढी स्फूर्ति घेऊन, लिहिलेल्या कवितांचीहि आहे. उदाहरणार्थ, त्यांची ‘सौजन्य’ हीच कविता घ्या. ‘सौजन्या’ वर सचेतनत्वाचा आरोप करून, त्याच्या देव-मूर्तीचें जें मनोज्ञ चित्र त्यांनीं तीत रेखाटलेलें आहे, तें पहात असतां, त्या कवितेचें मूळ एका अमेरिकन पंडिताच्या सौजन्यावरील (Gentleness) निबंधांत आहे, असें कोणाला वाटेल ? या कवितेंतील सौजन्याच्या शब्द-चित्राइतकीच ‘अद्भुत वीणें’ तील करुणादि सात देवतांचीं शब्दचित्रेंहि रमणीय आणि त्यांच्या वैशिष्ट्याचीं निदर्शक आहेत. ‘काय हो चमत्कार’ या त्यांच्या लोकप्रिय खंडकाव्याला जी इतकी अवीट गोडी आली आहे, ती त्यांच्या या अतुल चित्रणचातुरीमुळेच होय. आर्येसारखें मोरोपंतांनीं बेसुमार हाताळलेलें गयसदृश वृत्त; आणि कथानक पहावें, तर तेंहि अगदीं ग्रामीण. पण, चंद्रशेखरांनीं त्यांतील प्रत्येक प्रसंग इतका सहृदयतेनें आणि सुंदर रेखाटलेला आहे कीं, त्याच्यापुढें अलीकडील नकली चटकदार वैणिकें आणि चित्ताकर्षक प्रणयकथा अगदीं फिक्या वाटतात. पाटिलबोवांच्या जिऊचें हें त्यांतलें वर्णन किती सहज-मधुर आहे पहा—

गोधूमचर्ण तीचा, हरणाच्या पाडसापरी डोले
स्नेहाळ वदन नामी, प्रसन्न विधुषिब जेविं वाटोळें;
तो केशपाश काळा, भाळावरि लांब आडवें कुंकूं,
जणुं म्हणति शब्द तीचे आम्ही कोकिलरवासही जिंकूं;
घेती पाटिल साळ्या हौसेच्या रेशमी किनारीच्या,
पेनेदार खडीच्या झळकति चोळ्या तया कुमारीच्या;
येतां सुदिन सणाचा पुतळ्यांची माळ ती गळां घाली,
तेव्हां शृंगाराच्या माहित नव्हत्या नव्या तन्हा चाली;

प्रस्तावना

जाई आईसंगें मळ्यांत किंवा खळ्यांत ही कन्या,
साधी निसर्गसुंदर दिसे तदा देवता जणों वन्या.

त्याचप्रमाणें, जिऊ आणि तिचा प्रियकर यांच्या पहिल्या भेटीचें हें वर्णन तरी
किती हृदयस्पर्शी आहे !—

किन्नरभिथुनासम तीं द्राक्षीच्या रम्य मंडपाखालीं
कांहीं गुंजन करितां अदृश्य तेथेंच दृष्टिला झालीं.
एका क्षणप्रभावे बनलीं अन्योन्य मित्र जिवलग तीं,
लग्नबगती भेटाया, भेट न होतां मनांत तगमगती.
भारोनि टाकिलीं जणुं, जादूच्या पूर्णसिद्ध मंत्रानें,
वागति मित्र जनांमधि तथापि विजनांत एकतंत्रानें.

गेल्या तीस वर्षांत अनेक आधुनिक कवींनीं कथनपर खंडकाव्यें लिहिलेलीं
असून, टिळकांचें ‘ सुशीला ’ किंवा विनायकांचें ‘ गणिकोद्धार ’ इत्यादि खंड-
काव्यें आपआपल्या परींनें उत्तमच आहेत. पण, जानपद जीवनाच्या मुग्ध
पार्श्वभूमीवर चंद्रशेखरांनीं उभी केलेली ही, मृत्यूवर मात करणाऱ्या दिव्य प्रेमाची,
करुणकथा इतकी रसपूर्ण आहे कीं, तिला मराठी खंडकाव्यांत केवळ स्वतंत्रच
नव्हे, तर श्रेष्ठ स्थान देण्याचा मोह पडतो.

परंतु, या खंडकाव्यापेक्षांहि ‘ गोदागौरव ’ या त्यांच्या, दुर्दैवानें अपुऱ्याच
राहिलेल्या, भाव-काव्याची योग्यता आणि महत्त्व अनेक दृष्टींनीं अनन्य वाटतें.
या काव्यांत चंद्रशेखरांनीं गोदावरीचें आणि तिच्या सान्निध्यांत आपण घाल-
विलेल्या दिवसांचें अतिशय हृदयंगम वर्णन केलें आहे. गंगेवर जगन्नाथ
पंडितांनीं लिहिलेलें, किंचित् निराळ्या प्रकारचें पण आत्मपर असें, ‘ गंगालहरी ’
हें संस्कृत लघुकाव्य लोकप्रिय असून, चिंतामणिपेठकरांचें निव्वळ वर्णनपर असें
‘ गंगावर्णना ’ हें मराठी काव्यहि पुष्कळांच्या पहाण्यांत असेल. पंडितरायांच्या
काव्यांत गंगेच्या परिसरांचें, वास्तविक म्हणतां येईल असें, वर्णन प्रायः मुळींच
नाहीं; जे काय थोडेसे वर्णनपर श्लोक आहेत, ते कल्पनाविलासांतच गणावे
लागतील. उलट, चिंतामणिपेठकर यांनीं भूवर्णन व नकाशा डोळ्यांपुढें ठेवूनच
जणुं कांहीं आपलें काव्य लिहिलें आहे, असा भास त्यांतील पळेदार वर्णनें
वाचून होतो. ‘ गोदागौरवा ’त या दोन्ही काव्यांतील उत्तम विशेष एकवटलेले

आढळतात. त्यांत 'गंगालहरीं'तील आर्तता जशी आहे, तशीच 'गंगावर्णनें'-तील वर्णनाची सूक्ष्म दृष्टीहि पण आहे. किंबहुना, त्यांतील प्रत्येक स्थलाचें, दृश्याचें आणि व्यक्तीचें वर्णन आत्मीयतेच्या जिव्हाळ्यानें केलेलें असल्यामुळें, बायरनच्या 'चाइल्ड हॅरोल्ड' या काव्याप्रमाणें, त्याला उत्कृष्ट वैणिकाची माधुरी प्राप्त झाली आहे. त्याची सुरुवातच मुळीं मनाला अगदीं चटका लावते. जननी-समान प्रिय असलेल्या गोदेच्या दर्शनासाठीं आसुसलेला हा कवि आपल्या प्रति-भेला म्हणतो—

**यास्तव मज ह्या उष्ण धुळीच्या गुजरार्थेतुनि चट्सरशी
उचलुनि देवी ब्रह्मगिरीवरि गोदेसन्निध ठेव कशी !**

आणि तिच्या संनिध येतांच, पंडितरायांप्रमाणें, त्यानें असा निर्धार केला कीं,—

**प्रगटुनि येथें मूर्तिमती तूं देशिल दर्शनलाभ जना,
तोंवरि माते ! करीत राहिन एक छयानें तव भजना;
भजनांतहि मज बालवयींच्या सहजचि होतिल आठवणी,
हृदय विदारुनि दावुं कुणाला सुखासुखाच्या सांठवणी ?**

अशा तऱ्हेचा प्रारंभ करून नंतर चंद्रशेखरांनीं आपण अवलोकिलेलीं दृश्यें आणि अनुभविलेले प्रसंग यांचें अत्यंत हृदयस्पर्शी वर्णन केलें आहे. त्या वर्णनांत आत्मपरता जरी ओतप्रोत भरलेली असली, तरी अहंता मात्र मुळींच नाही. वाऱ्यानें झुलणाऱ्या वनस्थलीवर जशी संध्येची रम्योदास प्रभा पडलेली असावी, तसें या भाव-काव्यावर, नाना प्रकारच्या आठवणी होऊन, त्यांच्या मनाला आलेल्या उदासपणाचें मनोहर पटल पसरलेलें आहे. या बाबतींत प्रसिद्ध इंग्रजी कवि गोल्डस्मिथ याच्या 'ट्रॅव्हलर' या काव्याशीं त्याचें बरेंच साम्य आहे, असें म्हणतां येईल. तथापि, त्या काव्याइतकें 'गोदागौरव' हें चितनप्रधान मात्र खास नाही. 'ट्रॅव्हलर' मध्ये वर्णन आणि चितन यांचा इतका बेमालूम मेळ पडलेला आहे कीं, तें वाचीत असतांना वर्णनाच्या घनदाट राईतून चितनाच्या गुहेंत आपण केव्हां प्रवेश करितों, हें आपल्याला कळतहि नाही. उलट 'गोदागौरवांत' त चितनापेक्षा वर्णनांवरच कवीचा भर एकंदरीत अधिक. त्यांतील सारींच वर्णनें इतकीं रेखीव आणि रसपूर्ण आहेत कीं, तीं वाचीत असतां गोदावरीचे ते रमणीय परिसर डोळ्यांपुढें उभे राहून,

**मन रमलें, मी जाऊं अथवा येथचि राहूं ? सांग बरें !
चालुनि पुढतीं, बघतों मागें, नयनांतुनि हे झरति झरे.**

अशी कवीप्रमाणें आपल्याहि मनाची अवस्था होते.

अशा तऱ्हेचें हें अपूर्व भाव-काव्य पुरें करण्याइतकी मानसिक आणि प्रापंचिक स्वस्थता चंद्रशेखरांना लाभूं नये, याबद्दल कोणाला खेद वाटणार नाही ? ज्याची वाणी इतकी आकर्षक, ओघवती आणि प्रदीर्घ रचनेला अनुकूल, त्या या थोर कवीचें प्रतिभाबल मासिकांच्या मागणीनुसार काय केवळ स्फुट आणि खंड काव्यें लिहिण्यांत खर्च व्हावें ? ताजमहालासारखें विशाल शिल्प निर्माण करण्याची ज्याची योग्यता, त्या कलावंताचा सारा जन्म शाइचीं सुबक चित्रें करण्यांत जावा, हें आश्चर्य नव्हे काय ? पण याबद्दल मनाला वाईट वाटून घेण्यांत काय अर्थ ? मिल्टनप्रमाणें चंद्रशेखरसुद्धां भलत्याच काळांत जन्माला आले, हेंच खरें. प्रतिष्ठेसाठीं चुरशीचे सामने करण्याचा हा काळ असून, आपल्याला प्रसिद्धीची बिलकूल लालसा नाही असें तोंडानें म्हणत, स्वतःच्या अचिर-प्रकाशित काव्यांची वर्णी विद्यापीठांत लावण्यासाठीं तेथील वतनदारांचे उंबरठे गुप्त रीतीनें क्षिजविणाऱ्या दांमिकांची आज सर्वत्र चलती आहे. अशा या आत्मपूजनाच्या काळांत चंद्रशेखरांसारख्या मानधन कवीला कोण विचारतो ? पण, आज जरी त्यांच्या लोकोत्तर कवित्वगुणांची बूज दुर्दैवानें होत नसली, तरी आधुनिक कवि-तेचा भावी इतिहासकार जेव्हां तिचा आढावा घेण्यासाठीं मुरडून मागें पाहील, तेव्हां महाराष्ट्राच्या अर्वाचीन अमिजात कवींत त्याला चंद्रशेखरांना अग्रपूजेचा मान द्यावा लागेल, अशी मला खात्री वाटते.

ता. १२।१।३२ }
चिटणीसपुरा, नागपूर.

ग. ज्यं. माडखोलकर.

प्रकाशकांचें निवेदन.



ह्या चंद्रिकेंत संकलित असलेल्या कवि चंद्रशेखर यांच्या काव्यांतील गुणवैशिष्ट्य, श्री. माडखोलकर यांनी आपल्या प्रस्तावनेत सांगितलेंच आहे. तेव्हां त्याची पुनरुक्ति करण्याची आवश्यकता नाही. श्री. माडखोलकर यांचें समालोचन अगदी यथार्थ आहे, असें आम्हांस वाटतें; व आमच्या म्हणण्यांतील सत्य वाचकांस प्रत्यक्ष अनुभवानें कळून येईल, अशी आमची खात्री आहे. आतां, आम्हांस विशेष सांगावयाचें तें इतकेंच कीं, स्वतंत्र काव्यरचना करणें हें काम तर कठिण खरेंच. पण इतर भाषेंतील कवितांचें समर्पक आणि गोड असें कवितात्मक भाषांतर करणें, हें कामही कांहीं कमी दुष्कर नव्हे. किंबहुना, तें करणारास मूळच्या कवीची तंतोतंत साथ करावयाची असते, आणि म्हणूनच भाषांतरकारांत स्वयं-कवीपेक्षाही प्रसंगोपात्त अधिक कौशल्य असावें लागतें, असें म्हटलें तरी चालेल. हें कौशल्य कवि चंद्रशेखर ह्यांच्यांत पूर्णतेनें असल्याचें आमच्या प्रत्ययास आलें आहे. त्यांनीं स्वामी विवेकानंदांच्या इंग्रजी कविता, श्रीमदाचार्यांचा आत्मबोध, इत्यादि काव्यांचीं जीं सर्वांगसुंदर भाषांतरें केलीं आहेत, तीं ह्या संप्रदायाच्या शेवटच्या भागांत दिलीं आहेत (पान २६९ ते २९१ व ३०१-११). तीं पाहतां वाचकांस आमच्या म्हणण्याची साक्ष पटेल. एकंदरीत ह्या कवींनीं आपला सर्व जन्म सरस्वतीच्या एकनिष्ठ उपासनेंत घालविला असून श्री. माडखोलकर यांच्या म्हणण्याप्रमाणें ते वामन पंडित, रघुनाथ पंडित, मोरोपंत, इत्यादि प्राचीन, व टिळक, केशवसुत, लेंबे, इत्यादि अर्वाचीन अभिजात कवींप्रमाणेंच लोकादरास पात्र आहेत, असें आम्हांस वाटतें.

प्रकाशक.

कविचरित्राचा संारांश.



गोदातीरी श्रीक्षेत्र नासिक येथें तिलभांडेश्वर महादेवानजीक गोन्हे घराण्याचें चार पिढ्यांचें वडिलोपार्जित घर आहे. तेथें माघ शु० ८ रविवार शके १७९२, म्हणजे ता. २९ जानेवारी सन १८७१ रोजीं सूर्योदयाबरोबर कवि चंद्रशेखर यांचा जन्म झाला. त्यांस आपल्या मातोश्रींच्या उदरांत १८ वर्षे वास करावा लागला ! हा त्यांच्या जन्मासंबंधीं एक असाधारण विशेष आहे. नासिकापासून नजीक असलेल्या गंगापूर गांवीं एक वयोवृद्ध निष्णात वैद्य रहात असत. त्यांच्या गुणावह औषधी क्रियेनें ते जन्मास येऊं शकले. ही गोष्ट खुद्द मातोश्रींच्या मुखानें त्यांस पुष्कळ वेळां सांगण्यांत आली होती. त्यांचे वडील शिवराम रामकृष्ण, व मातोश्री मणिकर्णिकाबाई यांस अनुक्रमें वामनराव व नारायणराव असे दोन पुत्र झाले; व नारायणरावांमागून २० वर्षांनंतर ह्यांचा जन्म झाला. हे कवि शुद्ध यजुर्वेदीय माध्यंदिन शाखेचे ब्राह्मण.

२. लहानपणीं वडीलधान्या माणसांकडून यांचें लाडकोडानें जें संगोपन करण्यांत आलें, व त्यांच्या छत्रछायेंत असतां यांनीं जे उपभोग भोगिले, त्यांचें दिग्दर्शन गोदागौरवांत केलेंच आहे (पान २५२-५३). यांचें मराठी शिक्षण दाजी पंतोजींच्या गांवठी शाळेंत, व नंतर सरकारी नंबर ३ च्या शाळेंत नासिक येथेंच झालें. मराठी पांचवी इयत्ता उत्तीर्ण झाल्यावर इंग्रजी शिकण्यासाठीं ते नासिक हायस्कुलांत जाऊं लागले. हें शिक्षण चवथ्या इयत्ते पावेतो आलें होतें. शाळेला उष्णकाला निमित्त रजा होती. तेव्हां ती सुटी मौजेंत घालविण्यासाठीं कवींचे सख्खे चुलते गोपाळ रामकृष्ण ऊर्फ गोपूतात्या यांनीं त्यांस सिन्नर येथें बोलाविलें. यावेळीं गोपूतात्या सिन्नरास सार्वजनिक बांधकाम खात्यांत नौकरीस होते. ह्या सिन्नरच्या सहलींत कवींबरोबर त्यांचा समवयस्क पुतण्या नीलकंठ, जो त्यांच्याच वर्गांत असे, तोही होता. सिन्नर हा तालुका बागाइती असल्यामुळें हवामानानें सर्द, तथापि रमणीय आहे. तेथें गोपूतात्या बाजीराव देशपांडे ह्यांच्या वाढ्यांत बिऱ्हाडानें रहात असत. त्यांतील एक स्वतंत्र माडी ह्या तरुण चुलत्या पुतण्यांस सोंपण्यांत आली. तीतून गांवचा देखावा दिसत होता. शिवाय, नागेश्वर-गोंदिव्हर ह्या भव्य देवालयांच्या आवारांतून ही दुकल चैनीनें भटकावया-सद्दी जात असे. ह्याच ठिकाणीं कवि चंद्रशेखर यांना अगदीं पहिल्यानें कवित्त

कविचरित्राचा सारांश

करण्याची बुद्धि सुचली. ते मनाशी गुणगुणत एक स्तोत्र लिहू लागले; व त्या बरोबरच त्यांचा पुतण्या “ का वडैस्वर्थ ! ” म्हणून त्यांची टर उडवू लागला ! त्यांच्या स्तोत्राचें पालोपद

“ नारायणा शरण त्या करुणालया मी ”

असें होतें. हें स्तोत्र तयार झाल्यावर त्यांनीं गोपूतात्यांस वाचून दाखविलें. तें त्यांना फार आवडलें; व त्यांनीं आपले पुतणे चंद्रशेखर यांचें कौतुक करून “ तूं कवि होशील ! ” असा आशीर्वादही दिला. अर्थात् ह्या गोष्टीनें मनोवृत्तीस उत्तेजन मिळून त्यांच्या अंतर्दयांमिं कवित्वाचें बीजारोपण झालें.

३. पण पुढें शाळेंतील अभ्यासाचा धौशा मार्गे लागल्यानें हें बियाणें जागच्या जागींच मुरत राहिलें. त्यांचें इंग्रजी शिक्षण अनुक्रमें नासिक हायस्कूल, बडोदें हायस्कूल, व नंतर विश्राम बागेंतील पुणें हायस्कूल, ह्या संस्थांतून प्रवेश परीक्षे-पावेतो झालें. पुणें हायस्कुलांत गुरुवर्य विठ्ठल नारायण पाठक, एम्. ए. व हरि गणेश ऊर्फ हरिभाऊ गोडबोले, बी. ए. यांच्या अमदानींत शिकत असतां, ते सदाशिव पेठ, गाय आळीमध्ये बॅरिस्टर गाडगीळ यांच्या वाड्यांत रहात होते. हें जीवनवृत्त निरोपितांना कवींनीं, गाडगिळांच्या टेनिस ग्राउंडच्या कोंपऱ्यावरील ती त्यांची निरामय सुंदर कोठडी अजून डोळ्यांसमोर दिसते ! असे उद्गार काढिले. शाळेला मे महिन्याची सुटी मिळाल्यावर ते दररोज सायंकाळीं पर्वती, चतुःशृंगी, वगैरे रमणीय देखाव्यांच्या भागांतून सहलीसाठीं जात असत. वसंतकाल असल्यानें कोकिलांचे सुस्वर पंचमालाप निघत होते. ते ऐकून त्यांच्या स्फूर्तीस जागृति आली. आणि सुटीमुळें रिकामपण होतेंच. त्याचा लाभ घेऊन त्यांनीं वर सांगितलेल्या कोठडींत “ कोकिल ” ही पहिली कविता लिहिली, व ती करमणूक-कर्त्यांकडे पाठवितांच कै. वा. हरिभाऊ यांनीं ता. १८ मे १८९५ च्या अंकांतून प्रसिद्ध केली. (पान १-२ पहा.) ही कविता पहातांच वर्गबंधूतील कित्येक रसिकांनीं कवि म्हणून त्यांचा बोलबाला केला. पण तो तात्पुरता. पुढें शिक्षण चालू होतेंच. परंतु कवि म्हणाळे कीं, “ गणित विषयांत माझ्यासारखा निव्वळ शब्द मीच ! ” त्यामुळें परीक्षेंत दोन वेळां अपयश येऊन त्यांचें मन खडू झालें, व त्याबरोबर शिक्षणाचीही इतिश्री झाली !

४. नंतर धर्मेदशिक्षण मिळविण्याच्या उद्देशानें ते एक दोन वर्षे अमदाबाद येथें त्यांचे नासिक हायस्कुलांतील वर्गबंधु कै. वा. अर्जत रामचंद्र कवडे, फोटो आर्टिस्ट

यांच्या समागमें राहिले. पण त्या कामीं सदोदित असणारी धांदल, शिवाजी लावतोड, आणि काबाडकष्ट, ह्यांचें त्यांच्या मनोवृत्तीशीं जुळेना. शिवाय, दिवसेंदिवस कवितेच्या मोहपाशांत त्यांचें मन अधिकाधिक गुरफटूं लागलें. कवीच्या जीवनाला मनःसमाधीची पहिली अपेक्षा असते. त्याला स्वस्थ चित्तानें एके जागीं बैठक मारून मनाच्या मंजुवीणेचा स्वरसंगम लावावा लागतो. रत्नपारख्या-प्रमाणें निरनिराळ्या शब्दांतील पाणी, आणि विविध छटा यांचें बारकाईनें निरीक्षण करून आपल्या कल्पनाशीं त्यांचें सात्म्य साजेल किंबहुना त्यांच्या योगानें मूळची कल्पना खुलून उठेल, अशा ठिकाणीं निवडपूर्वक त्यांची योजना करावयाची असते. तेव्हां कवीचा जीवनक्रम, आणि गिरणींतील यंत्रांच्या खडखडाटांत व्यग्रतेनें राबत रहाणाऱ्या विणकामगाराचा जीवनक्रम, यांचा मेळ कसा बसावा ? मानवी “देहाची नश्वरता” (पान ४-५) पटून आणि “कवीच्या आशा” (पान २-३) ह्या वेंच्यांत सांगितलेलें ध्येय पुढें ठेवून, कवि चंद्रशेखर यांस आपला जीवनक्रम आंखावयाचा होता. तेव्हां अर्थातच धंदेवाईक बनून पुष्कळसा पैसा कमावण्याचा नाद त्यांना सोडावा लागला.

५. ते निमूटपणें अमदाबादेहून निघून बडोद्याला परत आले, व त्यांचे बंधू कै. वा. नारायणराव, जे येथेंच फर्स्टक्लास मॅजिस्ट्रेट होते, त्यांजपाशीं राहिले. ईश्वरी कृपेनें तिन्ही भाषा बऱ्याशा येत असून अक्षरही चांगलें असल्यामुळें त्यावेळीं चंद्रशेखर यांस कारकुनी पेशाची सरकारी नौकरी मिळण्यास उद्यीर लागला नाही. त्यांनीं प्रथम दिवाण कचेरींत एक वर्ष हंगामी कारकुनाचें काम केलें, व नंतर लागलीच ह्या राज्यांतील चीफ मेडिकल ऑफिसर यांनीं त्यांस चाहून आपल्या कचेरींत बोलावून घेतलें, व टिप्पण म्हणजे Memorandum फ्लार्कच्या जागीं त्यांची कायमची नेमणूक केली.

६. ह्याच वेळेच्या सुमारास आधुनिक मराठी कवि ह्या नात्यानें त्यांच्या जीवनचरित्रांत एक संस्मरणीय गोष्ट घडून आली. ती म्हणजे रसिक कविवर्य दत्तात्रय कोंडो घाटे, बी. ए. यांचा परिचय. आतां, ह्या परिचयानें ह्या उभय कवींचा जो सुखसमागम झाला, तो जरी उणापुरा एक वर्ष, म्हणजे फारच थोडा वेळ टिकला, तरी त्या आऊट घटिकेच्या राज्यांत त्या उभयतांनीं पुष्कळ उपभोग भोगिले, व सुधेसारख्या स्वादिष्ट कवितेच्या मेजवान्या झोडण्यांत—

“ अविदितगतयामा रात्रिरेव व्यरंसीत् ! ”

कविचरित्राचा सारांश

अशा रात्री मागून रात्री आनंदांत घालविल्या. ही हकीकत “ दत्तांची कविता ” ह्या ग्रंथारंभी कवि चंद्रशेखर यांनी जे “ हृदगत ” लिहिलें आहे, त्यांत विस्तारानें वर्णिली आहेच. म्हणून येथें विस्तारभयास्तव आम्हीं तिची पुनरुक्ति करीत नाहीं.

७. आज जवळ जवळ ३४ वर्षे होत आलीं, हे कवि श्रीमंत बडोदें सरकार यांच्या सेवेत असून आतां ता. (२९-११-१३२) रोजी, म्हणजे त्यांच्या बयाच्या ६२ वे वर्षी, ते नौकरीतून मुक्त होत आहेत.

८. सारांश, वर सांगितलेली कारकुनी पेशाची नौकरी त्यांच्या काव्यरचनेच्या व्यवसायाला माफक झाली. ते सरकारी कामकाज संभाळून रात्रंदिवस फुरसतीचा मुबलक वेळ काव्यविषयाकडे लावीत राहिले, व तो विषय त्यांच्या अत्यंत आवडीचा असल्यामुळे त्यासाठीं होत असलेलीं जागरणें व मानसिक श्रम हलके वाटून अंगवळणी पडले. आणि ह्याप्रमाणें पहिली कविता “ कोकिल ” ही प्रसिद्ध झाल्या तारखेपासून (ता. १८-५-१८९५) आजतागाईत, म्हणजे उघड उघड तीन तपें पावेतो प्रस्तुत कवींनीं कवितारतीत सांगितलेला स्वार्थत्याग करून (पान ११५-२०) एकनिष्ठपणें सरस्वतीची जी सतत सेवा केली, तिचें हा काव्यसंग्रह हें साक्षात् फल होय, व हेंच त्यांच्या जीवनचरित्राचें सार आहे.

९. सामान्य जनदृष्टीला जो वेडा मनुष्य जन्मभर एकलकोंड्या वृत्तीनें शब्द-ब्रह्माशीं खेळत राहिला; त्याचें हें जीवनचरित्र, विद्यापीठांतील पदव्या व पदकें, समुद्रपर्यटनें, विदेशीय शिक्षणसंस्थांचीं प्रमाणपत्रे व गौरव, अधिकाराची थोरवी, सत्तेचें प्राबल्य, धनकनकांचे प्रवाह, लक्ष्मीचा झगझगाट, आणि सुरेंद्राचे भोग व ऐषआराम, इत्यादि ऐहिक वैभवास लोलुप असणाऱ्या सांप्रतच्या जनसमाजास आवडणार नाहीं हें उघड आहे. तरी पण, तीन तपें मधुकरवृत्तीनें गुंगत राहून त्यानें जो हा काव्यमधु संग्रहीत केला, तो “ अतिथि देवो भव ” ही वेदाज्ञा स्मरून, व “ मधुपर्को मधुपर्को मधुपर्कः ” हें वचन उच्चारून, आम्हीं अभ्यागतांस सादर केला आहे. तरी सहृदय वाचकांनीं “ असार जीवित केवळ माया ” अशा ह्या सांसारिक चरित्राच्या व्यामोहांत न पडतां, त्या मधुपर्काचा स्वीकार करून त्यांतील स्वारस्याविषयी आपआपला प्रांजल अभिप्राय ठरवावा, एवढीच त्यांस आमची प्रार्थना आहे.

मुंबई, ता. २५ जानेवारी १९३२. }

प्रकाशक

अनुक्रमणिका.



अ०	विषय.	पान	अ०	विषय.	पान
	मुखोद्गार.	१-३	२०	मोह आणि जातिलता.	४७-४८
	प्रस्तावना.	१-१०	२१	एकांतवास.	४८-५१
	प्रकाशकांचें निवेदन.	१	२२	घनाभिनंदन.	५१-५६
	कविचरित्राचा सारांश.	१-४	२३	शरद्वैभव.	५७-५८
१	कोकिल.	१-२	२४	माधवनिधन.	५९-६१
२	कवीच्या आशा.	२-३	२५	निद्रा.	६१-६२
३	देहाची मश्वरता.	४-५	२६	काळ तर मोठा कठिण	
४	इतिहास.	६-८		आला.	६२-६४
५	शरच्चंद्र आणि चंद्रिका.	८-११	२७	कवीची दिवाळी.	६४-६५
६	सौंदर्याविषयीं.	११-१४	२८	गुणसीमा भीमा.	६५-७०
७	दुर्ग्यसनी गृहस्थाची		२९	अमरत्व.	७०
	गृहिणी.	१४-१७	३०	पृथ्वीछंद.	७१-७२
८	सवतमत्सर.	१७	३१	श्रीयुवराजांचा	
९	धनगर आणि			प्रतिहारी.	७२-७४
	तत्त्ववेत्ता.	१८-२०	३२	एकी.	७५-७६
१०	विपर्यास.	२१-२४	३३	जगन्नाथप्रार्थना.	७७-७९
११	हल्ला.	२४-२५	३४	अतिरेक.	७९
१२	विलंबीनाम संवत्स-		३५	कविसंदेश.	८०-८३
	रास.	२६-२८	३६	राष्ट्रीयमंगल.	८४-८८
१३	नववर्ष.	२८-२९	३७	स्तोत्र.	८८-८९
१४	मानिनी.	३०-३२	३८	युवराजवियोग.	८९-९२
१५	स्वदेशप्रीति.	३२-३३	३९	श्रीसोमनाथाच्या वास्तु-	
१६	परमेश्वरपूजा.	३३-३४		पुरुषार्थें दर्शन.	९२-९९
१७	दत्तवियोग.	३४-३८	४०	विभूतिवर्णन.	१००-१०१
१८	चैतन्यदूत.	३९-४४	४१	कारंजें.	१०१-२
१९	सुविचारसमागम.	४५-४६	४२	कुंजकूजन.	१०२-९

अनुक्रमणिका

अ०	विषय	पान
४३	तारातरंग.	१०९-१४
४४	कालार्णव.	११४-१५
४५	कवितारति.	११५-२०
४६	वसंतमाधव.	१२०-२७
४७	हिंदवंदना.	१२८-३२
४८	राजनीतिगीतिका.	१३३-३४
४९	बालबोध.	१३५-३६
५०	(नवयुगाचें) स्वागत.	१३७-३८
५१	अद्भुतवीणा.	१३८-४२
५२	अश्रुकरभार.	१४२-४३
५३	महाराष्ट्र-दर्शन.	१४३-४६
५४	स्नेहाची थोरवी.	१४७-४९
५५	धन्यवाद.	१५०
५६	समजूत.	१५१
५७	कविवर्य लेंभे यांची कविता.	१५२
५८	सौजन्य.	१५३-१५७
५९	कायहो चमत्कार !	१५७-१६९
६०	उत्कंठिता	१६९-१७१
६१	वनवासाचीं सुखें.	१७२-१७८
६२	रंगराव हर्षे.	१७८-१९०
६३	चितोपंत उदास.	१९०-२०६
६४	श्रीमंत महाराज सयाजी- राव गायकवाड यांचा सुवर्णमहोत्सव.	२०६-७
६५	ईसवी सनाच्या नव- वर्षास.	२०८-१०
६६	शारदे !	२१०

अ०	विषय	पान
६७	पांढरा मोर.	२११
६८	प्रेमाचें संक्रमण.	२१२-१४
६९	प्रेमलोद्वार.	२१४-१७
७०	झुलुकी.	२१७-२१
७१	मानसांतील प्रतिबिंबे.	२२१-२८
७२	नववर्षोत्सवाच्या दिवशीं आवाहन.	२२९
७३	समरमहिमा.	२३०
७४	शुभमंगल सावधान.	२३१
७५	कीर्ति आणि प्रीति.	२३२-२४३
७६	गोदावरीचा उगम.	२४३-५०
७७	नासिक-पंचवटी.	२५०-६०
७८	हिरावाडी.	२६०-६४
७९	पंचवटी व तपोवन.	२६५-६६
८०	टाकली आणि ओढें.	२६७-६९
८१	निर्वाणषट्क.	२६९-७०
८२	यतीचें भजनगीत.	२७१-७५
८३	देवी श्यामा नृत्य करो मग तेथें.	२७६-२८१
८४	भावगीत.	२८२-२८९
८५	तारीख ४ जुलैस उद्देशून.	२८९-२९१
८६	(भगिनी निवेदिता यांस दिलेला) आशीर्वाद.	२९१
८७	चित्रकला.	२९२-९३
८८	कवितेचीं विलास स्थळें.	२९३-३०१
८९	आत्मबोध	३०१-३११

शुद्धिपत्र.

—:~:—

पान.	ओळ.	अशुद्ध.	शुद्ध.
९	२४	खविज्ञ-विचारणा.	खविज्ञ-विचारणा
१०	५	तुडुब	तुडुंब
१४	१२	खति	खंति
१८	टीप	प्रस्ताववचें	प्रस्तावनेचें
२९	९	विसरोनी	विसरोनि
३०	१८	रागजेल	रागेजलें
९७	८	सांयमानें	संयमानें
१०४	४	सुधावाचा ?	सुधावाचा.
१०४	१०	वचनाबद्दू	वचनबिंदू
१०५	१८	वससी	बैससी
१०७	१	गांधर्वा	गंधर्वा
११०	८	तारकांही	तारकांहीं
१३१	२२	सतीर्थ	सुतीर्थ
१३३	१०	विराजितें !	विराजतें !
१४६	अंत्य	रणमीय	रमणीय
१५६	१४	मोहिनी	मोहनी
१५६	२४	गुलगुलां	गुलगुलां
१७३	१७	करिती	करितो
१८४	२	गिरिकंदा,	गिरिकंदर,
१८५	१२	लहानू	लहानू
२१५	१२	स्वभाव	स्वभाव
२१६	२४	भृगांभ भृषा	भृगांभ भृषा
२२२	१२	आळसात	आळसातें
२२७	६	अपुल	अपुलें

शुद्धिपत्र

पान.	ओळ.	अशुद्ध	शुद्ध
२४४	१८	लाटागण	लोटांगण
२४६	५	चकचकले,	चकचकले,
२५०	५	करिति	करिन
२५६	२	घोडे	घोडे*
२६१	१	आचार्यकृत	आचार्यकृत
२६६	१	वसल	वसलें
”	१४	तस	तसें
२८१	२१	भंगूर	भंगुर
२९४	१७	त,	तें,

चंद्रिका



कोकिल.



द्रुतविलंबित.

अहह ! शब्द किती तरि गोड हा !

श्रवणिं कोटुनि येत असे ? पहा !

समजलों. धन आम्नतरूवरी

पिकमुखें स्रवते पयमाधुरी !

१

कितितरी दिसतात विहंगम;

परि जर्गी न असा हृदयंगम.

दिसतसे शिखि सुंदर कां न तो ?

श्रुतिकठोर रवा परि केंकतो.

२

बधुनि जो नर रूपमनोहरां

भुलतसे, मतिमंदचि तो खरा.

करिति संत पसंत विलोकुनी

गुणचि, पाहति रूप न रोंखुनी.

३

मधुर हा बहु कोकिल बोलका,

लव तरी दिसतो रमणीय का ?

परि कसा हृदयंगम जाहला

निजरवें ? विहगोत्तम शोभला !

४

अहह ! गोड रवें तुझिया कसें	
सकलही वन हें भरलें असे !	
श्रुतिमनोहर गाउनि गान गा !	
मधुर आम्न असा म्हणसी खगा ?	५
ऋतु वसंत पसंत किं हा असे	
म्हणुनि सांगसि वानुनि फारसें ?	
अमृत हें अथवा अवनीवरी	
अमर या अखिलां रसिकां करी ?	६
समजलों. कटु शब्द वदोनियां	
हृदय टाकिति भेदुनि जे, तयां	
मधुर बोलुनि हें जग आपलें	
शिकविसी करूं, सार दिसे भलें.	७
बघुनि रूप नकोस फसूं मते !	
सकल जें चमके नच हेम तें.	
अढळतो गुण थोर कधीं कधीं	
नर कुरूप पिकांसम त्यांमधीं.	८

प्रकाशन.—करमणूक,
ता. १८ मे १८९५.

कवीच्या आशा.



जरि हा उदासवाणा गेलों मी मृत्युलोक सोडून	
लोकीं प्रौढ अशी मम वाणी-आत्मा वदेळ मागून.	१
परिसुनि वीरश्रीची माझी वाणी स्वदेशहितकारी	
म्यानांतुनि आवेशें आपुलिया ओढितीळ तरवारी.	२

अथवा समेत माझ्या गर्जुनि कविता अनेक राजांस सुखनिद्रेच्या बहरीं दचकाया लावितील ते खास.	३
द्याया प्रमाण सज्जन, नीतीचे विषय जेथ येतील, न्यायप्रचुर अशीं मम नामी वचनेंच तेथ घेतील.	४
कविता बघतां त्यांचें सुभाषितांनीं उचंबळेल मन, स्वर्गाहुनि मग त्यांनां उत्तेजन द्यावयास उतरेन.	५
कांहीं मंगल गीतें गोढ अशीं लिहुनि ठेविलीं असती, कीं तीं माझ्या मागें गातिल लुभादिकांत नवयुवती;	६
पुष्पें गुलाब, चंपक, मोतीया, मोगरा, वसंतांत रंगेल लोक आणुनि उत्सव करितील थोर गांवांत;	७
खेळून खेळ नाना गात्रें दमतील जेघवां त्यांचीं, तेव्हां विश्रम घेउनि गातिल पथें मदीय गमतीचीं.	८
प्रियजनवियुक्त असती, ते तद्विषयीं बघोन मम कविता, जळ ढालितील ढळढळ, नयनांतुनि दयित निजहि आठवतां;	९
रडुनि रडुनि जें कोणी थकेल बहु तान्हुलें तथा जननी लावील गाढ निद्रा, मंजुल गीतें मदीय रंजवुनी.	१०
हे सुंदर भूलोका ! आतां घेतों निरोप शेवटचा, विस्तार भव्य हा तव, अदृश्य मज होत चालला साचा.	११
बैसुनि दिव्य विमानांनीं झडकरि मी केविं चाललों नाकीं सुदूर, संकोचित ह्या तव मर्यादा त्यजून, अवलोकीं.	१२
जातां वातावरणामधुनि मला होतसे महानंद, कीं, माझ्या कवितांचा सकलां लागेल सारखा छंद.	१३
मंजुल आणि मधुर ज्या, त्यांनीं मनिं रंजतील तव तनया, प्रधान वीरसें, त्या पौरुष देतील तूमिया तनयां.—	१४

प्रकाशन.—करमणूक,
ता. २७ जुलै १८९५.

देहाची नश्वरता.



मधुर बोलत बालक बोंबडें
 फिरतसे सदनांत चहुंकडे;
 मृदु पदीं रव मंजुळ नूपुरें
 करिति, नाद तदीय गृहीं भरे. १
 विलसतां शिशु यापरि पाहुनी,
 जननि जों सुख घे निज लोचनीं,
 तंव हरी शिशु काल; हरी हरी !
 हृदय कोमल माडलिचें चिरी ! २
 कसरतीस करोनि कमावलें,
 घृत पयादिक सेवुनि पोषिलें,
 वपु बलिष्ठ रणांगणिच्या श्रमा
 बनविलें क्षम थोर पराक्रमा. ३
 अरिशिरें मग ताढफळांपरी
 पसरुनी रणि कीर्तिवधू वरी.
 परतला नरकेसरि घेउनी
 विपुल खंडणि, देशहि जिंकुनी. ४
 परिसुनी रिपु नामहि कांपती,
 ' भट भयंकर हो ! ' वच बोलती;
 चमक एकसरें तंव कुक्षिला
 निघुनि, वीर अचेतन लक्षिला ! ५
 सकळशास्त्रविशारद जाहला,
 नृपतिला विनयें बहु मानला;
 सहज थोर पदाप्रति पावला,
 बहु धना मिळवूं मग लागला. ६
 स्वकुल उन्नतिला जंव आणितो,
 बरिच देशहितें निज जाणितो,

अहह ! दंडधरें तंव ओढिला,
 मिळविला धुळिला जन तो भला ! ७
 युवति, रूपवती, गृहिणी, सती,
 रति जिला वदती जन हीच ती;
 प्रिय पतीस, अति प्रिय तो हिला,
 भव म्हणोनि सुखावह वाटला. ८
 उभय वागति संगतिनें घरीं,
 प्रणयवर्धन होत परस्परीं;
 तंव अशी भवदक्ष कुलांगना
 निजलि ती निजलीच ! उठेच ना ! ९
 दयिताविरहानलताप हा
 सहन कोण करील बरें ? पहा,
 यतिमानसरंजन रामही
 करपला, रडला, फिरला मही ! १०
 प्रियसखी दिसली मृत ते धवा;
 सकल संग झुगारुनि तेधवां,
 गहन निर्जन कानन शोधिलें,
 प्रभुचिया भजनीं मन शोधिलें. ११
 बुडबुडा उदकावरचा जसा
 क्षणिक, देह खरोखर हा तसा.
 म्हणुनि तो हरिसेवानिं लावुनी,
 सुजन बैसति मुक्तचि होउनी. १२

प्रकाशन—करमणूक,
 ता. २८ सप्टेंबर १८९५.

इतिहास.

—X—

(१)

- हा इतिहासा ! तुजला शेवटचा हा असो नमस्कार !
 वाचन तुझें इतःपर नको;—मना शीण जाहला फार. १
 नाना अपराध्यांच्या पारायण तें नको चरित्रांचें;
 त्याहूनि आवडे बहु दास्य मला गा त्वदीय भगिनीचें. २
 हे सौम्य देवि कविते ! ने, ने तव शांत मंदिरा मजला;
 अपवित्र चित्रपट हा राजकुलांचा नको पहायाला ! ३
 घोर रणांचीं वृत्ते, कारागृह-साध्वसें, न ऐकाया
 येतील जेथ मजला ने क्षणि ऐशा प्रशांत तव ठाया. ४
 वृत्ति स्वाभाविक मम आनंदोत्फुल्ल तेथ होतील;
 कारण, दुर्जनकृत्यें ऐकुनि का सन्मनं न शिणतील ? ५

(२)

- हा हा !—वदलों ऐसें सहसा ये वृद्ध तों महाभाग,
 इतिहास मूर्तिमंतचि ! आला ह्या भाषणें जया राग. ६
 राहे माझ्या पुढतीं उभा, प्रभा दिव्य भोंवतीं फांके,
 यद्यपि गभीर दिसली सरोष मुद्रा म्हणोनि मी धाके ! ७
 त्याची पिंगट दाढी नाभीवरि रुळतसे सदा वातें,
 पांढुजटा—घुमटानें भूतकथाभुवन झांकिलें होतें. ८
 तन्मयन दूरदर्शी खदिरांगारासमान त्या कार्ली
 होउनि, मज वाटे कीं एकसरें मेघगर्जना झाली. ९

(३)

- रे मूढ तरुण पुरुषा ! जा, जा !—येथूनि चालता हो जा !
 सोडित उष्ण श्वासां बैसुनि राहे सदा लताकुंजां ! १०
 कामी तरुण जनांच्या विविध मनोवृत्ति मूर्तिमंत, तशा
 चेष्टा, अनंगलेखहि वर्णी कविता करोनि गोड अशा. ११

ज्या वाचुनि विरहात्तां रामा कामातुरा सुखें रडती,
नरसिंह रणधुरंधर जन तेही स्त्रौण-बायले घडती ! १२

(४)

धिःकार असो मूर्खा ! रे ह्यासाठींच काय मी केलें
तव नव मन सावध जें अज्ञानतमामधीं असे निजलें ? १३

कौरव-पांडव-विक्रम वर्णुनि रक्तासर्वेचि वीररस
अंगीं खेळविला तव तो का व्हाया पुढें असा विरस ? १४

गाजी शिवाजि, बाजी, रणपटु-रघुनाथ ' भीमकर्मा ' जो,
त्यांचे महत्पराक्रम निज हृत्पाटिं बघुनि मन तुझे लाजो ! १५

ते हृदयावरि कोरुनि बाहु तुझे स्फुरविले सदा ज्यानें,
त्याच्या उपकाराची केलिस का फेड ह्याच वचनानें ? १६

पानिपतावरि भाऊ न्हाऊनी म्लेंछ शोणितें निजला,
विश्वासघात होतां त्यानें भाऊपणा जणों त्यजिला ! १७

हें वृत्त ऐकवोनी कोमल तव नयन साश्रु आरक्त
मी करविले, न जाणुनि मूढा होशिल असा विषयरक्त ! १८

ह्याकरितां तुज कथितों, कृतघ्न होउनि मला न फसवावें,
परि निज कृतिनें माझे सारे तूं हेतु सिद्धिला न्यावे. १९

समरीं असंख्य पडले हळहळ ऐकोनि वाटते फार,
परि देशहिताकरितां मरणें वीरास हाच बडिवार ! २०

औरंगजेब, दुसरा बाजी, कृत्या तशीच आनंदी,
निंदुनि, शिवाजि, पहिले बाजि, अहल्यादि सुजन कां वंदी ? २१

दुर्जन, निंदास्पद जरि, करिति महत्कार्य ते स्वदुश्चरितें;
वाईटाहुनि बरवें, हीनाहुनि चांगलें उघड करिती ! २२

लोकांच्या दुष्कृतिचा दैन्याचा करिसि जेविं कंटाळा,
तैसा स्वातंत्र्याचा प्रेमा निःसीम बाळगीं, बाळा ! २३

तो मज पासोनि तुला मिळवाया श्रम किती बरें पडले ?
त्याचें स्मरण धरोनी कांहीं तरि चीज पाहिजे घडलें ! २४

चंद्रिका

- म्हणुन स्त्रैण रसाचा वाहे ज्यामार्जि पूर त्या कविता,
संगीत नाटकेही जळोत कादंबऱ्या, मुला, आतां ! २५
- रे ! तरुण देशबांधव झाले ना शक्तिहीन तव सारे
वाचूनि पुस्तकें हीं ? तूंही धरितोस मार्ग तो कां रे ? २६
- जरि आर्य-माय गाय स्वतंत्र खाटिक-करांतुनी करणें
तुजला असेल, तरि मग इतिहासाचेच पाय बा धरणें. २७
- ‘कवि’ पद मिळवायाची तृष्णा तुजला असेल अनिवार,
तरि ती पूर्ण कराया देतो मम सर्वसंग्रहागार ! २८
- घे, हीं पूर्वजचरितें वीररसानें उचंबळों आलीं;
ह्यांच्या सुकाव्यमाला स्वदेशहितचिंतकांस तूं घालीं ! २९
- प्रहरण-हरणानें तव गेला लोकांतरास विक्रम रे !
आतां जोम तरी बा दवडुं नको जो तनूंत शेष उरे ! ३०

(५)

- ऐसें वदोनि झाला सहसा तेथेंच गुप्त इतिहास.
हितवाद अनुसराया पात्र असे हा मदीय बंधूस. ३१

प्रकाशन—करमणूक,

ता. २५ एप्रिल १८९६.

शरच्चंद्र आणि चंद्रिका.



अहह ! शारद पूर्ण सुधांशु हा
किति तरी रमणीय दिसे पहा !
अमृतपूर्ण तशा अति उज्ज्वला
असति आज खऱ्या सकला कला ! १

नभ निरभ्रहि निर्मल नीलसैं
रसिकलोचन लोभवितें कसें !

ग्रह अनेक, असंख्यचि तारका,
 कुणि सयंत्र खविज्ञ गणील का ? २
 द्युति पहा कशि निश्चल ह्या ग्रहीं;
 चमकते परि ते उड्डु संग्रहीं;
 अणु अगण्य जणूं भगें अशीं
 मिलुनि एक नदीच दिसे जशी. ३
 पतन कौतुक तें किति केतुचें
 मधुनि वेधित लोचन आमुचे !
 भगण फारचि सूक्ष्म असे किती
 जणु खवार्षसमूह विराजती ! ४
 अहह ! विस्तृति काय अनंत हे !
 किति असंख्य महाद्युतिदीप हे !
 निज पथांत यथाविधि चालती,
 समयनिष्ठ कशा तरि तद्रती ! ५
 चिमुकल्या टिकल्या महेंदंतीं
 झळकती जणु वाटत अंतरीं.
 परि अहो ! उडुतेज, विशालता,
 उभय होत अर्चित्यचि तत्त्वतां. ६
 गणक ते गणितां गति भागती,
 बुध रसंज्ञ पृथग्रस नेणती;
 करित तार्किक तर्कचि गर्क हो,
 कवि तरी किति काव्य करील हो ! ७
 सकल विश्व—नियंत्रणकारिणा !
 असु कशीहि खविज्ञ-विचारणा,

१. दुर्बीण हातांत घेतलेला. २. ज्योतिःशास्त्रवेत्ता. ३. Planets. ४. Stars.
 ५. नक्षत्रें. ६. आकाशगंगा. ७. नक्षत्रपाताची मौज. ८. धुकें—Clusters and
 Nebulæ. ९. फार दूर. १०. मनांत. ११. रसायनशास्त्रवेत्ते. १२. तर्कशास्त्री.
 १३. विश्वनियामका परमेश्वरा ! १४. शास्त्रीय शोध.

परि अगाध अगा प्रभु ! हे कृती	
तव बधोनिच मन्मति गुंगती !	८
किति बरें स्पृहणीय शशांक हा !	
नयन हो, निरखोनि पहा पहा !	
जणु तडाग तुर्डुब सुधारसैं,	
रजनिचा जणु दर्पण कीं असे	९
सुरनदीमधिं खेळुनि विश्रमा—	
स्तव करी स्फटिकासन हें रमा ?	
मदन दिग्विजयी जणु काय ये	
करुनि छत्र निजैकचि हें स्वयें ?	१०
रति निजे निज ठेवुनि हार कीं	
जणुनि ह्या जणु रत्नकरंडकीं ?	
सुजन कीं परमागति पावले	
शुचि सुवृत्त तदीय विराजलें ?	११
भरत भूसुत जे रणकेसरी	
तिखटशा असि ह्या वसुधेवरी	
चमकवोनि विमोचन लाभले,	
जणुकिं तद्रत वैभव गोठलें.	१२
अहो चंद्रिकेच्या मिषानें पहा हे	
मही शुभ्र शालूच कीं नेसताहे.	
स्मरोनी जणो नष्ट आर्यप्रभाव,	
करी व्यक्त वेशें मनोभंग-भाव !	१३
हरायास कीं ताप तीच्या मनाचा	
करी चंद्र वर्षाव हा चंदनाचा;	
जणो लागलीं दाट कीं श्वेत अब्जें	
प्रफुल्लें जयांनीं धरा ही विराजे.	१४

कलिंदात्मजेच्या भ्रमें ही क्षितीतें
 मिळायास मंदाकिनी काय येते ?
 असे शुभ्र पाषाण भूमीच वा हे ?
 तिला शुभ्र पाराच कीं लाविला हे ? १५
 दिशा सर्वही न्हाणिल्या कीं दुधानें ?
 मुलामा दिला त्यांस किंवा रुप्यानें ?
 सुधेचे मुखीं नाथ गंडूष टाकी
 म्हणोनी वनश्री हंसे लाजुनी कीं ? १६
 दिसे वस्तुमात्र प्रसन्न प्रसौंदे,
 गमे शांति देवीच सर्वत्र नांदे;
 क्षिति, व्योम, शीतांशु, नक्षत्र तारे,
 शरच्चंद्रिकावैभवीं लीन सारें. १७

प्रकाशन—करमणूक,
 वर्ष ६. अंक २४. ऑक्टोबर, १८९६.

सौंदर्याविषयीं.



(१)

गा भुवनसुंदरा ! तव अगाध अनुपम अशा प्रसादानें
 नाना सहज गुणांचीं अमोल मनुजांस लाभलीं दानें. १
 परि त्या सर्वांमार्जीं उत्तम सौंदर्य मानसा भासे;
 कीं प्रथम दर्शनीं तें निजठायीं लोभवी तथा खासें. २
 महिमा अन्य गुणांचा यद्यपि बहु थोर, लोचनां न दिसे.
 भस्मांत झांकलेल्या अग्नीचें तेज जेविं ना विलसे. ३
 अंतर्गतें गुणें जरि लोहासहि दे सुवर्णता परिस,
 तरि सकल मार्मिकांसहि नामी दिसतें सुवर्ण त्यापरिस. ४

१ यमुना. २ गुळण्या. ३ स्वच्छतेनें.

चंद्रिका

ह्या न्यायानें गुणिजन असतां सौंदर्यहीन नावडती;
अन्य गुणांहिं उणे तरि लोकप्रिय जन सुरूप ते घडती ! ५
“ होतात आदरास्पद आकृति ज्यांची विशेष अभिरामा. ”
हें कविवरोक्ति मौक्तिक परीक्षणानें खरें गमे आम्हां. ६

(२)

लाजवि तस सुवर्णां वर्णहि, पूर्णंदुला यदानन तें,
तेविं जिचें नेत्रद्वय विकसित नीलारविंद मद हरितें; ७
दाडिंबबीजराजी मानुनि रदनांस मदन शुक्र-पंचू
नासामिषें जिच्या ही भासे सरसावि आपुली चंचू. ८
किंवा अधर जियेचा, नोहे परि पक्क तोंडलेंच खरें
समजोनि, जवळ केली चंचू भेदावयास त्या कीरें. ९
किंवा जग जिंकाया कायाहीन स्मरें सुवर्णशर
भूधनुषास जियेच्या ओढुनि आकर्ण लाविला प्रखर. १०
निर्मल निटिल जियेचा शोभतसे अष्टमीनिशाकरसा,
वणी कृष्णभुजंगम वाटे घालूनि बैसला वळसा. ११
अलकमिषानें जीच्या भ्रमर भ्रमती भ्रमें गमें गालीं;
येथें गुलाब-पुष्पें मानुनि नामी प्रफुल हीं झालीं. १२
मनोभिरामा रामा सर्वांगी सुंदरी परीपरि जे,
वसनालंकृतिमंडित पाहुनि ऐशी न कोण पुरुष रिझे ? १३
किंवा मदनचि साक्षात्, ऐसें नररत्न पाहुनी जगतीं,
भुलती न काय युवती, सुविरल मंदोदरीसमान सती ? १४

(३)

सौंदर्यदेवते ! मज दिससी वाचेसही अगोचर तूं !
मग वर्णनीं शिणावें व्यर्थ तुझ्या, झांत काय तो हेतू ? १५
ज्या ज्या धन्य जनांवरि तव सौभाग्यप्रसाद गे घडतो,
त्या त्या मानवरनीं चक्षूंचा वृंद कौतुकें जडतो. १६

पूर्णदुवदन पाहुनि येते आनंदसिंधुला भरती,	
मग लघुजनमननौका कामसमीरें तयामधीं फिरती.	१७
जणु मोह लोहचुंबक आकर्षितसे त्यांस बुडवाया;	
वायां अभिलाषें जन लागति काया स्वकीय झिजवाया.	१८
परि रम्य रूप बघतां स्मरमोहें मूढ होउनी धरणें	
अभिलाष सुंदरांचा, नव्हे नव्हे हें खरें प्रणय करणें.	१९
अभिलाष प्रीति नसे, जन अभिलाषी नसे खरा प्रणयी.	
कारण, सौंदर्यातें पाहुनि अभिलाष उद्भवे हृदयीं.	२०
परि सौंदर्य खरोखर बाह्य उपाधि प्रसिद्ध हें आहे.	
प्रीती बाह्य गुणांवरि अवलंबुनियां कधीं न ही राहे.	२१
चिरकाल वास करितो अंभोजामार्जि मधुप तो काय	
त्याचा विकास जाणुनि ? किंवा पाहोनि कांति रमणीय ?	२२

(४)

रे रे सौंदर्यगुणा ! पुरे तुझा मोह आणि अभिलाष !	
वरपंगींच बरें जें, त्याचा माझा असे महाद्वेष !	२३
चांगुलपणा असे तव यौवनसहचर, विनाशवंत तसा,	
जनचित्तशातिरूपी वटीं कुठार प्रहार संततसा !	२४
बा तव योगें उपजे पतिपत्नीमार्जिही अविश्वास;	
कारण, तूंच त्यांना लाविशि कुपथीं प्रवर्तवायास !	२५
लोकांमध्ये मत्सर, तैसा द्वेष, प्रकोप चित्ताचा	
माजे अनेक वेळीं कलह तसाही तुझ्यामुळें साचा !	२६
द्वंद्वे, रक्तस्नावहि तव योगें प्राणघातही घडती !	
संसारभंग याची काय असे मग कथा तयापुढतीं ?	२७

(५)

नच सामान्य जनांवरि बा सौंदर्या ! प्रताप तव गाजे;	
झुंझार झुंझती कधिं, कधीं तुझ्यास्तव बलिष्ठसे राजे !	२८
व्यर्थ किमर्थ वदावें बहु, तुजसाठीं महारणें शालीं;	
अगणित बळी पडोनी देशांचीं निर्जनें वनें बनलीं !	२९

होउनि राज्यक्रान्त्या, हसोनि गेली स्वतंत्रता देवी !	
ठेवील चाड मग कां ? प्रजेस परनृप पदोपदीं रडवी !	३०
ऐसे न एक, दोनहि, परंपरा परि महा अनर्थाची	
ओढवली तुजसाठीं, तरि जन सारा प्रसाद तव याची !	३१
तस्मादगाध महिमा, बा सौंदर्या ! तुझा मला वाटे;	
अभिरुचि विचित्र पाहुनि लोकांची चित्त विस्मयें वाटे !	३२

प्रकाशन—करमणूक,

वर्ष ७. अंक २१. नोव्हेंबर, १८९६.

दुर्व्यसनी गृहस्थाची गृहिणी.



दृष्टिआड तो चंद्र होतसे;	
येतिना तरी हे घरीं कसे ?	
छंद जो कधीं स्वमिंही नसे,	
काय हो तयें लाविलें पिसें !	१
अश्रु गाळितां रात्र लोटितें	
त्यास कासया खंति वाटते ?	
सोडुनी दिली लाज अल्प ती	
शिंंगुनी जर्नी व्यर्थ जल्पती.	२
आलिया अतां दोघडीभरें	
ताडितील ते दुष्ट वाक्शरें.	
यापरी नवे प्रत्यही घरे	
होउनी उरा शोक नावरे.	३
असुखसांगरीं लोडुनी मला,	
उठवितील ते बाळ तान्हुला;	
जवळ घेउनी कोडकौतुकें	
रमविणें मुला घेउनी मुके	४

नवल मानणें त्याच्या गुणां,
बघुनि हें न तों ठाउकें कुणा.
करुनि गर्जना, झोंप मोडुनी,
खिजवितील ते त्यास येउनी. ५

छबुकडें रडे दीनसैं तरी
मज गमे उरीं बोंचते सुरी.
अगह् ! हें पहा केविं झोंपलें;
नयन गोजिरे केविं झांकले. ६

मधुनि मंदसैं ये तथा हंसैं,
सुखवि तें मला फार-फारसैं.
जाळिती जरी मज विवंचना,
हर्ष होतसे तरि किती मना ! ७

पाहतांचि हा सगुण सोनुला
होय दृष्टही खचित त्याजला.
प्रथम नाथ जे माझियाविणें
समजती फुका आपुलें जिणें, ८

अदय होउनी तेच आजला
छळिति कां उगा कोपुनी मला ?
वद दयानिधे ! दीन किंकरी
विसरली करूं काय चाकरी ? ९

पति जिच्यामुलें पावती मती
शिणविण्यास ही बापुडी सती.
भ्रुकुटि घालुनी स्त्रीस पाहती
परगृहीं अहो—रात्र राहती. १०

त्यजुनियां सुधाशुद्ध माधुरी
धरिति वासना का विषावरी !
परि असो; जरी फंद यापरी
करिति नित्यही ते परोपरी, ११

तरिहि अंतरीं द्वेष ठेवुनी
नच वदेन मी त्यांस लावुनी.
सुखद काल तो आठवे मला
प्रणय आमुचा ज्यांत जागला. १२

किति परस्परां प्रेमदृष्टिनें
बघुनि शांतवूं मोदवृष्टिनें !
तिळहि ते मला तेविं मी त्यां
नच विसंबलें आण घ्यावया. १३

भवहि तेधवां गमतसे मला
कुसुमवाटिका रम्य निर्मला.
सकळ आज तें स्वप्न जाहलें;
स्मरण त्याचियें शेष राहिलें. १४

माझिया प्रिया ! अझुनि शुद्धिला
येउनी धरा प्रणयबुद्धिला;
मारुनी अतां सविष सायकां
विव्हला मला करूं नका नका. १५

सानुराग तें स्मित मुखावरी
मी बघावया बहुत हांवरी.
कीं उरव्रणां मम उपाय तें
होय तूमचें स्मितचि आयतें. १६

किति जरी तुम्ही हीस गांजिलें,
तरि न ही त्यजी ब्रीद आपुलें;
बसुनि शांतिच्या सौख्यदा पदा,
करिल जाच ही सद्द सर्वदा. १७

हे सख्या ! परी सरलिया धनें,
नष्ट झालिया व्यसन-साधनें,
यौवनावना गददवानलें
जाळितां, कुणां म्हणसि ' आपलें ' ? १८

व्याधि आधि ते मग हरावया,
 औषधें सदा तुज करावया,
 अश्रुपूर ते तव पुसावया,
 कोण ये बरें मृदु वदावया ? १९
 आज ज्या तुला भुरळ पाडुनी
 संपदा तुझी लुटिति झाडुनी,
 ये तयांतुनी चढुनि पायरी
 शोध व्यावया कवण ती तरी ? २०
 तेधवां, सदा बोलसी जिला,
 मारिसी जिला, वारिसी जिला,
 त्या पतिव्रतेवांचुनी कुणी
 गा ! नये, नये साश्रुलोचनीं. २१

प्रकाशन—करमणूक,
 वर्ष ७, अंक १६,
 ऑक्टोबर १८९७.


सवतमत्सर.



नेसोनी लाल शालू किति तरि नटली पश्चिमा ही अहाहा !
 वाटे आला म्हणोनी प्रियकर सदनीं मोद दावी महा हा.
 नानारंगी घनांचा उघडुनि बुरखा हास्यवर्त्के हराया
 आयासातें तयाच्या मृदु पवन पहा घालिते भास्करा या. १
 सेवायातें सपत्नी स्वविरह-विपिनीं नाथ ह्या कामिनीला
 गेला टाकोनि पूर्वा समजुनि मनिं हें खिन्न हो यामिनीला;
 रागानें झोंकुनी दे नग मग सगळे चांदणी चंद्रकोर;
 लेवोनी वस्त्र काळें अहह ! विरहिणी जाहली दीन फार. २

प्रकाशन—मनोरंजन,
 १८९७.

धनगर आणि तत्त्ववेत्ता.*



(१)

- कोणी वयस्क धनगर दूर वर्नी झोपडीत राहतसे.
 धनलोभाचा वारा जन्मांतहि ठाउका जयास नसे. १
 वार्धक्यानें त्याचे केंस पिकुनि शुभ्र जाहले होते.
 बहु अनुभवं जगाच्या 'ऋषि' पदवीलाचि आणिलें त्यातें ! २
 ग्रीष्माच्या रवितापा सोसुनि, शीतास कडक शिशिराच्या,
 मेंढ्या चारुनि आणुनि कोंडी त्यांना स्थलीं निवाऱ्याच्या. ३
 जाई काळ तयाचा आनंदानें अशा श्रमामार्जी,
 न कळे मत्सर त्यातें थोर पदाचीहि दुष्ट वांछा जी. ४
 तो प्रामाणिक सुज्ञहि, ऐसी कीर्ती सभोंवती झाली;
 तेव्हां एक मजेची गोष्ट स्मरणीय ही घडुनि आली. ५

(२)

- विद्यालयीं शिकुनियां सद्गर्तन-नियम बांधिले ज्यानें,
 तत्त्वज्ञ थोर ऐसा करिता हो श्रवण कीर्ति ही कांन. ६
 मग तो शोधित गेला उटज तया वृद्ध मेंढपाळाचें,
 त्यातें प्रश्न करोनी काढितसे सार तद्विचारांचें. ७

(३)

- “ आलें ज्ञान कसें तुज ? काय तुवां जागुनी निशासमयीं
 केलीस तैलशूभ्या शतशें ग्रंथावलोकनीं समई ? ८
 उन्नत राष्ट्रांचे कीं वाचियले त्वां अनेक इतिहास ?
 किंवा तत्त्वज्ञांचे तत्त्वार्थसमुद्र लंघिले खास ? ९
 कीं सद्गते बोलति ऐकुनि तें, त्वां बसोनि दिनरजनी
 सत्यासत्य तयाचें निश्चित केलें विचार बहु करुनी ? १०

* हें काव्य आंग्ल कवि गे-Gay-च्या काव्यसंग्रहास असलेल्या प्रस्ताव-
 वेचें रूपांतर आहे.

निज चातुर्याचे वा सदसत्परिणाम काय भोगविले
अविदित राष्ट्रांसी त्वां ? भोगविले सांग ते जरी असले. ११
कीं बहु नगरें हिंडुनि तज्जनरीती तशीच नयशैली
निरखुनि परस्परांशीं तुलना ग्राह्यार्थ सांग तूं केली ? ” १२

(४)

परिसुनि सविनय बोले उत्तर जें मॅडपाल ऐका तें:-
“ज्ञानार्जन करण्याचे मार्ग बिकट हे न ठाउके मातें. १३
मी परदेश न फिरलों, रीति बघाया तदीय नयशैली;
कारण, करावयाची वेशांतर खोड मानवां पडली. १४
ह्या त्यांच्या खोडीनें फसविति अत्यंत शोधकासहि ते;
आपण अपणां नेणां होऊं त्या रीतिनें कसे ज्ञाते ? १५
हे तत्त्वज्ञ ! मला जें थोडेंसें प्राप्त जाहलें ज्ञान,
तें संपादन केलें मीं ह्या सामान्य सृष्टिपासोन. १६
न्यायानें वर्तावें कैसें तें सृष्टिपासुनी शिकलों.
सृष्टीनेंच शिकवितां दुर्गुण सोडोनि सद्गुणीं वळलों. १७
प्रति दिवशीं मधमाशी करोनियां श्रम, करी मला जागें;
सांगे कीं उठिं उठिं बा ! झडकरि कामास आपुल्या लागें. १८
पुढच्या सामग्रीस्तव सावध मुंगी बघोनि झटतांना,
नाना पदार्थ कोण ज्ञाता नाणील आपुल्या सदना ? १९
अति विश्वासू माझा वाच्या* शिकवी कृतज्ञता मजला,
त्याचाच बहुनि किता प्रामाणिक चाकरीस हा सजला. २०
प्रीती स्वस्तीवरतीं ठेवावी सतत मानवें केवीं
शिकलों बहुनि प्रेमा मादीवरि पारवा कसा ठेवी. २१
निंदा आणि तिरस्कृति ह्यांच्यापासुनि रहावया दूर.
सृष्टीनेंच शिकविलें मज, हे सांगूं किती तदुपकार ! २२
अंगीं मोठाईचा आणोनी डौल भाषणांमार्जी
गाजी कधीं न झालों अन्या अवमानुनी बहुसमार्जी. २३

* प्रसंगोपात्त वाघाचींही आंतडीं बाहेर काढणारा धनगराचा कुत्रा.

चंद्रिका

धिःकार करिति मानव ' तें काय हिडिस् ' म्हणोनि घुबडाचा;
साचा गभीरतेचा कित्ता परि तोच बुद्धिमंतांचा ! २४
मी बहु बोलत नाहीं. कारण, बहु बोलका वदे वायां.
सायास न तरि करिते कां जन राघू उगाच ठेवाया ? † २५
म्यां साहसी नरासम घाला घालोनि परधनावरतीं
भरती अपुली न केली हांव धनाचि न मला अनावर ती. २६
मी खादाड पशूंचा द्वेषचि करितों; जयांत हे तात !
घारी, बहिरि ससाणे, तसेच ते लांडगेहि येतात. २७
सर्पादि पशू द्वेष्यचि जरि तरि षड्पु कसे न मानावे ?
वानावें काय जहर ह्यांचें ! हा हा भुजंग ते बरवे ! २८
प्रत्येक वस्तु ऐसी सृष्टींतिल तत्त्व भरुनियां राहे,
पाहे शोधुनि ती प्रति, अशा नराचीच वाण बा आहे ! २९
वस्तू सूक्ष्म कितीही असली क्षुल्लक तरी गुणग्राही
कांहीं तरि तिजपासुनि काढितसे सार संशयचि नाहीं. ३०

(५)

“ कीर्ती खरी असे तव ” बोले तत्त्वज्ञ मेंढपाळातें;
“ तुझिया सुजाणतेची सद्गुण हा साक्ष देतसे मातें. ३१
गर्वांनं मनुज जसा, तैसे ग्रंथहि सदोष असतात;
कारण, पुस्तककर्ते बहुधा गर्वेंच लेख लिहितात ! ३२
परि, सृष्टिनियम ह्यांचा करितो अभ्यास तो सुजन घाली
कित्ते सुवर्तनाचे पाहोनी गोष्ट सत्य जे घडली. ३३
इतर जनांतें मग ते कित्ते करितात नीतिनिपुण असे;
विद्यालयीं न जातां तीचा परिणाम त्या जनीं विलसे. ३४

प्रकाशन—मनोरंजन,
वर्ष २ रें, जोड अंक, १८९७.

† पोपट फार वटवट करूं लागला, म्हणजे त्याच्या पिंजऱ्याभोंवतीं वस्त्र गुंडाळून त्याला रात्र झाली असें भासवून उगा करितात. त्यास उद्देशून ही पंक्ति आहे.

विपर्यास.



अमंगलद्योतक कार्तिकाची
होती निशा वद्य अमावसीची.
व्यापूनि गेलें नभ अंधकारें,
चकाकती भासुर त्यांत तारे. १

निवात वातावरणांत होतें,
हेमंतशीतें निज शासनातें
आरंभियेलें जणु गाजवाया,
कठोर राजांसहि लाजवाया. २

न लोटली यामहि यामिनी ती,
दे रूप तीचें तरि फार भीती;
गमे विदारोनि महामुखातें
काळी भुजंगी जग आज खाते. ३

अहो ! तिनें पुण्यपुरासभोंतीं
देवोनि काळ्या अपुल्या कनाती,
केलें महाराष्ट्रविभूषणाचें
स्वरूप तों फार अभद्र साचें. ४

तरू तमोवेष्टित त्या पुराचे
पाहोनि भासे गण हे भुतांचे,
होवोनियां निश्चल तिष्ठले कीं
पौरांसि न्याया यमधर्म-लोकीं. ५

तों श्वान कांहीं मिळुनि स्मशानीं
करीत कोलाहल विव्धलोनी;
लागे दिवाभीत ' हुड्ड ' कराया,
काळास दे स्फूर्तिच संहराया. ६

किती चिता त्या क्षणिं लाविलेल्या
होत्या किती अर्घचि पेटलेल्या;
प्रदीप्त होवोनि किती जळाया
चोंहीकडे लागत ढांसळाया. ७

भासे न कल्लोल चिताग्निचे ते,
तें मूर्तिमान् बांधव-दुःख चेतें;
शवास्थिभंग-ध्वनि ते न साचे,
सुहृज्जनांच्या मृदुशा उरांचे. ८

प्रकाश कांहीं, तम तेविं कांहीं,
ज्वालाहि कांहीं, घनधूम कांहीं,
मूकत्व कांहीं, रुदनैहि तैशीं,
स्पर्धीं असें तें स्थल रौरवार्शीं. ९

नांदे पुरीमार्जि तया प्रसंगीं
भयाण औदास्यचि सर्व जागीं;
मध्येच आर्त स्वर दे जनातें,
पुनः पुन्हां जीवितसंशयातें. १०

प्रचंडशा ग्रंथिक सन्निपातें
खड्गाचियें पाजुनि दिव्य पातें,
संपात त्याचे जहरी अहो ते
पौरांवरी चालविलेच होते ! ११

ज्या ज्या जनीं घाय तयें करावा,
तो तो गतप्राणचि शीघ्र व्हावा !
पडोनि ऐसा चिरकाल घाला
किती विपर्यास पुण्यांत झाला ! १२

जें नित्यही मंडित पंडितांनीं,
रंगेल, हौसी, रसिकां जनांनीं;
तें रम्य, लोकप्रिय, सर्वमान्य,
झालें पुणें संप्रति शून्य-शून्य ! १३

जें स्थान आरोग्यखनी म्हणोनी
सेवीत दूरस्थहि कौतुकांनीं,
संसर्गही आज तदीय नाशी
कुग्रामवासी मलिनां जनांसी. १४

जें शेंवती, चंपक, मोतियाचा अमोद तो मोदद यावयाचा, त्या राजमार्गातुनि गंधकाचा दुर्गंध ये संप्रति डांबराचा !	१५
ज्या ज्या पथीं संचरतां जनांतें विलासिनीविभ्रम दे भ्रमातें, त्यामार्जिं आजी नृपदूत देती स्वदर्शनानें यमदूत-भीती !	१६
शौकी जनांनीं उपभोगिलेले जेथें गळावे मृदुपुष्प झेले तेथें पथीं त्या अशुभा शुभांचीं *	
प्रदीप्त खंडें पडतात सार्चीं !	१७
द्वारें सुरंगीं शुभ तोरणांनीं जीं शोभलीं चारु गजाननांनीं, तीं मृत्युचीं आणि परीक्षणाचीं भेसूर चिन्हें धरितात सार्चीं !	१८
ज्या मंदिरीं गानविशारदांनीं आलाप घ्यावे मधुरस्वरांनीं, तेथें मृतांच्या मित बांधवांचे विलाप होती करुणारवांचे !	१९
दीपप्रभा ज्यांतुनि नित्य रात्रीं विराजती तेविं दिवा सुगात्री, वातायनीं त्या पसरोनि जाळीं, स्वभक्ष्य आतां धरितात कोळी.	२०
ज्या पाठशालांतुनि बालकांचा अस्पष्ट पाठध्वनि यावयाचा, त्यांतूनि, त्या शुद्ध उजाड होतां भुंकार भुंगे करितात आतां.	२१

* गोंवऱ्या हा यज्ञांतील पारिभाषिक शब्द आहे.

नाना ऋतूतील वसुंधरेचे
 प्रसाद जें नित्य मिळावयाचे,
 समृद्ध सौभाग्य असें पुण्याचें
 जी 'मंडई', तीसहि दैन्य साचें ! २२
 असंख्य टाळ्या पडुनी तयांचा
 ध्वनी जिथें नित्य घुमावयाचा,
 त्या नाट्यशालाहि सभागृहें तीं
 पाकोळिचे पंखचि नादवीती ! २३
 पेठा, चवाटे, विविधें दुकानें,
 सुरम्य आराम, किताबखाने,
 क्रीडास्थलें, संचय ते जलाचे,
 माहेर सारें जणु शून्यतेचें ! २४
 अहो ! विपर्यास असा पुण्याचा
 तया महाराष्ट्र-विभूषणाचा
 ऐकोनि, चिर्तीं भ्रम घालि घाला !
 वक्षासि लक्षावधि वेध झाला ! २५

प्रकाशन-करमणूक,

ता. १ जानेवारी १८९८.

हलवा.

—:०:—

(प्रियंवदावृत्तः)

मकरसंक्रमण आज लागलें,
 सहज कौतुक मनांत वागलें,
 म्हणुनि ये मम सुता प्रियंवदा,
 तिळ तिच्याच करिं घ्या, प्रियं वदा ! १
 दिसति कंटक जरी तयांवरी,
 तरि न रोष करणें निजांतरी;

बहुत कंटक गुलाबही धरी	
तरि गुणज्ञ जन त्यास आदरी,	२
जग गुणावगुण-मिश्र हैं असे;	
नियम तोच हलव्यांतही वसे.	
कवण दोष मग दे बरें तया	
समजतो उमजतोहि जो नया ?	३
जरि सकंटक, तथापि केशरी,	
रुचिर हा, धरि सुवृत्तता बरी;	
सुहृदता दृढ करी परस्परीं,	
उणिव हो गुणगणांत साजरी !	४
नवविवाहित सुता ' प्रियंवदा '	
मजकडे धरुनि छंद ये सदा;	
' करमणूक ' तनयाच आपली	
जिवलगा सखि हिची असे भली.	५
प्रथम वायन तिच्या समागमें	
चहुंकडे इजसि वांटणें गमे.	
तरि तिच्यासह हिलाहि पाठवा,	
रसिक देशभगिनींस भेटवा.	६
नट-नटूनि झटुनी निशीदिनीं	
करितसे कृति घमंडनंदिनी !	
बहु अपूर्व हलवा असा इनें	
बनविला प्रकृतिजन्य घाइनें.	७
मजकडे फिरफिरोनि आणिते,	
सुबक तो म्हणुनि हीच वानिते !	
परि दिसेल रसिकांस चांगला	
तरिच मीहि ठरवीन चांगला.	८

प्रकाशन—करमणूक,

वर्ष ८, ता. १५ जानेवारी, १८९८.

विलंबीनाम संवत्सरास.



रवि युवा विलसे निज वैभवी,
 विटप हे नटले नव पल्लवी,
 पळसही फुलले खुलले बरे,
 अझुनि कां करितोस विलंब रे ? १
 उपवनांत वनांत करी तसे
 अरुणवर्ण अशोक अ-शोकसे;
 प्रति दलीं अनुराग जणों भरे !
 अझुनि कां करितोस विलंब रे ? २
 फुलुनि हे कटुनिंब तरी किती
 परिमलें वन भारुनि टाकिती !
 ढळति कोमल पल्लवचामरें;
 अझुनि कां करितोस विलंब रे ? ३
 तरुवरांतिल केवल मोहरे
 डुलति आम्न सुशोभित मोहरे !
 दश दिशांस सुवासचि संचरे !
 अझुनि कां करितोस विलंब रे ? ४
 नयनमंजुल मंजुरिभोंवतीं
 भ्रमरपुंजहि गुंजति, भोंवती;
 लुटिति जो रस तींतुनि पाझरे.
 अझुनि कां करितोस विलंब रे ? ५
 विविधजाति लता, मधुमालती,
 कुसुमिता पवनासह हालती;
 सुचविती जणु मार्ग तुला करें.
 अझुनि कां करितोस विलंब रे ? ६
 ऋतुगुलाबहि, चंपक, मोगरे,
 मुदितसे दिसती कलिकाभरें;

जणुं अपेक्षिती ते तुज आदरें. अझुनि कां करितोस विलंब रे ?	७
पवनही सुखशीतल होउनी, सुमनगंध परागहि घेउनी, तुजसि सन्मुख येति दिगंतरे; अझुनि कां करितोस विलंब रे ?	८
पिकशुकादि रसज्ज विहंगम करिति शब्द बहू हृदयंगम ! जणुं तव स्तव गाति निजस्वरें ! अझुनि कां करितोस विलंब रे ?	९
सुबक हें नव वैभव सृष्टिचें. तरि न कौतुक तें निज दृष्टिचें. स्वमन संप्रति कीं बहु घाबरे; अझुनि कां करितोस विलंब रे ?	१०
वरिवरी उर जीवितसंशयें थरथरोनि विषाद मनास ये ! भरंवसा तनुचा पळही नुरे ! अझुनि कां करितोस विलंब रे ?	११
तरुण मन्मथसे नर—मोहरे वितळुनी मिळतात वसुंधरे ! प्रलय मांडियला सविषज्वरें ! अझुनि कां करितोस विलंब रे ?	१२
पुरजनीं निज सुंदर मंदिरें त्यजुनि सेवियलीं विपनान्तरें; पिडियले यमराज—भयें पुरे ! अझुनि कां करितोस विलंब रे ?	१३
वनहिमातपवातहि साहती, जणुं अनाथ अरक्षित राहती; दिवस संतत चिंतिति ते बरे. अझुनि कां करितोस विलंब रे ?	१४

खटनटा परि हे दिन ओखटे,
 अमित कंटकशीं कटु संकटें;
 सकल नष्ट दशा कधिं ही सरे ?
 अझुनि कां करितोस विलंब रे ? १५
 सदय होउनि तूं झणि आलिया
 खचित नेशिल दुःस्थिति ही लया;
 धरुनियां दढ आस अशी जनीं
 बघति ते तुज सोत्सुक लोचनीं. १६
 असुख जाउनि ये सुख मागती,
 सतत हीच दिसे जगतीं गती;
 सुखद होशिल ह्यावरुनी खरा,
 जग तरी मग वांटिल साखरा ! १७
 तरि अतां विनती परिसोनि घे.
 अयि विलंब ! गृहाहुनि तूं निघे.
 द्रुत !—विलंबित हो न पथान्तरीं-
 भय हरोनि कृपा करि किंकरीं ! १८

प्रकाशन—करमणूक,
 वर्ष ८, अंक १२, मार्च १८९८.

नववर्ष.

—०—

येतां वसंतऋतु नूतन अंकुरानें
 वेली तरु विलसती बहु संभ्रमानें,
 उल्हासदायक अशा प्रति सुप्रभातीं
 त्यांच्या नवीन कलिकांस विकास येती. १
 वायू फुलांतिल पराग सुगंध वाही,
 दाही दिशा भरुनि दे सुमवैभवांहीं;


टाकोनियां शिशिरभाव जल स्वभावे
जावे जडत्व अतएव सवेग धावे. २
येतो जणों दिनपती नव वैभवे कीं
देवी उषा म्हणुनि लाल गुलाल फेंकी;
उत्साह घेउनि नवा मधुशोधनांत
रेणूंत भृंगतति रंगुनि गुंगतात. ३
पीडा जरी सकलही गत शीतकालीं
पिछांस आणि अपुल्यास उदंड झाली,
तत्रापि तीस विसरोनी विहंग सारे
गाती वसंत यश नाचवुनी पिसारे. ४
येतां वसंत अथवा नववर्ष, सारी
सृष्टी अशी धरि सहर्ष नवी उभारी;
उत्साह ती बघुनि उद्यमिनां जनांतें
येऊन, ते झटुनि लागति उद्यमानें. ५
विघ्नें जरी विविध उन्नतिच्या पथांत
आलीं, तरीहि नववर्ष-समागमांत
तीं तीं समस्त विसरोनि नव्या दमानें
ते पावती विजय संतत उद्यमानें. ६
उद्वेग भूमिगत निर्मल निर्झराचा,
तैसाच तो रबर निर्मित कंदुकाचा
कोणी जरी फिरविला क्षण एक मागें,
जातो वरी तरि पुन्हां द्विगुणाढ्य वेगें. ७
दीर्घ प्रयत्न बघतां शरणागताचा,
होतो दयाघन हरि स्वयमेव त्याचा;
साहाय्य तो करिल या विजयास तैसें
श्रीभारतेयतनया विजयास जैसैं. ८

प्रकाशन—सयाजीविजय,

१८९८.

रसतरंगिणी, १९१०.

मानिनी.




- छी छी ! नको भृकुटिभंग करुं असा गे !
 सुभ्रू ! तुझें हितचि मी तुजलागि सांगें;
 भ्रूमंग निर्दय भयंकर कर्कशेतें
 शोभे न हा तुजसमान सुकोमलेतें. १
- फुल्लाब्जवैभव जया नयनीं लुटावें,
 त्यांतून का कटु कटाक्ष असे सुटावे ?
 ह्यानीं पती, अधिपती, नृपती तुझा हा
 घायाळ होय कमलाक्षि ! पहा पहा हा ! २
- धिःकारयुक्त तव नेत्रकटाक्षयोगें
 चंद्रानने ! तव मुखासहि डाग लागे !
 तेणें घडे रुचिर कांति तदीय तैशी
 चंद्रप्रभा मलिन ती ग्रहणांत जैशी. ३
- सौम्ये ! तुझें यशहि आकुल हो त्यांनीं;
 तें पुंडरीक जणुं चंड समीरणांनीं.
 भ्रूमंग, धिःकृतिकटाक्ष, तरी न वाही
 ते सर्वथा अनुचित प्रियही न पाहीं. ४
- वर्पाक्रतूंमधिल पल्लव पावसाचें
 रागेजल वदन हें तव तेविं साचें;
 कीं अप्रसन्न, घन, अप्रिय लोचनांसी,
 हेंही विशोभित म्हणोनि समान त्याशीं ! ५
- राहील हें जंव धरोनि असाच राग
 पाहील कांत तव कां तंव सानुराग ?
 साहीलही नच बधूं जरि तो अशाला
 वाहील तन्मति तरी अधरीं कशाला ? ६
- गे ! जो तुझा पति, तुझा प्रभु, जीव दूजा,
 जो रक्षिता, प्रमुख, जो अधिराज तूझा,

जो काळजी निशिदिनीं तव जीविताची	
वाही तशीच तुझिया उपजीविकेची;	७
राहोनि निर्भय गृहीं स्वसुखासनातें	
आराम तूं करिसि मानिनि ! शांत चित्तें,	
तेव्हां हिमातपहि सोसुनि वारिधारा	
जो कष्टवी तव सुखास्तव देह सारा;	८
प्राणेश तो श्रमुनि येउनिही अगारीं	
न प्रार्थितो तव करीं करभार भारी;	
प्रीती, सुधामधुर नेत्रकटाक्ष, आणि	
आज्ञानुवर्तन, तयास असे शिराणी !	९
देतो उदंड ऋण तो तुज जें तयाचें	
आनृण्य हें किति किती तरि अल्प साचें !	
त्याच्या अनंत बघतां उपकार-राशी	
कांहींच हा विनिमयो न गमे तयाशीं !	१०
राजासि आदर जसा सकल प्रजेनें	
देणें तसाच पतिलाहि कुलांगनेनें;	
उच्छृंखला, पिशुन, खिन्नमुखी सदाही	
जी कर्कशा, खचित ती गृहिणीच नाहीं !	११
इच्छेनुरूप पतिच्या नच आचरे जे	
लोकीं ' कलत्र ' पद हें तिजला न साजे;	
वाटे, उदार, अनुरक्त, अशा पतीतें,	
निर्लज्ज, कुत्सित, कलिप्रिय वैरिणी ते !	१२
जेथें अहंमति झुगारुनि ऐक्यभावा	
साधावयास गृहिणीजन लीन व्हावा,	
तेथें विरोध करितां बघुनी तयातें	
त्याच्या विमूढ मतिची मज कीव येते !	१३

जेथें स्वयें वचनतत्परता धरावी,
 आराधनाचि अनुरागभरें करावी,
 तेथें प्रभुत्व अधिकारहि गाजवाया
 कां इच्छितात न कळे अबला मला ह्या ! १४
 जी स्निग्ध आणि सुकुमार तनू स्त्रियांची
 पद्मांतरंग—उपमा धरि सार्थ साची,
 पाषाणसाम्य हृदयांत तिच्या वसावें
 ह्याहूनि लांछन निकृष्ट कसें असावें ! १५

प्रकाशन—मनोरंजन,
 वर्ष ३, एप्रिल—मे, १८९८.

स्वदेशप्रीति.



“Breathes there the man with soul so dead,
 Who never to himself hath said
 This is my own my native land ?”

—Sir W. Scott.

जिवंतमृत भूवरी कुणि असेल काहो असा ?
 महाकुलकलंक, जो सकल मानवांही तसा !
 स्वदेश,—निज जन्मभू,—कधिं न बापुडा जो स्मरे;
 मनींहि अथवा न घे कधिं तदीय नामाक्षरें ! १
 फिरोनि परदेश, जो कुशलरूप जातां घरा,
 स्वदेश बघण्यास हो मनिं जरा नही हांवरा;
 असेल जरि का असा नरपशू कुठें भूवरी,
 अवश्य तरि जा, पहा निरखुनी तया सत्त्वरी ! २
 पदें उपपदें महा मिलुनि नामकंथा भली
 विशालहि, खुशाल त्या जरि नराधमें वाहिली,
 करीं जल भरी जरी सतत इंदिरा मंदिरीं—
 तदीय, तरि ती खरी क्षणिक तत्सुखाची सरी. ३

वृथा उपपदें, पदें नवनिधीहि त्याचे वृथा !
 वृथाचि अधिकार तो सकल मीपणाही वृथा !
 जितां मृतचि तो असे, विमल कीर्तिला पारका,
 रजामधुनि जन्मला, पुढर्तिही रजांचा सखा ! ४
 न शोक करण्यास तो विषय, मान द्याया न तो,
 न काव्यरचनास तो विषय, गान गाया न तो !
 निरर्थकचि जन्मुनी, विकिरैवत् जिणें नेउनी,
 अघोभुवन जोडुनी, तनुस जाय तो सोडुनी ! ५

प्रकाशन—करमणूक,

वर्ष ८, अंक ६, आगस्ट १८९८.

परमेश्वरपूजा.




व्यापूनि विश्वातें । राहे नारायण ॥
 तया आवाहन । करुं कोठें ॥ १ ॥
 आधार सर्वांचा । आसन तयातें ॥
 कोठें द्यावें मातें । समजेना ॥ २ ॥
 स्वच्छ जो सदाही । अर्घ पाद्य त्याला ॥
 व्हावें तें कशाला । समजेना ॥ ३ ॥
 शुद्ध जो स्वभावें । तया आचमन
 निर्मलातें स्नान । कासयाला ॥ ४ ॥
 विश्व हें जयाच्या । सांठवलें पोटी ॥
 तयातें चिंधोटी । कासयाला ॥ ५ ॥
 जो का निराकार । तयातें जानवें ॥
 कैसें म्यां घालावें । समजेना ॥ ६ ॥
 सौंदर्याचा हेतू । तया भाराभर ॥
 व्हावे अलंकार । कासया ते ॥ ७ ॥

आहे जो निर्लेप । त्यासि गंध कैचें ॥
 हार कुसुमांचे । निर्वासना ॥ ८ ॥
 नित्य तृप्त त्यातें । नैवेद्य कशाचा ॥
 तांबूलहि साचा । कासया तो ॥ ९ ॥
 ब्रह्मांडनायका । कैशाची दक्षणा ॥
 कैची प्रदक्षिणा । अनंतातें ॥ १० ॥
 अद्वय जो आहे । तथा नमस्कार ॥
 कैसा घालणार । समजेना ॥ ११ ॥
 ज्याचे गुण गातां । वेद घेती मौन ॥
 तथाचें कीर्तन । काय करूं ॥ १२ ॥
 परंज्योति जो का । तथा नीरांजन ॥
 आणूं मी कोटून । ओवाळाया ॥ १३ ॥
 अंतर्बाह्य पूर्ण । विसर्जन त्याचें ॥
 कोठें करायाचें । समजेना ॥ १४ ॥
 षोडशोपचारें । विधि हा पुजेचा ॥
 चंद्रशेखराचा । अभंग हो ! ॥ १५ ॥

प्रकाशन.—करमणूक,
 वर्ष ८, अंक १५,
 ऑक्टोबर १८९८.

दत्तवियोग.

“ यथा काष्ठं च काष्ठं च
 समेयातां महोदधौ ।
 समेत्य च व्यपेयाताम्
 तद्वद्भूतसमागमः ॥ ”



कुटुनियां कटु कंटक करुणा,
 प्रसवतुल्यहि सोसुनि वेदना,
 करुनि घाव पदावयवांबरी,
 घडिति अक्षरबंध कसा तरी !



कविमित्र कै. वा. दत्तात्रय कांडो घाटे, बी. ए.

कविकुलास कलंक असे किती
धरणिभूलिमर्धी खळ लोळती !
म्हणविती जरि ते कवि आपणां,
तरि म्हणूं करिती जनवंचना ! २

स्वकृतिनें परि जो जन भारती
सजवितो जणुं कीं दुसरी रती;
त्यजुनि अन्य विचार तयास मी
कवि म्हणोनि सदा शिरसा नमीं. ३

जरि तदीय समागम हो मला,
तरि म्हणेन सुरेश्वर लाभला !
परि असा कवि ह्या वसुधेवरी
झळकतो विरळाच कुठें तरी. ४

मग तदीय समागम—लाभ तो
मनसि संतत कोठुनि लाभतो ?
परि अहो ! कविरत्न असें भलें
सुकृतिनें सहजीं मज लाभलें ! ५

समजलों किति धन्य तदा मला !
अमित हर्ष किती मज जाहला !
त्यजुनियां कितिदां व्यवसायही
धरुनि ती बसलों कविता-वही. ६

विकसतांच सरोज सरोवरीं,
मधुप तो लुटितो मधुमाधुरी;
सरस दत्त कवीसह मी तसा
सतत सेवितसें कविता रसा. ७

सकल मोह जगांतिल त्यापुढें
मग अम्हां गमले तृण बापुडे !
न कविता, परमामृत-सेवनीं
न कळतां सरख्या दिनयामिनी ! ८

सुख मिळेल सदैव असें मला
 ग्रह असाच मनें मम घेतला;
 तंव अहा ! कटु काळ निशामुखीं
 श्रवणि दंश करी, जणुं वासुकी ! ९
 समजलें विषमज्वर येउनी
 कवि पडे अति निश्चल होउनी !
 संवगडी विषमामधि सांपडे,
 परि तयांतिल मोह* मला घडे. १०
 द्रुतविलंबित जाउनि भेटलों,
 प्रकृति पाहुनि दुःखित जाहलों;
 परि असाध्य न ती दिसली मला,
 कवि सखाहि हताश न जाहला. ११
 दिसुनि उज्ज्वल मालवतो दिवा,
 दिसुनि रुग्ण बरा, मुक्तो जिवा;
 उतरला ज्वर यद्यपि भासला,
 तरि पुन्हां अनिवारचि वाढला ! १२
 कठिण लोह जरी अति तापुनी
 पडतसे मृदु भस्मचि होउनी;
 तरि शरीरकथा मग ती किती ?
 कवितनू पडली अवनीप्रती. १३
 बघुनि तें, मम देह गमे मला
 क्षणभरी मृततुल्यचि जाहला !
 पडुनि अंधतर्मी जडभावना
 जणुं घडे तनुलाहि तशी मना ! १४
 फिरुनि रोम तनूवरि ऊठले,
 खळखळां नयनीं जळ लोटलें;

* “ तंद्रा मोहः प्रलापश्च ” इ० वैद्यकांतील विषमज्वराच्या लक्षणांस अनु-
 लक्षण हा मोह शब्द येथें योजिला आहे.

धडकला घनघाव उरावरी,
 करपलें मृदु काळिज अंतरी ! १५
 सकळ जेथिल तेथ झुगारुनी,
 संवगडीं विरहानलिं लोटुनी,
 कविसख्या ! परलोकचि तो भला
 वद कसा सदया रुचला तुला ! १६
 उडुनि उंच नभीं तव कल्पना
 चकित गा ! करिते मम लोचनां;
 विविधशा विषयीं तुझिया कृति
 मज मयूरकलापचि भासती ! १७
 ' बघसि अंत किती तरि राजसे, '
 मधुर ' कोकिलकूजित ' ही तसें;
 सरस ' मुग्ध ' अशी ' कलिका ' हि ती,
 वहुं अशा मधुरा कविता किती ! १८
 श्रुतिमनोहरसा कवितौघ तो
 विमल गांगजलासम वाहतो;
 कुणिहि जो रस त्यांतिल चाखतो
 अनुभवी अमृतानुभवास तो. १९
 करुनि त्यांत सदैव निमज्जना
 परम हर्ष घडे रसिकां जनां;
 परम वस्तु निरंतर सेवुनी
 परम हर्ष कसा नुपजे मनीं ? २०
 सुरवधूडुनि मंजुळ बोलकी,
 तव सतार अतां धरि मौन कीं !
 सवत-बोल वरी रुचले तुला,
 म्हणुनि ये रुसवा जणुं कीं तिला ! २१
 धरिसि तूं पदवी तरि तूजला
 दुरभिमान तिचा नच जाहला;

सुजनता, रसिकत्वहि लीनता, भरतभूविषयीं अनुरागिता;	२२
गुण अमोल असे किति आठवूं ? विरह शोक कुठें तव सांठवूं ? अति सुखासचि जे गुण कारण, करिति संप्रति वक्षविदारण !	२३
जलनिधी मधि एक दुजास तें मिलुनि काष्ठ फिरोनि दुरावतें, बघुनि त्यासम संगम आपुला अति हताशचि हा जन जाहला !	२४
परि असो जंव राहिन भूवरी, तंव तुझ्या कवितेंतिल माधुरी सतत सेवुनि मानिन धन्यता; कवियशें मज भेटत जा अतां.	२५
कविवरा ! धरिसी निज अंतरीं प्रणय उत्कट ज्या कवितेवरी, सुरपुरींतहि ती अधिदेवता कविपदस्थ करो ! तुजला अतां.	२६
तुजवरी कविमान-परंपरा सतत वर्षुनि कीर्ति निरंतरा,— सुखद शाश्वत शांति मिळोहि ती मुनि जिला परमार्थचि मानिती.	२७

प्रकाशन—सयाजीविजय,

१८९९ (मार्च), काव्यदोहन.

दत्तांची कविता. १९२२.

चैतन्यदूत.*



गा सकल ज्ञाननिधाना ! चैतन्या परमपावना ! ह्या देहीं होतासि पाहुणा आजवरी.	१
परी यमधर्म दण्डपाणी होवोनि ठाकला सन्निधानीं; उद्युक्त झालासे हननीं शरीराचिया.	२
घडीभरें हेंचि कलेवर निश्चयें ताडील दण्डधर; होईल तें जडतर त्वद्वियोगें.	३
जाणोनि तुझी तुटातुटी, खेद संचरे हृदयपुटीं; परी जे जे होणार गोष्टी कदाही ते चुकेना.	४
देही म्हणविती तयांची मरण ही प्रकृतीच साची; उक्ती ऐशी कविरायाची रघुवंशीं प्रसिद्ध.	५
ती अन्वयें सांडोनि मोह, ठेविलाच पाहिजे हा देह; यामार्जि नसे संदेह तिळमात्र.	६

* Sir Walter Raleigh ह्यांच्या The Soul's Errand ह्या
वेंच्याचें रूपांतर.

आजवरी तुजसंगतीं
काल कंठिला म्यां जगतीं;
नाना अनुभवांहीं मती
परिपाकातें पावली. ७

हा तूझा उपकारगिरी
लंघूं येईल मातें, तरी
पंगूही धवलगिरीवरी
अनायासें चढेल की ! ८

असतां इतुकाही तव ऋणी
लज्जा झुगारिली वैरिणी;
संप्रति संदेश तुजलागोनी
देतो कांहीं. ९

सोडोनि माझें कलेवर,
धेवोनि माझा निरोपभार,
तो सांगाया धरणीवर
ठायीं ठायीं विचरावें. १०

मातें आलें बोलावणें,
निरुपाय झाला याकारणें;
नातरी मीच जातो जातीनें
झडती घ्याया सकलांची. ११

जगीं राहोनि आजवरी,
खोटीं नाटीं जाणिलीं सारीं;
तीं ज्यांचीं तयांच्या पदरीं
नेवोनि घालितों साचार ! १२

परी काळें धरिले हातपाय,
तेणें अगदीच जाहलों गाय !
तरी सिद्धीस नेवोनि हें कार्य
तूंच पुरवी मनोरथ. १३

यद्यपि असला महाजन,
तथापि न भ्यावें त्यालागुन;
कीं सत्यमेव ज्याचें प्रमाण,
अभय जाणिजे तो लोकीं. १४

प्रथम जाईं राजसभेतें
निरोप सांग तूं तियेतें;
कीं दावितेस अवडंबरातें,
असतां पोकळ अंतरीं ! १५

तेज मिरविसीं वर वर,
आंतोनि साराचि अंधार;
देऊं लागतां प्रयुत्तर,
' मिथ्या ! ' म्हणोनि गर्जावें. १६

पुढें जावें तयांप्रती,
जे वक्ते म्हणोनि गाजती;
धिक् तुमचीं व्याख्यानें तीं
पुरे कराहो ! म्हणावें. १७

वक्तृत्वाचीं घालोनि दळणें
धर्मनीतीचीं लावितां वळणें;
उपदेशकांचा आव तेणें
व्यर्थ कीं हो दावितां ! १८

' क्रियेवीण वाचाळता,
व्यर्थ आहे ' जाणतां;
पुन्हां तैसेच वागतां,
जन तेणें निंदिती ! १९

ऐसे शब्द पडतांचि कार्नी,
ठिणग्या लागोनियां मर्नीं,
ताडूं येतां प्रतिवाग्ब्राणीं,
' मिथ्या ! ' म्हणोनि गर्जावें. २०

पुढें जे जे सत्ताधारी, जावें तयांच्या मंदिरीं; पाणी पितां इतरां करीं, म्हणोनि त्यांतें सांगावें.	२१
परकीयांच्या भरोनि मुठी, प्रियता संपादितां मोठी; भेदभाव धरोनी पोटीं दुर्बल होवोनि बैसतां !	२२
ऐसें ऐकोनि सत्ताधारी उलटोनि बोलती तरी, ' मिथ्या ! ' म्हणोनि ते अवसरीं अंगीं तयांच्या लावावें.	२३
पुढें जे जे राजपुरुष चाळिती राज्यसूत्रें अशेष, त्यांतें बजावोनि विशेष निरोप ऐसा सांगणें.	२४
श्रेष्ठ पदाची हाव मनीं, द्वेषपूर्ण तुमची करणी, यावरी बोलतां प्रतिवचनीं ' मिथ्या जल्पतां ! ' म्हणावें.	२५
पुढें जावें तयांप्रती जे शौर्याची शेखी मिरविती; म्हणावें उधळोनि संपत्ती महती तुम्ही याचितां.	२६
आज्ञा चालवाया आपुली तुम्ही निज सर्वस्वें विकिलीं ! यावरी उत्तरें त्यांहीं दिलीं तरी तीं ' मिथ्या ! ' म्हणावीं.	२७
आतां प्रत्येकातें वेगळा सदेश देतां उणा आगळा,	

बा चैतन्या ! तुझिया गळां ग्रंथकथा पडेल की !	२८
जाणोनि कथितों संक्षेपानें, अनुभवासि आलें जें जें उणें. तें ज्यांचें तया निर्भीडपणें सांगणें गा उदारा !	२९
भक्तीमार्जी भाव नसे, प्रीती विषयांघर्त्वेचि वसे, काळ केवळ धांवतसे, देह म्हणजे मृतिका !	३०
बडोघडी आयुष्यनाश, सन्मान पावे विपर्यास, अपाय होई सौंदर्यास, कूपेची हो अवकृपा !	३१
कोटिक्रमाचें भाषण, उकरोनि काढी भांडण, शहाण्यांचें शहाणपण अतिरेकातें जातसे !	३२
बलवंताठार्यीं अविनय, चतुरांठार्यीं कापट्यविजय, धर्मबुद्धीतें औदासीन्य, कायदे जाहले वाग्युद्ध !	३३
दैवें धरियली अंधता, सृष्टीनें धरिली नश्वरता; मित्रगणांही निर्दयता, न्याय झाला दीर्घसूत्री !	३४
कळाकुसरींत सार नसे, कीं लोकीं रुचिभिन्नता वसे !	

विद्यार्थी झाले निःसत्वसे, पोपटपंची शिक्षणें !	३५
नगरांतोनि विश्वास गोला, जनपद अज्ञानांत बुडाला; मानव मानभाव जाहला, दया दूर झुगारिली !	३६
गुणांची पारख नसे लोकीं, जाणतीं राहिलीं थोडकीं; बाकी सारेच गाजरपारखी, सद्गुण तेणें लोपले !	३७
बा चैतन्या ! जे जे आतां निरोप झालों निरोपिता; ते तूं लोकीं बोलतां रहस्य-स्फोट होईल की !	३८
तेणें चवताळोनि दुर्जन, करूं येतील तव हनन; परी ऐसा होय कवण की जो तूझा घात करी ?	३९
शस्त्रें तुजला न छेदिती, पावक न करी तवाहुती, जलें तुजला न बुडविती, पवनही शोषूं शकेना !	४०
ऐसें अभयाचें वचन जेथें बोलला सचिद्घन, तेथें पामरां नरांकडोन काय व्हावें वांकुडें ?	४१

प्रकाशन-करमणूक,
वर्ष ९, अंक १०, जून, १८९९.

सुविचारसमागम.



“ प्रायेणाधममध्यमोत्तम गुणः संसर्गतो जायते. ”

—भर्तृहरिः

- संतस लोहशकलावरि जो जलाचा
जातो जळोनि पडतांक्षणि बिंदु साचा,
आकार तो धरिल सुंदर मौक्तिकाचा
होतां समागम तथा नलिनीदलाचा. १
- स्वार्तीत तोच पडला जरि शिंपल्यांत
होईल मौक्तिक तरी मग सागरांत !
येते स्थिती अधम, मध्यम, उत्तमाची,
ती ती फलश्रुतिच होय समागमाची. २
- जो कां निरीक्षण करोनि सदा विलोकीं,
सिद्धांत ये दिसुनि हाच तयास लोकीं;
काव्यासही विविध—शब्दसमागमानें
येतें स्थितित्रय जलासम तें क्रमानें. ३
- अश्लील, कर्णकटु शब्द जयांत येती,
मर्मज्ञ तें अधम काव्य तिरसू करीती.
पिंडान्नभक्षक अमंगल वायसाचा
दुःशब्द जेर्वि करिती जन तुच्छ साचा. ४
- जें शब्दचित्र मधुर स्वरसंगमानें
कर्णास केवल करी वश कौतुकानें,
तें काव्य मध्यम, असार तयासमान
जैसें सुमंजु अलिपुंजक-गुंजगान. ५
- किंवा जशीं असुनि पोकळ नूपुरें तीं
आकर्षिती कलरवें बहु कर्णपंक्ती,
सुश्राव्य शब्दमय नीरस काव्य तैसें
जे नादलुब्ध जन त्यांसचि रम्य भासे. ६

जें कां परंतु नटलें नवकल्पनांनीं,
 ओथंबलेंहि सुविचारसमागमांनीं
 शृंगार, वीर, करुणादि नवां रसांचे
 साचेच ज्यांत,—नहि शब्द सुधारसाचे ! ७
 किंवा जसे किरण पूर्ण सुधाकराचे
 चंद्रप्रभा अमृतही स्रवतात साचे,
 तैसेच शब्दहि जयांतिल ह्या जगांत
 ज्ञानप्रकाश, सुरसामृत वर्पतात ! ८
 ऐसैं रसात्मक महोज्ज्वल काव्य जें कीं
 तें मात्र उत्तम, सनातन होय लोकीं.
 होती रसज्ञ बहु लोलुपही तयाला
 जैसे चकोरगण शारद चंद्रिकेला. ९
 पीतां मरंद अथवा कमलान्तरालीं
 होवोनि रात्र कमलें जरि बंद झालीं,
 तत्रापि खिन्न नच होउनि बंधनांत,
 आनंदती मधुप ते मधुसेवनांत. १०
 तैसेच काव्यरस तो उपभोगितांना
 कालक्षितीच नसते रसिकां जनांना.
 होतो न खेद लवही भवबंधनाचा
 ऐसा प्रभाव सुविचारसमागमाचा. ११
 शोभाच एक सुविचार न वाङ्मयाची
 ह्याहुनि थोर महती दिसते तयाची.
 तो नीतिबीज, नयमूलहि तोच साचा,
 सोपान तो सकल राष्ट्र-समुन्नतीचा. १२
 तो सार एकचि, अनेक विधर्म ह्यांचें,
 तो होय तोरणकपाट महोन्नतीचें;
 तो शांतिचा मज गमे रमणीय ठेवा,
 सर्वार्थसाधनचि किंबहुना वदावा ! १३

प्रकाशन—सुविचारसमागम,

वर्ष २, अंक ४, ऑगस्ट १८९९.

मोह आणि जातिलता.

(अन्योक्ति.)


अहो ! उपवनांत ह्या सहज चालतां चालतां,
 किती सुमतरू किती निरखिल्या प्रफुल्ल लता !
 कितेक कुसुमांवरी नयन मांझिये वेधले,
 कितेक सुमनांतले मधुर गंध मी घेतले. १
 विलक्षणचि वास हा परि कुठोनि येतो बरें ?
 जयें रसिक नासिका भरुनि चित्त हें घाबरे;
 अहा ! समजलों. महा विटप तो दिसे, तो पहा !
 भरी खचित तोच हो उपवनांत दुर्गंध हा. २
 महा विटप मोहें, जो वरुनि फार झांपाळला,
 जयें धरुनि थोरवी गगन भाग कोंटाळला,
 पिबोनि मधु ज्याचिया मधुप भोंवतीं भोंवतीं,
 यदीय मधुमंजरी बघुनि तीस ते झोंबती; ३
 तमालतरुतुल्य जो किमपि मूळचा सांवळा,
 असोनि मधुपांसवें धरि विशेष काळी कळा,
 असा अधम मोह तो पसरुनी सुरागंध हा
 असेव्य करितो स्वयें सकल रम्य आराम हा ! ४
 अहो, परि तयावरी दिसतसे लता कोणती ?
 न संशयचि; जाणिली रसिकरम्य जातीचें ती !
 पहा, किति विशुद्धसा प्रणय ठेवुनी अंतरीं
 अनन्य गतिनें सती-सम तदाश्रया ती धरी ! ५
 किती सुमनसंग हा धवल तारकांसारखा
 तिच्यावरि फुलोनियां हंसत सूटला सारखा !
 कवींस जणुं सूचवी मुदित तूमचा मी सखा,
 अशा मजसि पाहुनी तुम्हिहि मानसीं हारिखा. ६

अये कुसुमिते लते ! विभव हैं तुझे पाहुनी,
 दया सुहृदयास या वितळवोनि ने वाहुनी !
 अहा ! सुगुणसुंदरी ! तुज बघोनि मोहासवें,
 न खेद मज सोसवे, नयनिं लोटलीं आंसवें ! ७
 तुझे सुमनगुच्छ हे विकसुनी तयांच्यावरी
 जरी झुलुनि सारखा अलिंगण स्तुतीतें करी,
 पराग, रसबिंदुही गळति त्यांतुनी भूवरी;
 तरी सुरसवल्लरी ! तुजसि घाण मद्यापरी ! ८
 कसा स्वसुमनांतला मृदु सुगंध नेला लया
 तुवां करुनि आसरा तरुसि ह्या सुरा-आलया ?
 उदंड गुण जो तुझे सहज मद्यगंधें हरी,
 अशासि कर कां वृथा वद दिलास तूं वल्लरी ? ९
 परंतु तुज कासया उगिच बोल लावूं बरें ?
 विधीस जरि वाउगें करुनि तेंच वाटे बरें;
 कसें तरि करावया अति विचित्र ह्या नाटका,
 वदे मधुर कोकिला, तिजसि तो विकी खाटका ! १०

प्रकाशन—सुविचारसमागम,

वर्ष २, अंक ५, सप्टेंबर १८९९.

एकांतवास.



“ वृक्षवल्ली आम्हां । सोयरीं वनचरें ॥
 पक्षीही सुस्वरें आळवीती ॥
 येणें सुखें रुचे । एकांताचा वास ॥
 नाहीं गुणदोष । अंगीं येत ॥
 आकाश मंडप । पृथिवी आसन ॥
 रमे तेथें मन । क्रीडा करी ॥

१ संसाररूपी नाटकास.

तुका म्हणे होय । मनाशीं संवाद ॥
आपुलाचि वाद । आपणांशीं ॥ ”

(१)

शिला मोठमोठ्या । पसरल्या जेथें ॥
तयांवरी तेथें । विसांवणें ॥ १ ॥
विसांवणें किंवा । पर्वतकावरी ॥
ओढियांच्या तीरीं । पट्टुडणें ॥ २ ॥
पट्टुडोनि तेथें । जलाचे सवेग ॥
सनाद तरंग । विलोकणें ॥ ३ ॥
निबिड छायेच्या । काननामधोनी ॥
मंद पावलांनीं । संचरणें ॥ ४ ॥
संचरणें तेथें । जेथें मानवाची ॥
नश्वर सत्तेची । वस्तू नाहीं ॥ ५ ॥
नाहीं पाय जेथें । लागला तयाचा ॥
लागलीया साचा । विरळाचि ॥ ६ ॥
ऐशिया वनाचे । देखावे पहाणें ॥
प्रवेश करणें । झाडीतोनी ॥ ७ ॥
झाडीतोनि जेथें । नाहीं पायवाट ॥
चढणें अफाट । गिरीवरी ॥ ८ ॥
गिरीवरी जेथें । मृग बागडती ॥
तेथें स्वैरगती । विचरणें ॥ ९ ॥
धिप्पाड पहाड । भिंती ऐसे नीट ॥
वरी पाणलोट । लोटताती ॥ १० ॥
फेनिल प्रवाह । तयांचे पहाया ॥
वेंचणें त्या ठाया । एकलेंचि ॥ ११ ॥
नव्हे नव्हे हो हा । एकांताचा वास ॥
सृष्टिसहवास । समजावा ॥ १२ ॥

— ४९ —

समजावा कीं हा । वनश्री सांगातीं ॥
 चाललाहे प्रीति-। संवादचि ॥ १३ ॥
 अथवा म्हणावा । सृष्टिसौंदर्याचा ॥
 ठेवा गुप्त साचा । लाभलाहे ॥ १४ ॥

(२)

परी जाणावा तो । एकांताचा वास ॥
 तेथें आपणांस । कोणी नाहीं ॥ १५ ॥
 गजबज जेथें । जनांची चालली ॥
 झाली ठेलाठेली । चोर्हीकडे ॥ १६ ॥
 बैसे कानटाळें । घाबरतो जीव ॥
 चाले धांवा धांव । धनासाठीं ॥ १७ ॥
 आपणही तेथें । शिणलेल्या संगें ॥
 रखडोनी अंगें । कष्टताहों ॥ १८ ॥
 नाहीं कोणी त्यांत । आपुल्या हिताचें ॥
 किंवा हित ज्यांचें । करूं स्वयें ॥ १९ ॥
 लक्ष्मीचे गुलाम । चोरिताति अंगें ॥
 न देती प्रसंगें । साह्य कोणा ॥ २० ॥
 खरा ममताळू । निज गोत्रजही ॥
 आपणांस नाहीं । कोणी जेथें ॥ २१ ॥
 लांगूल चालन । आपुल्या पुढारीं ॥
 ज्यांहीं केलें भारी । स्वार्थासाठीं ॥ २२ ॥
 सदा मागें मागें । आपुल्या फिरले ॥
 आश्रया राहीले । आपुलीया ॥ २३ ॥
 वेगाडोनी तोंडें । प्रार्थना आपली ॥
 निशिदिनीं केली । ज्या धूर्तानीं ॥ २४ ॥
 त्यांतूनीहि कोणी । खिन्न होणें नाहीं ॥
 काळें ओढिल्याही । आपणांतें ॥ २५ ॥


ऐशा ठायीं वास । एकांताचा साचा ॥

अनुभव याचा । सिद्ध आहे ॥ २६ ॥

प्रकाशन—सुविचारसमागम,

वर्ष २, अंक १२, एप्रिल १९००.

घनाभिनंदन.



“जलदसमय एष प्राणिनां प्राणहेतुः”

—कालिदास.

(शिखरिणी.)

अहो आला आला ! नवजलद हा अंबरपथी,
 बसोनी वायूच्या अतिचपल-वेगोयुत रथी;
 पहा ! नानारंगी विकट धनु त्याचें विलसतें,
 विजेची ती दोरी फिरफिरुनि शंकार करिते. १

महानादै त्याच्या सकलहि नभोमंडल कसें
 दणाणोनी गेलें, झडुनि रणवाघें रण जसें;
 उडे झंझावातें अपरिमित धूली दशदिशा,
 तयानें त्या जैशा दिसति करिणी कोपविवशा. २

खळा दुष्काळाशीं करुनि घनघोराऽजि, घन हा
 तया संहारूं ये जणु जमवुनी सैन्य-निवहा;
 क्षणामार्जीं त्यानें उदयगिरि काबीज करुनी,
 नभोमध्य-प्रांतीं गडबड दिली कीं उडवुनी ! ३

समुद्राऐशी ही तुमुल चमु त्याची चहुंकडे
 किती वेगें ग्यापी गगन, लवही ठेवि नुघडें;

१ विक्रम संवत् १९५६ म्ह० इ. स. १८९९-१९०० सालीं गुजरात, काठेवाड, वगैरे प्रांतांत प्रलयकालासारखा महाभयंकर दुष्काळ पडला होता. तो ह्या प्रांतीं ‘छप्पनिया’ म्हणून प्रसिद्ध आहे. त्याच्या अखेरीस पर्जन्यकाल आला, त्यावेळीं हें मेघांचें अभिनंदन केलें आहे.

प्रचंडा मार्तंडाप्रतिहि सहसा घेरुनि बळें
 तिनें त्याचें केलें हरण बहुधा तेज सगळें. ४
 धनच्छायायोगें कितितरि चमत्कार घडला
 पहा ! कीं सृष्टीचा अवचित जणों नूर फिरळा;
 पदार्थांची कांती नयनसुभग श्यामल दिसे,
 तयांमध्ये कांहीं नवलपरिचा हर्ष विलसे ! ५
 विझोनीयां आहे प्रखर खदिरांगारसम ते,
 किती आतां वाता-वरण तनुला हें सुखवितें !
 जणों कीं वायूला जलदगुरुनें आज अपुली
 जगाच्या तापातें शमन करूं दीक्षाच दिवली. ६
 घनाच्या ध्यानानें जग निजपणातें विसरलें,
 म्हणोनी तें भासे जलधरसम श्याम बनलें;
 निवाराया आला जलद निज संताप म्हणुनी
 उडोनी ग्लानी ये सहजचि नवोत्साह भुवनीं. ७
 दयासिंधो मेघा ! अघटित तुझा होय महिमा,
 नसे ठावा त्याचा कुठुनि वदवे तो मग अम्हां ?
 तुझ्या छायामात्रें घडति जरि ह्या अद्भुत कृती,
 तरी वृष्टी होतां कृति मग घडेना कवण ती ! ८
 विचारोनी पाहे जरि तव महौदार्य तरि, तो
 पती भूगोलाचा कृपणहि दरिद्रीच दिसतो;
 तुझ्या श्रीमंतीचा किमपि मिलतां अंश नृपती
 जगामध्ये श्रीमान् म्हणुनि बहु डौलें मिरवती ! ९
 घनाची धान्याची अवनिवरि होणें विपुलता,
 तसें सर्वाभूतीं कुशलहि निजोद्योगवशता,
 मनःशांती, राष्ट्रोन्नति, सुख, समाधानहि जनीं,
 कृपेचीं हीं तूझ्या विलसति फलें भव्य भुवनीं. १०
 बहू कां बोलावें ? सकलहि जगत्-जीवन घना !
 तुझ्या आधीनत्वे खचित असतें विश्वधारणा !

- जगज्जेता, तोही जरि तव कृपापांग न मिळे,
तरी दीना मीनासमचि निरुपायें तळमळे ! ११
- कृपा जेथें तूझी विलसत असे श्री जणु तिथें,
न ती जेथें ऐसें स्थल दहनभूमीच गमतें;
असे ह्याचा घेणें अनुभवच कोणासहि जरी,
विलोकावी तेणें तरि भरतभू ह्या अवसरीं. १२
- असो पाषाणानें हृदय मग त्याचें बनविलें,
स्थिती ही पाहोनी फुटतिल तया पाझर भले !
तुझ्या ऐसे मेघा असति जन जे आर्द्रहृदयी,
तयांते येईल द्रव मग न कां ह्याहि समयीं ? १३
- कृपापारावारा ! तरि न लवही लाव अवधी,
अतां ओती ओती मधुमधुरसा तो जलनिधी,
पहा ! गेल्या साऱ्या सुकुनि सरसी आणि सरिता,
वियोगें भर्त्यांच्या झुरुनि झुरुनी जेविं वनिता. १४
- जयांच्या पणांतें खुडुनिच बहू जीव जगले,
परी, आतां ज्यांच्यावरि चुकुनिही पान नुरलें,
वनांमाजीं ज्यांते रसरहित निष्पन्न बहुनी,
मुनी वाटे गेले खरतर तपानेंच सुकुनी; १५
- अशा ह्या वृक्षांचे वनपवन विस्तार हलवी,
जणों त्या योगानें तरुण असा भाव कळवी;
अगा मेघा ! ये ये, करि अमृतवृष्टी क्षितिवरी,
मृतप्रायां लोकां निववि जिववी तूं क्षडकरी. १६
- असंख्यातें शेतें जणु पडित भूमीच पडल्या,
नव्हे दैना त्यांनीं निज तुज बघोनी उघडल्या;
असंख्याता धेनू, वृषभ, महिषी, आदिकरुनी
पशू, जें राष्ट्राचें धन, निधन ने त्यांस हरुनी ! १७
- तयांचे सांगाडे सडसडुनि वातावरण हें
महा दुर्गंधानें भरुनि जनतेला नच सहे.

- किती अस्थी चमें विकुनि परदेशीं दवडिलीं,
तरी जागोजागीं गिरिसम नवी रास पडली. १८
- क्षुधेनें तृष्णेनें कळवळुनियां कर्षक किती,
परागंदा झाले त्यजुनि वतनें आणि घरटीं;
किती खेडीं गावें विजन बनुनी तेवि दिसती
जशीं चैतन्याच्या विरहित शरीरेंच नुसतीं ! १९
- किती अक्षे मोलें दिनभरि महाकष्ट करिती,
कदाचानें तेव्हां किमपि जठराग्नी शमविती;
कितेकांहीं कांहीं तरि उदरगतेंत भरुनी
युगा ऐसे नेले दिवस नयनीं प्राण धरुनी ! २०
- किती दारोदारीं क्षुधित फिरती थोर नगरीं,
परी त्या सर्वांचें पुरजन कसा पोषण करी ?
पती पत्नी टाकी, विकिति किति माता स्वतनुजां !
क्षुधा प्रेमाचाही खचित हरिते सर्व गमजा. २१
- क्षुधा, तृष्णा, व्याधी, प्रखर रविचा ताप वरुनी
अनथांहीं ऐशा मरति बहु गेलेहि मरुनी;
तयायोगें आतां भरतवसुधा ही दिसतसे,
द्वामिज्वालांहीं हुतवन विषादास्पद जसें ! २२
- अशा दग्धारण्यामधिं अजुनि जे जीव जगती,
उदारा ! ते सारे निशिदिनिं तुझा ध्यास धरिती;
तयांतें सर्वांतें तशिच मजला जी दृढतरा
महोत्कंठा लागे किमपि कथितों ती जलधरा ! २३

(पृथ्वी.)

- कदा नव जलें तुझीं वरसतील पृथ्वीप्रती ?
कदा नद-नद्यांतुनी उचमळोनि तीं धांवती ?
कदा तरि वनस्थली चमकतील पाचेपरी ?
जलाद्र पवनें कदा डुलति रे तरू वल्लरी ? २४

सुतुंग गिरिच्या शिरीं सजल मेघमाला कदा
 करोनि अवलंबना वरसतील धो धो सदा ?
 कुडे, पळस, कंदली, विविध जातिच्या औषधी
 तुवां सतत न्हाणितां हरितशा बघे मी कधी ? २५
 कड्यांवरुनियां उड्या धडधडां पर्यें टाकिती,
 करोनि गुरूगर्जना निकट-देश नादाविती,
 दुधापरि जलौघ ते मज पहावयातें कदा
 उदंड मिळतील गा फिरुनियां उदारांबुदा ! २६
 वना उपवनांतल्या भिजुनि भूमि वर्षांजलें
 तयांवरुनि सांचती चहुंकडे कदा पल्वलें ?
 यथेष्ट जल त्यांतलें पिउनि, पूर्ण आनंदुनी,
 विनोदपर केधवां निघति दर्दुरांचे ध्वनी ? २७
 प्रसन्न तरु-कोटरीं कुणि तदीय शाखांवरी
 विहंग जणु न्हाउनी बसति हर्षुनी अंतरीं;
 पिसें करिति चंचुनीं विमल, सुस्वरें कूजती,
 असे खग, असे तरु, मज पुन्हां कदा दीसती ? २८
 कदा बकुल, चंपही फुलुनि केतकी, मोगरे,
 गुलाब, निशिंगंध, तद्विविध गंध तो विस्तरे ?
 प्रसन्न कमलें कदा निज पराग तीं गाळिती ?
 कदा मधुप तन्मधू लुटुनि ध्यावया धांवती ? २९
 कदा बहर येउनी विपुल पारिजातांवरी
 तदीय मधु गंध तो दरवळेल रे अंबरीं ?
 तदीय सुमनास्तरें हरित भूमि ते झांकतां
 फुलें टिपुनि ध्यावया निघति केधवां योषिता ? ३०
 नवीन तृण खाउनी, तव नवामृत भक्षुनी,
 रवंथ करिती सुखें हिरवळीवरी बैसुनी;
 सुतुंदिलवपू असे वृषभ, धेनुहि वत्सला,
 फिरिनि मिळतील गा कधि तरी बघाया मला ? ३१

- अर्किचन कृषीवलां मिलुनियां तगार्ह—घनें,
तसें वृषभ, बीज, हीं कृषि करावया साधनें,
फिरोनि इरलीं शिरीं गरम घोंगळ्या घालुनी
स्वकर्मरत ते असे कधिं बघेन शेतांतुनी ? ३२
- यदा मग कमोद ते लवुनि आपुल्या लोंगरे
प्रमोदकर मानसा वितरितील आमोद रे,
अनेकविध शस्य तें चहुंकडेहि जोमावुनी
तयें नयनरम्य ही फिरुनि हो यदा मेदिनी, ३३
- फिटेल अमुची तदा सकळ पांग, जी संप्रती
अम्हांस बहु वृश्चिकासदृश दंशुनी जाचिती;
स्वबंधुजन सर्व हा प्रगतिच्या पथा लागुनी
स्मरेल सुख सेवितां त्वदुपकार रात्रंदिनीं. ३४
- तरी, अयि दयानिधे जलधरा ! अता सस्वरीं
सुखप्रद अम्हांवरी सतत साउली तूं करीं;
करीं अमृतवृष्टि तूं लवकरी धरित्रीवरी,
तुझ्याविण कुणी नसे इतर, जो अम्हां उद्धरी. ३५
- मयूर जयघोष हे बघ तुझा करूं लागले !
अनाथ निज लोचनीं स्रवति शीतलाश्रू-जलें !
समस्त जन चातकापरि घना तुला पाहतो !
उदीरितजयस्वनें गगनमंडपीं बाहतो ! ३६

प्रकाशन.—सयाजीविजय, व तत्कालीन
(ता. १० जून १९००,)
इंदुप्रकाश व करमणूक.

शरद्वैभव.



गगन हें विमला सलिलापरी, सलिलही विलसे गगनापरी; जणुं शरदू ऋतुनें सम-मोलसे. बनवले नवलें नव आरसे.	१
सुभग शुभ्र नभांतुनि तारका, वसुमतीवरि शेवति-मालिका, विलसते सुरसिंधु नभोदरीं, विमलिनी नलिनीहि महीवरी.	२
विविध धान्य पिकोनि वसुंधरा: सुवसनें सजली जणुं सुंदरा ! कुलवधूसम ह्या कुसुमान्विता फलवती लवती विनयें लता	३
रुचिर दाडिम, जांब, सिताफळें, कनक सुंदरशीं कदली-फळें, अमृतपूरित नारळ, शाहळें, पपनसें, पनसें, नव पोफळें.	४
नयनरंजक रंग खुले वरी, सुरस ज्यांतिल दाह तृषा हरी; जनमनोहर यापरि संतरे पिकवले कवले ऋतुसुंदरें.	५
चतुर सुंदरशा नगरांगना लखलखीत करोनि गृहांगणां, वरि मनोहर रांगुळि काढिती कुवल्या-वलयादि शुभाकृती,	६
विणुनि मोळे नवा भुजगापरी, ठळक दीपक ठेवुनि त्यावरी,	

करिति गोवलि गोकुल-आरती,
नव-सुतीं वसु ती निज कल्पिती. ७

करवटी करिं देउनि गोमटी,
ठकलुनी ऋणकोप्रति संकटीं,
करिति हे धनको धनपूजना,
धनपरा न परार्थ धनाविना ! ८

क्षलकतात नभांतुनि काजवे,
क्षितिवरीहि असंख्य तसे दिवे.
सुरभि-वात नभांतुनि खेळती,
परिमलीं रमली जनता किती ! ९

अरगजादि सुगंधि विलेपनें
प्रियजनांप्रति लावुनि हौशिनें,
प्रणयदृष्टिसर्वें जल उष्ण तें
अवनता वनितातति ओतिते. १०

पडति केतु नभांतुनि भूवरी,
उडति बाण सरासर अंबरीं,
अनलखेलन कीं जणु चाललें
सुर-जनीं रजनीस कुतूहलें. ११

स्वसदनीं भगिनी शुभलक्षणा
करिति बंधुसि आणुनि ' औक्षणा, '
करुनि ' औक्षण ' वाटतसे सती
निज निरंजन भावचि दाविती ! १२

प्रकाशन—मनोरंजन.

वर्ष ६, नोव्हेंबर १९००.

माधवनिधन.



“ O good gray head which all men knew,
O voice from which their omens all men drew,
O iron nerve to true occasion true,
O fallen at length, that tower of strength,
Which stood four-square to the winds that blew.”
—Tennyson.

अहो ! दिन असोनि हा विबुधसूर्य कां लोपला ?
अहो ! चहुंकडे तमःपट असा कसा व्यापला ?
अहो ! विकट कंदरापरि मुखास वासोनि, हा !
अकांड करि तांडवा असुर होय कीं काळ हा ? १
विडंबुनि जगास तो भयद हास कां हांसतो ?
उगारुनिहि फांस तो कवणत्या जना फांसतो ?
अहा ! समजलेंचि, तो पतन होय मुंबापुरीं
तया सुनयपालका विबुध माधवाच्या वरी ! २
अहो ! हृदय भेदलें, बधिर कर्ण हे जाहले,
अहो ! शिथिल हो तनू, मन विमोह कीं पावलें.
अहो ! नयन ढाळिती कढत अश्रुधारा महा,
अहो ! भरतभूवरी पवि-निपात हो काय हा ? ३
जनांस नय दे सदा सरल रामशास्त्री जसा,
तया अदय काळ हा अनय दे कसा हो असा !
स्वदेश-शिवसाधनीं जणुं मृकंडुचा नंदन,
अशास धजला कसा यम करावया बंधन ? ४

१ कै० वा० न्यायमूर्तीच्या देहावसानाची खबर येथें श्रीसयाजीविजय छाप-
खान्यांत तारेनें येतांच, ही कविता फार थोड्या अवकाशांत रचून विजयाच्या
अंकांत सर्वांच्या आधीं प्रसिद्ध करण्यांत आली होती. न्या० मू० संबंधीं इतर
सर्व शोकात्मक लेख ह्या मागून प्रगट झाले. अर्थात् ह्या विलापिकेस प्रासंगिक
मोल आलें होतें.

- महाधम यमा ! त्रिमा तुजसि का कक्षाची नसे ?
 हिरेहि जणुं कोळसे म्हणुनि जाळिसी तूं कसे !
 अदंड्य जन दंडितो मद उदंड जो दावुनी,
 न 'दंडधर' पंड तो मज गमे म्हणावा जर्नी. ५
- जयें सकल जन्मिही दड सरस्वती सेविली,
 जयें न तदुपासनीं निज तनुक्षिती ठेविली,
 जयें सुरगुरूपरी सरस भाषणें बोलुनी
 अनेक समर्थी दिले बुधसमाज आंदोलुनी; ६
- पडोनि मतभेद जो प्रबल केसरी संगतीं
 लढे प्रणयलीलया, बुध जया रणीं रंगती,
 स्वनंदनवनास तो परततां दुजा केसरी,
 कुणासह बरोवरी करिल हो अतां केसरी ! ७
- स्वबांधवसुधारणा-पथ जयें सदा दाविले,
 तयांस 'परिपद्' मिषें प्रणयबंधनीं गोविलें,
 सुधारक-जनाग्रणी वश परास तो झालिया,
 पुन्हां अवलिया तसा कवण ये पुढें व्हावया ! ८
- अनाथ अबला, तसे अमित शिष्यही दीनसे,
 निजाश्रय उदार जो किमपि त्यांजला देतसे,
 अनेकविध पुस्तकें, सदपयुक्त संस्था तशा,
 जणों सुतसुताचि जो धरि करांत सप्रेमशा; ९
- स्वकीय मधुरा गिरा चलित विश्वविद्यालयीं
 करा ! म्हणुनि गर्जला बुधजनांत जो अक्षर्यीं,
 असा तनुमनं धनं प्रगतिला स्वभाषेचिया
 असे सतत वाहिला, मरण हाय ! आलें तया. १०
- अहो ! खळबळोनि ये हृदय, कांपते लेखणी,
 गळे तरि खळे न हें जळ मदीय नेत्रांतुनी,
 लिहोत लिहिणार ते बहुत व्हावरी चांगलें,
 अजाण जन बोललों किमपि जें मनीं वागलें. ११

परंतु, न सुचे मला अधिक झाडुनी संप्रति,
 असे विनति मात्र जो सकल शक्तिमान् त्याप्रति:-
 जसे गुणनिधान भो प्रभु ! हरोनि नेलेंस तें,
 तसें परत आणुनी त्वरित देईं तूं आमुतें. १२

भरतभुवनीं राहोनी जो स्वकीयगुणें तिला
 सुरभुवनिची शोभा घाया सदैव झटे भला,
 गुणिजन असा कां नेलासी प्रभो गुणसागरा !
 सुरतरुपरी भूलोकीं तो असो शशिशेखरा ! १३

प्रकाशन-सयाजीविजय,
 सुविचारसमागम,
 वर्ष ३, अंक २, फेब्रुवारी, १९०१.

निद्रा.



वसंतवाताडुनी सौम्यतर ऐसें काय असें तें ?
 ताप तनूचा निववुनि जें दे नव उत्साह तियेतें; १

क्षणचि बसुनि जो विकसित कमलीं होउनि धुंद मरंदें,
 कुंजाकुंजांतुनि गुंजारव करित फिरे आनंदें, २

त्या भृंगाच्या गुणगुणण्याडुनि शामक फार मनाला,
 असा असे सदुपाय काय हो ठावा दुजा जनांला ? ३

पाचेच्यापरि हिरवळिवरि जो फुलताहे विजनांत,
 अशा गुलाबाडुनी काय तें शांत नितांत जनांत ? ४

गिरिकंदर जे वनस्पतींनीं आच्छादुनियां गेले,
 आरोग्याचें निधान विधिनें त्यांहुनि काय केलें ? ५

भारद्वाजगृहाडुनि भारी गुप्त असें तें काय ?
 त्या प्रिय सखिच्या मुखकमलाडुनि उज्ज्वल तेंही काय ? ६

स्वप्नपूर्णही बाणकथेहुनि सुमधुर काय दुजें तें ?
निद्रादेवी ! गे, तुजवांचुनि काय असावें भलतें ? ७

प्रकाशन—मनोरंजन,
सप्टेंबर १९०१.

“ काल तर मोठा कठिण आला ! ”



[सन १८९६-९७ सालीं दक्षिणेंत जो भयंकर दुष्काळ पडला होता, त्यावेळीं ‘ धायगुडे ’ नामक एका दुष्काळग्रस्त कुटुंबाचें हें हृदयद्रावक गृहचित्र कै. वा. हरिभाऊ आपटे यांनीं करमणुकींतून वर दिलेल्या शिरोलेखानें प्रसिद्ध केलें होतें. तें पाहून कवीस जे विचार सुचले ते हे:—]

- कालचि नव वर्षाची आली मम करमणूक हातांत;
न मनोरंजन, परि ते करिते सुहृदय विदीर्ण हा तात ! १
- दुष्काळचरित चित्रहि पाहुनि पोटांत काल कालवळें !
नवळें म्हणाल बहुधा पूर्वीं मन्मन असें न कां द्रवळें ? २
- ह्याचें प्रत्युत्तर कीं, कालकथा कालवरि जरी विविधा
तरि दूरुनि परिसिल्या, तेणें ऊरहि न जाहला द्विविधा. ३
- परि ह्या करमणुकीचें पारायण आणि अनुविचारणही
करितां मजपुढतीं ये दुष्काळग्रस्त सर्व ‘दक्षिण’ ही. ४
- कवि आणि चित्रकर्ता भाऊ भाऊ म्हणोनि जन म्हणती;
परि ह्या तद्वचनाची अयथार्थोक्तींत होतसे गणती. ५
- तें बंधुद्वय नोहे अभिज्ञाशी व्यक्ति एक मात्र असे;
कारण, दोघांकरवीं कार्य घडे तेंहि भिन्न भिन्न नसे. ६
- थोडा विचार करितां मी म्हणतो हें खरें ठरेल. पहा,
कवि चित्रकार कार्यें संकीर्ण किती परस्परांत अहा ! ७
- एकचि अनेक अथवा वस्तूंचें काव्यबद्ध वर्णन तें
त्या वस्तूंचें सुंदर चित्र मनोगतचि वाचकां गमतें. ८

- तैसेच एक अथवा बहु वस्तूंचें सुचित्र तें साचें
सद्वर्णयुक्त वर्णन चित्रकराच्या सुकल्पना ह्यांचें. ९
- श्रीमद्वाल्मीकींनीं कोणाच्या हृत्पटीं न रंगविलीं
श्रीरामादि सुचित्रें केवळ चरितें लिहोनि तालदलीं ? १०
- अथवा रविवर्मांनीं ' कुञ्जवने राधिका ' पटावरतीं
काढुनि जयदेवाची लिहिली न म्हणेल कोण मधुरोक्ति ! ११
- ऐसे प्रतिकार्यामधि दोषांचे कार्यधर्म पूर्णपणें
जें एकरूप दिसती त्या कार्यालागिं काय हो वदणें ? १२
- दोहीं कार्यामध्ये जेथें दिसतो अभेद उघड असा,
तत्कारणांतही मग तेथें मानूं अभेद मी न कसा ? १३
- परिणामसदृशतेस्तव कविचित्रकरैक्य म्हणुनि मी म्हणतो;
उभयां एकचि मानुनि बहुमानुनि उभयतांसही नमितो ! १४
- ही कृति तुमची किंवा रविवर्मांची असा मला भ्रम हो !
जरि ह्यास काव्य म्हणतो तरि दिसतें मूर्तिमंत चित्रचि हो ! १५
- भो लेखनकुशल ! तुम्ही ' धायगुड्या ' वरिल ज्या प्रसंगाचें
जें जें वर्णन केलें, हृदयद्रावक असेहि तें साचें ! १६
- पाषाणही विरेलचि पाण्यांतिल ढेंकुळापरी तेणें.
द्रवलीं सहृदय वाचक आम्ही तरि नवल त्यांत मी नेणें. १७
- ती साद्यंत अकृत्रिम, ती हृदयंगमहि, ती यथास्थितशी,
तुमची भाषासरणी कोणालाही न रंजवील कशी ? १८
- त्वद्विषयप्रतिपादन, शिक्षणशैली, तशीच मार्मिकता,
किति म्यां वाखाणवी ? हरिभाऊ ! थक जाहलों आतां. १९
- ऐसे शुद्ध प्राकृत-भाषालेखक न फार आढळती
थोडे असोनि, त्यांनां तरि " पण लक्ष्यांत कोणहो घेती ? " २०
- स्तुतिपाठक मी नोहे, धरुनि स्तुतिहेतु हें न बडबडतों;
परि सद्गुणमधुलोलुप भृंग भवत्पादसारसीं जडतों ! २१
- ही करमणूक वाचुनि जे सहजोद्गार मन्मुखीं आले,
अनिवार होउनी ते आर्यारूपें बरेच वाहवले ! २२

म्हणुनि प्रमाद येथें जो जो घडला असेल मजकडुनी,
तत् तत् क्षमस्व विद्वन् ! निज लेखें नित्य भेट कडकडुनी ! २३

प्रकाशन—करमणूक,

वर्ष १२, अंक ३०, नोव्हेंबर १९०१.

कवीची दिवाळी.

—:❀:—

- र्षिता दुर्दिन लयास जाउनि विमल मनोनभ झालें,
उल्हासाचा विशुद्ध वायू स्वैर तयांतुनि चाले; १
- मतिवसुमतितें शारदवैभव देई प्रसन्नतेतें,
विविध विषय हीं नव धान्यांचीं विलसति तीवरि शेतें; २
- विचाररूपी धवल जलांचे प्रवाह वाहति वेगें,
मनोगगन हें बिंबुनि त्यामधिं धांवे त्यांच्या संगें. ३
- स्फूर्ति—दिवाळी आली दयिते कविते ! तयार होई,
सुकाव्य—पक्कानातें करुनी दाखवि तूं चतुराई; ४
- लावुनि माझ्या जातिस्नेहा करि तूं अभ्यंगातें,
तेणें येवो सुखकर ऐसैं मार्दव तव अंगातें. ५
- तरंगरूपी उंचा शालू देतों तुज नेसाया,
परोपरीचे अलंकारही रूप तुझें खुलवाया; ६
- ‘ सौभाग्यालंकार ’ तुझ्यास्तव केला मी प्रेमाचा,
हृदयकरंड्यामधिल रसें तो आहे ओला साचा. ७
- त्याचा नमुना दावी रसिकां लावुनियां तो भाळीं,
इष्ट न व्हाया ‘ तीट ’ करी तूं मम दोषांची काळी. ८
- स्वदेशभवनीं यशोदीप ते चोहिकडे उजळावे,
सहज तयानें जनदुःखांचें दाट तिमिर निरसावें. ९
- मानधनाचा धनलोभी मी घेऊनि त्या धनातें,
पूजायातें बसतां कविते ! दे मज साहित्यातें; १०

सहृदय ऐसे स्वदेशबंधू सादर बोलावोनी,
 नानाकृतिच्या पक्कात्रांची दे त्यास मेजवानी. ११
 तयांवरोनी सुगुणसुंदरी ! सुवर्ण तव ओंवाळीं,
 ओवाळणि तत्संतोषाची घ्यावी, न तूं निराळी. १२
 ह्या रीतीनें करीं साजरी ' कविची दिपवाळी ' तूं
 तव दयिताचा दयिते कविते ! याविण न दुजा हेतू. १३

प्रकाशन—मनोरंजन, करमणूक.

नोव्हेंबर—डिसेंबर. १९०१.

गुणसीमा भीमा.



Sleep, little baby, sleep !
 Not in thy cradle bed,
 Not on thy mother's breast
 Hence forth shall be thy rest,
 But with the quiet dead !

Mrs. Southey.

उठुनि लहरी उदकास ती तयांत
 छीन होते विलसोनि निमेषांत;
 झुळुळ वायूची सुखवुनी तनूतें
 स्वैरगतिनें केव्हांच निघुनि जाते; १
 मेघमाळेवरि दिव्य चंचला ही
 क्षणामध्ये चमकोनि दिसत नाहीं;
 तशिच माझी नंदिनी सुगुणसीमा
 निमाली ती मधुमधुरगिरा भीमा ! २
 विषादानें घेरिलें मन्मनाला,
 कंठ दाटोनी करुणभरें आला;
 तीव्र लागे निश्वास वहायाला,
 अश्रुधारा छोटक्या छोटक्याला. ३

कुरलकेशी कुवलयानना माझी,
कोमलांगी कोकिलस्वना माझी,
काव्यकौतूहलमूर्ति सुता माझी,
यमा अधमा ! का हरिसि तिला आजी ? ४

स्तन्यपानाची प्रबल तृषा जीची
अष्टुनि पुरती भागली नसे साची;
बाललीला करण्यास जिनें केला
नवारंभचि हरिलेंस का तियेला ! ५

जिनें वीणेसम करुनि कलरवातें,
त्यजुनि एकातें, अन्यजनांकातें
कौतुकानें सदनांत संचरावें,
सहज लीलेनें स्वजन हांसवावे; ६

मंजुवचनें सकलांस म्हणुनि “ या या—”
हस्तपल्लव लागोनि हालवाया,
तिनें कोणाही काय गौरवावें !
नसति बाळांनां स्वपरभाव ठावे. ७

हाव माझ्यासह चहा प्यावयाची,
हाव चावियला विडा खावयाची,
हाव मामाच्या घरीं जावयाची,
हाव गेली जल-केलि करायाची ! ८

वस्त्र घेउनि भलतेंच विनोदानें,
स्वमुख तेणें झांकोनि राजसेनें,
रम्य शब्दे गुरुजनां भीववावें !
बघुनि बुरख्यांतुनि खदखदां हंसावें ! ९

तदा कोमलसे दंत दोन चार
पुढिल तीचे ते दिसति मजेदार !
झाच दंतांहीं एकदा विदेही
मोहपार्शी टाकिला जनक तोही. १०

- अहो दंतांनों ! अंत कसा केला
कष्ट दुःसह देवोनि बालिकेला !
कुंदकलिकांसम म्हणविती जर्गी जे
शील दारुण हें त्या न तुम्हां साजे ! ११
- दोष अथवा तूमचा काय आहे ?
असे विधिची व्यवहारविषमता हे;
तिच्या योगें सुकुमार सुमनमाला
क्वचित् कारण हो प्राण हरायाला ! १२
- विमल जातीच्या लतेवरी एक
कळी यावी जणुं कोंवळी सुरेख;
तशी माझ्या कुलवती सतीला जे
प्रथमतनया गुणवती बहू साजे. १३
- मनोरूपी जो आरसा तियेचा
असे चिंतामलहीन शुद्ध साचा;
म्हणुनि मुख जें प्रतिबिंब तयाचें, तें
तिच्या हासें भासेच धवल मातें. १४
- बालिका ती निज जननिसर्भोंवार
खेलुनीयां दाखवी हर्ष फार;
तदा भासे सुरधेनुच्या सर्भोंतीं
जणों बागडते चपल नंदिनी ती. १५
- तिची माता घे जेविं मुके तीचे,
तेविं तीही घे तिच्या माउलीचे;
बधुनि वाटे, कीं सृष्टिच्याच नेमें
प्रेमकृतिची प्रतिकृतिहि घडे प्रेमें. १६
- अशा लीला ज्या सहजरम्य त्याहीं
अम्हां घालुनि अनिवार मोह कांहीं,
वीज लवते तितुक्याच अल्प कालीं
बालिका ती विलसोनि गुप्त झाली. १७

* * *

सुतामाते ! माझिये प्रिये जाये !
तुझ्या नयनांतें अश्रुपूर कां ये ?
रुदन करिसी का स्मरुनि तुझी भीमा ?
असे आवडती जीहि सुगुणसीमा. १८.

विगत गोष्टीचा शोक तो कशाला ?
वृथा आतां तूं न करिं रोदनाला;
करीं अथवा,—कीं रुदन धुवुनि शोका
पात्र करितें मन ध्यावया विवेका. १९.

भार जीचा उदरांत वाहियेला,
कडे-खांद्या-वरि फिरविलें जियेला,
कोडकौतुक सप्रेम जिचें केलें,
गीत गाउनि निद्रेस जिला नेलें; २०.

जिच्या तनुनें नलिनीस लाजवावें,
हाय ! तिजला का वन्हिला वहावें !
हृदयभेदक हें कर्म खचित आहे,
केवि त्याची कल्पना तुला साहे ? २१.

वदन जीचें अभ्याज मनोहारी
वदे मंजुल बोबळ्या वचनहारी,
झरा जैसा अडखळत वाहतां तो
मधुर नादाची सतततती देतो; २२.

असा मोहक वचनौघनाद साचा
श्रवण करितां त्या वदननिर्झराचा,
काय निर्झर तो—नाद तोहि झाला
स्वप्न नयनांला,—भासही श्रुतींला ? ! २३.

कंठ वेष्टित जणु मृदुल मृणालांनीं,
असें आर्लिगन तिचें अनुभवोनी,
तुवां झोपेमधिं दचकुनि उठावें,
स्वप्न—खोटें,—जाणोनि खिन्न व्हावें. २४.

- अहा ! आठवणी माय-हृदयसंगें
सदा राहुनि ह्या करिति तिला जागें;
पुढिल दुःखांमधि सुखांमधीं त्यांची
बनुनि जाते परि सरूपता साची. २५
- प्रिये ! तनयावस्सले ! अयि सुशीले !
दुःख होइल हें सुखविलीन कालें;
स्नेददायक ह्या भवपर्याीं असें तो
काल विस्मयकर शमन मना देतो. २६
- निष्ठ कर्माचा ढाग जया नाही,
नाहिं लिपियलें नीच वासनांहीं,
असा होता अति विमल जीव तीचा,
कमलिं हिमकण तो जसा प्रभातीचा. २७
- क्षणिक हिरकणिचा दाखवून भास,
जेविं हिमकण तो मिळतसे नभास,
तेविं रविच्या करिं करुनि जीव लीन,
गेलि नंदनवर्नि नंदिनी कुलीन. २८
- तेज रविचें मिळतांच शशिकलेला,
जेविं पावे ती दिव्य देहतेला,
देवदेवाच्या तेविं कृपाऽपांगें
पावली ती तनुजाहि दिव्य अंगें. २९
- तिथें सेवुनि मग मधुर सुधाधारा,
देवगंगेवरि करुनियां विहारा,
सुरतरुच्या मधुगंधि आसमंतीं
पहुढलीसे निज कुमरि कुंददंती. ३०
- व्याधि आधीचें नाही भय तयेतें,
देवनिद्रा ती तेथ सुखें घेते;
जेविं कलिका वासंत गुलाबाची,
असे मीलित निज दलांमधें साची. ३१

विहित कर्म येथील करुनि सारीं,
 सुन-सुनू संसारसूत्रघारी
 करुनि, जाशिल सौभाग्यवैभवानें
 देवसदनीं तूं यदा तदाज्ञेन; ३२
 मनीं मानुनि आनंद तदा फार,
 गुंफुनीयां बहु दिव्य सुमनहार,
 देवदूतांसह मोक्षपदद्वारीं
 तुझे स्वागत ती करिल कविकुमारी. ३३

प्रकाशन-मनोरंजन,
 ता, १ एप्रिल १९०२.

अमरत्व.


-❀-

“ Behold ! the Child of Life and Death
 Is Immortality.” *E. P. Butler.*

जीवाजिनें वरियलें मृति-नोवरीतें
 हें सत्य सत्य कळलें जंव मन्मतीतें,
 चिंतानलें अतनु दाह तनूंत केला,
 माथा तदा करतलावरि टेंकियेला. १
 आत्म्यास आत्मगत खेदभरें म्हणालों:-
 “ स्वामिन् ! विनष्टचि निरंतर मी जहालों ! ”
 उद्गार हा परिसुनी मम देहधारी
 देवोनि धीर वदला मज निर्विकारी. २
 रे ! श्वास एकहि फुका दवडीं न शोकें;
 तेणें विनाश न तुला समजे विवेकें.
 जीवाजि आणि मृति नामक दंपतीतें
 होईल सत्य अमरत्व अपत्य कीं तें ! ३

प्रकाशन-करमणूक,
 वर्ष १२, अंक ९, ऑगस्ट, १९०२.

पृथ्वीछंद.



किती दिवस ऐकतों प्रभुवरा ! तुम्ही येतसां,
 तसा सकळ हा असे जन कसा उतावीळसा;
 भवद्वदनदर्शनीं निशीदिनीं धरी लालसा
 चकोरगण चंद्रमा-चिरनिरीक्षणीं कीं जसा. १
 प्रसन्न मुख आज हें बघति सर्व ढोळेभरी,
 प्रमोदलहरी महा उठति तन्मनःसागरीं.
 अहो ! नृप तुम्हांपरी असति चार जे भूवरी,
 जनांस दिन कंठणें बघुनि त्यांस कैसे तरी. २
 न संप्रति उरे दुर्जे हृदयशातिचें साधन.
 तुम्हीच तरि काय तें सकल आमुचें हो धन.
 करो म्हणुनि शक्तिमान् प्रभु तुम्हां चिरंजीव तो !
 असेच सकल प्रजा-जनहि तत्पदीं याचितो. ३
 अलभ्य पदलाभ की खचित ह्या स्थला लाभला !
 भला स्मरणयोग्य हा सुदिन आजचा शोभला !
 अङ्गुलि चिरबंधुता उभयही कुलीं जागते,
 बघोनि मन भाबडें धरुनि आस आनंदतें ! ४
 करो प्रणय साम्य हा, सतत शुक्लचंद्रासवें,
 प्रकाशरविसें नटो चरित एकतावैभवं;
 समुच्चयचि मूर्तिमान् प्रबल शक्ति हें गाजतें
 महद्वचन जाणते विसरतील का आज तें ? ५
 जिनें गतशतद्वयीं भरतखंड आंदोळलें,
 असंख्य अरि पोळले, रुधिर-कर्दमीं लोळले;
 यशोध्वज उभारिले, अटकपार ते सारिले,
 स्वधर्म-जन तारिले, दुरित दुःखही वारिले. ६

* ही कविता कै० वा० श्री० सरकार अलीजाबहादर माधवराव शिंदे ह्यांचें
 आगमन बडोदें येथें झालें असतां त्या स्फूर्तिदायक प्रसंगास उद्देशून केली होती;
 व ती त्यावेळच्या सयाजीविजयाच्या जादा व चालू अंकांतूनही प्रसिद्ध करण्यांत
 आली होती.

अशी प्रबल शक्ति ती म्हणति जीस एकी जर्नी,
 सुवीरसुतहो ! भजा समजुनी कुलस्वामिनी !
 तुम्हांत मधुमाधवां-सम सधर्मताही वसो !
 असोनि नयजागृती जन तुम्हांवरी ना रुसो !
 “ सुसंगति सदा घडो, सुजनवाक्य कानीं पडो,
 कलंक मतिचा झडो, विषय सर्वथा नावडो ”
 मती जनहितीं जडो, खनि समृद्धिची सांपडो,
 गदारि न कधीं नडो, हरिपदीं रती आवडो !

७

८

प्रकाशन—सजायीविजय, करमणूक,

वर्ष १३, ८ ऑगस्ट १९०३.

श्रीयुवराजांचा प्रतिहारि.



हे श्रीमन् युवराज ! संप्रति तुम्हां श्रीशंकराच्या कृपें
 केला संसृतिचा प्रवेश उघडा श्रीमत्सयाजी नृपें;
 जावें ह्या भवरूप भव्य भवनीं आतां कुलस्त्री सर्वें,
 हा काव्यप्रतिहारि दाविल तुम्हां सारेंच कीं तें नवें !
 हा सोपान, जयास धर्म म्हणती, यावें चढोनी त्या,
 श्रद्धा, भक्ति, कराश्रयद्वयचि हें दोघांस रक्षावया;
 कर्म,—एक दुज्याहुनी वरगुणी—ह्या पायऱ्या त्याजला,
 मर्यादा—मखमालिचाच जडिला ज्यांनां रुजामा भला.
 चाला आपण त्यावरोनि, न तरी या पायऱ्या लागती,
 आहे कोमल त्यांत ही सहचरी आयास पावेल ती.
 ही येथें गुणवत्समागममिषें नानापरी दालनें,
 दोघांतें उपभोग्य योग्य असती त्यांतूनि विश्रामणें.
 हा येथें जनरोष—तोष दुसरा संगें फवारा असे,
 स्नानाचें जल उष्ण, शीत हितसें दुज्यांतुनी येतसे;

१

२

३

- लोकस्नेह सुगंधि तैल, तनुला लावा रुचे तें जरी,
साबू शानचि, पारदर्शक ! पहा, मालिन्ध हा संहरी. ४
- हा लोकादर दिव्य वेश तुमचा आहे, करा धारण;
घाला सद्गुण हें जवाहिर अहो ! मोलें असाधारण !
हें नम्रत्व जगांत उत्तम असे देशीच केशांजन,
सारासारविचारणा—फणि, करा ह्यांनीं शिरोमंडन. ५
- लोकांचें मत आरसा बिलवरी त्यांत स्वरूपें पहा,
तेथें आपण फार सुंदर दिसूं, ऐसे नटोनी रहा;
जे जे दुर्जन, दुर्गुणी समजुनी जोडेच ते वापरा,
नाना उच्चविचार निर्मल हवा, ती घेत दोघें फिरा. ६
- पक्षांनै तुमचीं न होत दुसरीं, जीं पुस्तकें चांगलीं,
तीं दोघेंहि यथेच्छ सेवन करा बैसोनि एके स्थळीं;
देणें घांस परस्परांस रुचले, घा ते तरी त्यांतुनी;
हीं आहेत कलामिषें शरबतें, ब्रह्मा शांत तीं प्राशुनी. ७
- जे दुःखार्त्त तदीय दुःख हरणें, घ्यावा निजाराम हा,
पंखा सज्जनधन्यवाद मग तो चाले स्वतंत्रें पहा !
जेणें होय निजप्रजाहित खरें युक्ति अशा योजणें,
जाणाव्या गुजगोष्टि ह्याच तुमच्या; दूजें वृथा जल्पणें. ८
- बाहेरील सुधारणा धरुनि ती आणा स्वराज्यामधीं,
साधावी युवराज ! योग्य मृगया ही धूर्ततेनें कधीं;
तेजी ये क्रयविक्रयास असल्या संस्थांस संस्थापिणें,
आहे केवळ हेंच सत्य तुमचें चेंडूफळी खेळणें. ९
- केव्हां आवडतें तुम्हांस करणें सारथ्य, ब्रह्मा सारथी;
ते कोठें परि ? राजकारण—रथीं, जेथें सयाजी रथी;
नेती जे अधिकारिरथ्य रथ तो पथ्यावरी त्यांप्रती
लावावेहि न वाक्प्रतोद, अथवा आणी अविश्वास ती. १०

दोचाकी जणु लोक-राज-हित ही गाडी, बसा तीवरी,
 तीतें चालविण्यांत जिंकुनि महा-राजांसं घ्या सत्त्वरी;
 नेमानें निज लक्ष्यभेद करणें, ही गोललीला करा,
 सायंभोजन नान्य भारतकथा, अत्यल्पही स्वीकरा. ११

विष्णुदीप सुनीतिचे झळकती त्यांच्या प्रकाशांतुनी,
 निष्ठारूप सुखासनीं प्रियजना-संगें सुखें बैसुनी,
 घेवोनी दुरबीन, मौज सहजीं तारागणाची पहा,
 ती दावील विशालविश्वजनिता कोणी असे देव हा. १२

त्याचें राज्य, तदीय वैभव अहो ! सत्ता, तशी संपदा,
 ही आहे अपुल्याहुनी किति किति मोठी बघा एकदा.
 श्रीकृष्णें विजयास दाखवुनि हें-हें विश्वरूप स्वयें,
 त्याचा सर्वहि गर्व शीघ्र हरिला; कांपे तदा तो भयें. १३

देवाचें भय मानसीं उपजतां ज्ञानास आरंभितें,
 ज्ञानारंभ सुकर्म मात्र घडवी सत्कर्म दे पुण्य तें;
 पुण्यें तेज चढे, अहो ! चळचळां तेजें रिपू कांपती,
 सर्वां कारण देवभीतिच असे, जाणोनि ठेवाच ती. १४

आहे सर्व समुन्नतीस समजा तारुण्य हें साधन,
 किंवा ये अमरत्वही मिळवितां त्यानें असें तें धन.
 आहे चंचल चंचलेसम परी त्या यौवनाची गति,
 तो साधोनि मुहूर्त, त्यांत मिळवा वाटेल ती उन्नति. १५

करो सकल शक्तिमान् प्रभु तुम्हां चिरंजीव तो !
 वधूस वितरो देहा वरगुणी चिरंजीव तो !
 सयाजि नृपतीस या अमित देउ सामंत तो !
 तदीय ' भगवा ध्वज ' स्थिर असो रवी होय तों ! १६

प्रकाशन—“ लग्नविधी व सोहळे”

स्वतंत्र पुस्तक; सयाजीविजयवृत्तपत्र.

१९०४.

१ बायसेकल. २ इच्छेत्सर्वत्र विजयं पुत्रादिच्छेत्पराजयम् । ३ बिलियर्ड-
 सूचा खेळ. ४ “ दशास्यां पुत्रानाधेहि पतिमेकादशं कृधि ” । श्रुतिः

एकी.

—:०:—

झालें वियुक्त जरि फोलहि तंडुलाचें
येती न अंकुर तयास कधींच साचे;
दुर्वाह्य भूधरशिला, परि चूर्ण होते
वाहे तदा कुसुमरेणुसमान वातें. १
होतां सुमिश्रित न रंग खरे खरे ते
सादृश्य दृश्य तनुचें न पटास येतें;
बेसूर होय सहजीं जरि एक तार
मर्मशरंजन तरी न करी सतार. २
राष्ट्रें बहु क्षितितलावरि मोठमोठीं
ज्यांच्या अमानुष अशा इतिहास—गोष्टी,
ते देव, तीं निरवधि प्रति देवराज्यें,
ह्यांनां स्वयेंच परदास्य अहो कसें ये ? ३
विश्वस्वरूप परमेश्वर जो तयाशीं
तादात्म्य ना तरि न सिद्धिहि साधकांसी.
गोष्टीत ह्या सकल इंगित काय आहे ?
सुज्ञा मना ! करुनि नीट विचार पाहे. ४

cf:—Union, Union ! Every body feels the need of union. The myriad forces are neutralizing each other. No resultant force ! Hundreds of millions of brains and hands drifting, who can tell whither ? Thousands of sects and classes, each trying to row the boat in the pet direction of their own sweet whim. No regular steering ! Such being the present plight of India, let the oars be where they are. See your positions. Shift not, but row in one direction. This kind of harmony, unity in diversity, ensures progress. Thus working at your posts, sing on and move on. The national interests demand it, and the interest of each unit as well.

—Swami Rama Tirtha.

वाटे मला म्हणति जीस जनांत एकी,
जी दिव्य वस्तु वसती करि मर्त्यलोकीं,
निःसार कार्य करितात तदीय योगें
साधे न जें प्रबल त्यांसहि तद्वियोगें. ५

निःसार ह्यांस तृण जें उपमान झालें,
त्यानें प्रमत्त करिही स्थळिचा न हाले;
येते तृणास इतुकी महती कशानें ?
रज्जूंत तें धरुनि ऐक्य वसे त्यानें. ६

होतां अभाव परि ऐक्य—महाबलाचा
येना कधींहि वरि अंकुर तंडुलाचा;
वाहे शिला दशदिशा सहर्जोचि वातें,
चित्रास कांतिहि तनूसम ते न येते. ७

एकीविणें रुचतसे न सतार कानां,
एकीविणें प्रबल राष्ट्र न राष्ट्र माना;
एकीविणें खचित सिद्धि न साधकांही,
एकीविणें खचित एकहि साध्य नाही. ८

हे देवि ! वस्तुमधि ज्या स्पृहणीय साचा
होतो विलास भुवनीं त्वदनुग्रहाचा,
दिव्य प्रभाव दिनरात्र तिच्यांत राहे,
ती वस्तु सत्य धरणीवरि धन्य आहे ! ९

हा हा ! परी भरतखंड—सुतांवरी गे
कां आज तूं रूसुनियां बसलीस सांगे !
झाले पहा तुजविणें किति दीन दीन !
येवो त्यांवरि तुझा करुणानदीन ! १०


आलिंगनें दृढ सगद्गद केधवां ते
होवोनि एक करितील परस्परांतें ?
गे ! सांग सांग दिन येइल काय माते !
ज्यातें बघोनि पर जाय दिगंतरातें. ११

प्रकाशन—करमणूक व

आर्योन्नतिमंडळाचें (गिरगांव, मुंबई.)

हस्तपत्रक; ऑक्टोबर १९०६.

जगन्नाथप्रार्थना.



- बलिष्ठ व्याधी हे सतत तनुला क्षीण करिती,
तसे नाना आधी अनुदिन मना जाळिति किती !
जगन्नाथा ! आतां गति तुजविना अन्य न मला,
दयाला ! याला दे अभय, चरणीं दीन नमला. ध्रुव० १
- सदा आयुष्याचे दिन जणु मणी ते गणुनियां
हंसे मृत्यू दाढा विचकुनिच नाचे थयथयां ! जगन्नाथा ! २
- विनाशी देहाचा सतत घडताहे क्षय पहा !
सदा खेदा पावे विषयविषलोभी मन महा. जगन्नाथा ! ३
- मनासंगें बुद्धी सतत रमते बाह्य विषयीं,
न ती अंतर्भागीं कर्धिहि भगवच्चिंतनमयी. जगन्नाथा ! ४
- स्थिरावेना किंचिच्चिंशिदिनिं ममायुष्य सरतें,
अपक्का कुंभांत स्थित जळ जसें नित्य झरतें; जगन्नाथा ! ५
- अहा ! विणुल्लेखे-सम नववयश्री चपळ ती
जशी वाढे तैशी अधिक जणु सिंहीच पळती; जगन्नाथा ! ६
- घडे आयापेक्षां व्यय अधिक माझा अविनया,
बली पड्वैरी ते यमनियम गेले गळुनियां. जगन्नाथा ! ७
- अकालीं कालानें जरि मम गळां फांस कसला,
तरी बोलायाही अवसर मिले यास कसला ! जगन्नाथा ! ८
- न केलें वाणीनें तप, तप न केलेंहि तनुनें,
असत्याच्या ठायीं रमुनि तप केलें नहिं मनें; जगन्नाथा ! ९
- पळे सैरावैरा मन निमिषही सौम्य नसतें,
तुजें विश्वव्यापी तरि न नयनां रूप दिसतें ! जगन्नाथा ! १०
- न जिह्वा केव्हांही मृदु मधुरसें भाषण करी;
परी तेजाबाची इतर हृदयीं धारच धरी ! जगन्नाथा ! ११
- सदा जेथें लाटा रजतम गुणांच्या उसळती,
अशा माझ्या चित्तीं गति कुठुनि सत्त्वास मिळती ! जगन्नाथा ! १२

चंद्रिका

सुखें सत्कर्मार्थें मिळति इह, जन्मान्तरिं तशीं,
कथा सत्कर्मार्थी करुं तरिहि सत्वाविण कशी ? जगन्नाथा ! १३
घडेना पूजाही न हि तव जपे नाम रसना,
करीना हें चित्त स्मरण तव लागोनि चरणां; जगन्नाथा ! १४
दयादातृत्वांनीं यजन नहि तें माहित कसें,
विवेक, ज्ञानाचें प्रमुख मज तें साधन नसे. जगन्नाथा ! १५
कशी ज्ञानप्राप्ती नसुनि पदरीं साधन तिचें ?
मला पाषाणाला पद कुठुनि मोक्षादि गतिचें ! जगन्नाथा ! १६
जडे सत्संगार्थें अचल तव भक्ती परिसर्तो,
स्वयंविद्वानाला मज परि न लाभे परिस तो; जगन्नाथा ! १७
स्वयें सत्संगाला विमुख जरि झालों तरि मला
मिळाया बोधाचा अनुभव सुधातुल्य कुठला ? जगन्नाथा ! १८
प्रभो ! सर्वां भूतांविषयीं मम दृष्टी सम नसे,
तिच्या वैषम्यानें मन विषयजालीं पडतसे; जगन्नाथा ! १९
कशी शांती यावी जरि न मम दृष्टींत समता ?
अभावीं शांतीच्या भयदचि भवाची विषमता. जगन्नाथा ! २०
समानांशीं मैत्री कधिं नच अनाथांवरि दया,
मनीं ये पुण्याचा नहि कधिंहि उल्हास उदया; जगन्नाथा ! २१
उपेक्षा पापाची कधिं न करितां त्यांत रमतों,
मिळे आनंदाचा रस मग मला का परम तो ? जगन्नाथा ! २२
असे नेत्रांदीतें अतिशय रती बाह्य विषयीं,
न होती तीं अंतर्मुख विषय सोडोनि समयीं; जगन्नाथा ! २३
उपेक्षेनें अंतर्मुख न धरिलें इंद्रियगणें,
सुखाची आशा ही तरि मग वृथा केविं करणें; जगन्नाथा ! २४
भवाच्या तापातें निववुं न गृहादि त्यजियलें,
तुझ्या मायेनें हा ! प्रियजनहि माझे हरियले ! जगन्नाथा ! २५
तुझी माया आतां अधिक करिते काय न कळे,
अशा चिंताप्रीनें मन सतत पोळे,—तळमळे ! जगन्नाथा ! २६

जरी राजेन्द्राचें विभव सगळे भोगहि तसे
मिळाले, ते सारे क्षणिक तरि नाहीत हितसे; जगन्नाथा ! २७
कधीं प्राणायामां करुनि विधिनें योग न करीं,
वियोगें योगाच्या स्थिर मन कसें होइल तरी ? जगन्नाथा ! २८
स्थिरावोनी ज्याचें मन निमिषही जाय न लया,
तया चक्रभ्रांती ! नहि लवहि शांती सुखमया. जगन्नाथा ! २९
कूपेनें ज्ञानातें गुरुवर मला देतिल अशी
न तस्सेवा केली जरि विदित तो मार्ग मजशी; जगन्नाथा ! ३०
जया स्नानें-पानेंकरुनि मन संशुद्ध बनतें,
अशा तीर्थादीतें कधिं मम घडेना गमन तें; जगन्नाथा ! ३१
न दिव्य ज्ञानाचा अविमल मनीं लेशहि शिरे,
जसा काल्या भिंगामधुनि नहि सूर्यांशु उतरे; जगन्नाथा ! ३२
परब्रह्मात्मा हो अवगतहि वेदांतमननें,
परी वेदांताला क्षम न मन हें साधनगणें;
जगन्नाथा ! आतां गति तुजविना अन्य न मला,
दयाला ! याला दे अभय चरणीं दीन नमला. ३३

ही प्रार्थना प्रभुपदास सदा नमोनी
केल्यास, हा भव विषासम ना गमोनी,
राहील शांत मनही परमात्मठायीं
भक्ती जडेल, लव संशय यांत नाही. ३४

प्रकाशन—मनोरंजन, १९०६.

अतिरेक.

—०—

करणे अहो ! मुलामा नामी बावनकशी सुवर्णाळा,
कमलास रंग देणें, अत्तर कीं फासणें गुलाबाला; १
मार्देव नवनीताला खळांत घोंदून आणणें, अथवा
ईद्रायुधांत मिळवूं जाणें शोधोनि रंग अन्य नवा; २

की काढवात लावुनि पाजळणें विश्वनेत्र सूर्याला,
हे सर्व दुर्घ्न्याचे अतिरेकचि पात्र मात्र निंदेला !

३

प्रकाशन—मनोरंजन,

वर्ष १२, अंक १० वा, एप्रिल १९०७.

कविसंदेश.



(१)

देवी सरस्वतीच्या प्रिय नंदनहो ! तुम्हां असो नमन.
हा देह दूर आहे तुमच्या संमेलनीं असोन मन.
प्रत्यक्ष तूमच्या हा समागमाच्या सुखास अंतरला,
हरला उपाय यद्यपि, याचा वाटे महा विषाद मला.
संसारांतिल कोडीं सोडवुनी युक्तिनें तुम्हीं आलां,
एकत्र पुण्यनगरीं—सरस्वतीच्याच मंदिरीं—झालां.
संमीलित विदुषांनीं खचित महाराष्ट्रदेश—भाषेला
न्यायास उज्जतीतें बहु दिन यत्न—प्रयत्नही केला.
आतां तिची समुन्नति व्हावी, करितां म्हणून आयास,
हेतु प्रशंसनीयचि अनुमोदन हें मदीय हो त्यास.
स्वीकृत कार्यामार्जी असणारीं संकटें निवाराया
योजालचि सहुपायां, सांगूं अस्पृज काय मी वायां ?
तरि जो चिटनीसांच्या विनंतिपत्रें मनास आठविला,
संदेश एक तो हा, विनयप्रेमासमेत पाठविला.
तो सावधान ऐकुनि होइल कांहीं विचार त्यावरती,
तरि मग आनंदाची भरती येइल मना अनावर ती.

१ हा संदेश पुणें येथें कै. वा. विष्णु मोरेश्वर महाजनि, एम्. ए. यांच्या अध्यक्षतेखाली मराठी लेखकांचें ३ रें वार्षिक संमेलन ता. १८ व १९ मे १९०७ रोजी भरलें, त्यावेळीं सभेंत वाचण्यासाठीं परिषदेच्या चिटनीसांकडे पाठविला होता.

(२)

अर्वाचीन कवींचा आदर नाही. नसो ! परी लोकीं
 त्यांच्याविषयीं संप्रति अनुकंपाही नसेच अवलोकीं !
 संभावना तयांची दुसरी ऐकूं न येतसे खास;
 परि गरलासम टीका, व्याजस्तुति, वा यथेष्ट उपहास !
 प्राचीन कवींपासुनि कोणी लागति पिढ्याच तोडाया
 अर्वाचीन कवींच्या, पिढ्या न वाटे उरेंच फोडाया !
 वर्तवितात भविष्यहि कोणी जोशी असें खुलाशाचें
 कीं, कवि सांप्रत कार्ली पूर्वींच्या सारखे न ढायाचे !
 अर्वाचीन कवींवरि साक्षर वर्गांतले अभिप्राय
 यापरि सांगुनि, वदतों तद्विषयीं मजसि वाटतें काय.

(३)

कवि, तत्त्वज्ञहि पंडित, कलानिधी, राजकारणी, वीर,
 धर्मज्ञ आणि योगी ह्यांचें हें भरतखंड माहेर.
 गुण भूमिचाच ह्या कीं, नरमणि हे तिजमधूनि निपजावे,
 त्यांनीं निज किरणांनीं अन्यांचे नयनसंघ दिपवावे.
 निर्मुनि कुसुमित वन तें, अमर जरी घातला न जन्माला,
 फुलवुनि रसाल, कोकिल न निर्मितां दोष ये विधात्याला.
 माझा समानधर्मा होइल निर्माण भूवरी कालें,
 सिद्धान्तवाक्य ऐसें कानीं भवभूतिचें न का आलें ?
 भासादि कवि पुरातन, ह्यांच्या कृतिचा धरोनि अभिमान,
 जन मम नव वस्तूचा बहुधा करितील आज अवमान;
 प्रारंभी ही शंका आली ज्या तरुण कालिदासाला,
 तोच महाकवि,—नोहे सर्व कवींचा शिरोमणी शाला.
 तोच पुरातन नूतन काव्यांविषयीं अपक्षपातानें
 काय अभिप्राय पहा लिहितो निज नाटकांत हातानें:—
 प्राचीन म्हणुनि जितुकें तितुकें नामी न सर्व मानावें,
 केवळ नवीन यास्तव न काव्य लोकांत निर्दिलें जावें.

अर्थात् परंपरेनें पूर्व कवींची धरोनियां कांस,
 एकसहा नव कविंचा न करावा केधवांहि उपहास.
 कविराज, राजयोगी, राजगुरु, हे स्व- 'दासबोधां'-त,
 " आतां आहेत, पुढें होणार, " कवी तयांस नमितात.
 झावरुनि सिद्ध होतें, स्वामींच्या मानसा विकार नसे,
 समकालीनहि भावी कविंविप्रयीं तन्मनांत मान वसे.
 " होणार " पदावरुनी स्वामींची निश्चयोक्ति समजावी.
 ' कवि होणें शक्य नसे ' आमक वचनें अशीं न बोलावीं.
 यत्काव्य-गायनानें सारा बंगाल आज हालविला,
 अर्वाचीनचि कवि तो मग कां पंक्तीतुनी न घालविला ?
 जरि वंगांत निपजला, न महाराष्ट्रांत काय निपजेल ?
 ' कवि होणें शक्य नसे ' अविचाराचेंच वाक्य साजेल.
 आशीर्वाद समर्थें दिला न तेथें कदा निराशा हो;
 तद्वचन सिद्ध, तैसा सिद्ध न होईल आमुचा टाहो.
 पाश्चात्य कल्पनांनीं नवकाव्या लागलें नवें वळण,
 मुरल्या न कल्पना त्या, गमेल नवकाव्य तोंवरी दळण.
 जेव्हांहि कल्पना त्या कविहृदयांमाजि पूर्ण पचतील,
 तेव्हां अधिक मनोहर नवीन रचना कवीहि रचतील,
 संप्रति भाषावृद्धी, होत असे नव्य-कल्पनापचन;
 ऐशा स्थितींत कविला कां बोलावें उगीच कटु वचन ?
 ज्या काव्यानें लोकीं तुडुंबुनी स्वाभिमान राहील,
 ज्या काव्यानें त्यांच्या देहीं देशाभिमान वाहील,
 ज्या काव्यानें द्वैतें जन-हृदयांतून शीघ्र ओसरती,
 ज्या काव्यानें येते ऐक्यरसाची तया महाभरती,
 ज्या काव्यानें मोठे मोठे प्रतिबंध तेहि फोडून
 ती संघशक्ति धो धो वाहे सीमा स्वकीय सोडून;
 ज्या काव्यानें उसळति त्या शक्तीचे तरंग मोठाले,
 देशोद्धार-सुधाकर मग आकर्षी तया उचित कालें.


ऐशी उदात्त, उज्ज्वल, काव्ये केवल अहो ! समाधीनें
 साध्य कवींना होती; परि नच ते प्रासल्यास आधीनें.
 कविचा आधी दुसरा अठराविश्यांशिवाय काय असे ?
 तो जन्मसिद्ध त्याचा ! कविताशक्ती जशी तयांत वसे.
 निरसन ह्या आधीचें राजाश्रय एकला करूं शकला;
 परि त्या समाश्रयाला कविजन हतदैव आजला मुकला !
 आतां, रचावया कवि बसेल केवलसमाधिची कविता,
 तोंवरि लोकाश्रय तरि आहे कांहो तयास वांचविता ?
 नुसती सहानुभूती नाही ! आश्रय कशास बोलावा ?
 टीका उपहासांनीं उलटा तस्पृष्टभाग सोलावा !
 काबाड कष्ट दिनभर करोनियां रुक्ष अन्न जेवावें,
 रात्रींहि जागुनी निज कवितांनीं देशबंधु सेवावे,
 आणि तयांचा विनिमय घ्यावा पूर्वोक्त बांधवांकरवीं;
 किति कठिण ही कसोटी ! तुमच्या हृदया न काय पाझरवी ?
 बोलाहो ! बोलाहो ! स्थिति ही अनुकंपनीय का नाही
 अवांचीन कवींची ? ऐकुनि सोडूं नकाच कानांहीं.
 संप्रति अवर्षणानें, तापानें, कोळपून जे गेले,
 त्या पारिजातकांवरि फुलतिल वर्षाक्रतूंत हो झेले !
 जांयां करूं नकाहो ! हिमकालीं खुंट हे प्रहारांनीं;
 लवतिल हेच वसंतीं द्राक्षांच्या गोड गोड भारांनीं !
 शैलेशैलीं माणिक, गजोगर्जीं जरि न जाहलें मोर्तीं,
 सर्वत्र साधु, चंदन नसले, तरि ते मुळीं न का होती ?
 ह्याच कवींतुनि कोणी प्रभुसत्तेनें लिहील हो कविता;
 काव्यासह विजयध्वज निज देशाचा दिगंत फडकविता.
 यास्तव सहानुभूती ठेवा, कांहीं करा अशी सोय,
 कीं कविची, माषेची, देशाचीही समुन्नती होय.

४८

प्रकाशन—तत्कालीन इंदुप्रकाश, व

‘ काव्यदोहन ’ नामक स्वतंत्र पुस्तकद्वारा.

राष्ट्रीय मंगल.



“ Men who their duties know,
But know their rights, and knowing, dare maintain;
Prevent the long-aimed blow,
And crush the tyrant, while they rend the chain;
These constitute a state;
And Sovereign Law, that with collected will
O'er thrones and globes elate,
Sits empress, crowning good, repressing ill.
Smit by her sacred frown,
The fiend Dissension like a vapour sinks;
And even the all—dazzling crown
Hides his faint rays, and at her bidding shrinks. ”

—*Sir William Jones.*

- | | |
|--|---|
| दिनकर दूती उषा उदेली, वदे निरोपाला,
भरतवर्ष हैं हर्षविण्याला मंगल दिन आला. | १ |
| पूर्वगिरीवरि उभी, वदे ती शुभ संदेशातें,
हळूहळू तम दूर करी जें झांकी देशातें; | २ |
| तम नोहे तें, मज वाटे कीं, पटल निराशेचें,
तिनें काढितां प्रसन्न झालें वदन तदाशेचें. | ३ |
| क्रमा-क्रमानें लहान मोठे तारे मावळती,
तशा व्युत्क्रमें भूवरि वस्तू थोर, सान, दिसती. | ४ |
| वाटे कीं, ते सारे तारे मावळुनी वरतीं
देशोद्धारक तारक नर या भूवरि अवतरती ! | ५ |
| कीं रविरूपी दीप लावुनी पूर्वपटामागें
प्रभु मायावी इंद्रजाल हा करावया लागे. | ६ |

काढुनि त्यानें ' तारामंडल ' चित्रफलक नेलें ; आतां ' भारतवर्षविभव ' हें इगोचर केलें.	७
क्षिमक्षिम अमृताऽभिषेक करुनी मेघावलि गेली, पहा तिनें वनदेवी केवीं मंगलमय केली !	८
बागबगीचे, कुरणें, शेतें माल, मळे हिरवे, हिरवें जंगल, मंगलमय हें भूमंडळ हिरवें !	९
हिरवा शालू पाच मण्यांचे अलंकार हिरवे, घालुनि वर्षालक्ष्मी जणु ही हर्षानें मिरवे.	१०
सतेज हिरवा प्रतिपलव, हा जलबिंदू डाळी, आनंदाश्रुच कीं हे वाटे वनदेवी गाळी.	११
हिरव्या हिरव्या गार गिरींच्या तटावरुनि खालीं स्थूल धबधबे धब धब पडती जाती पातालीं.	१२
अमित पल्वलें, तळीं भूतळीं जळें उचंबळती, झर झर निर्झर वाहति, ओढे वेगें खळखळती.	१३
दुथडी भरल्या धांवति धो धो नद्याहि नादानें, स्वमुखें रत्नाकरास देती जणु चुंबनदानें !	१४
रत्नाकरही आखातकरें तन्मुख कुरवाळी, उत्कंठित तीं कंठालिंगनि दिसती या काळीं.	१५
यापरि जिकडे तिकडे भूतल जलमय हें झालें, प्रसाद करुणाकर वरुणाचा बघुनि जीव धाले.	१६
कळंब फुलले, कुडेहि खुलले, चंपक हंसताती, स्मित करिती जणुं विस्मित होउनि नानाविध जाती.	१७
मुकुलित बकुली-मृदुगंधातें जिकुनि या काळीं, उन्मादानें परागधूली किति केतक गाळी !	१८
गुलाबास गुलबास सुवासें लाजवितो भासे, निजधर्मच्युत कुलीनासही भलता जन हांसे.	१९
लाल, धवल, वा सुनील कमलें कासारीं फुलती; धुंद मरंदें मंगल गुंगुनि भृंगसंघ झुलती.	२०

पुष्पवृष्टि ही भूवरि, परिमल गगनान्तरि भरिला,	
पारिजातकेँ सर्व फुलांचा गंधगर्व हरिला !	२१
अमरकार हे वसंतऋतुला 'पुष्पसमय' म्हणती,	
वर्षाकालें परि उपहासा नेली ती भणिते !	२२
दिगंगनेनें केशरचंदनलेपें लिपियलें,	
जणुं म्हणुनिच कीं गगनांगण हें स्वर्णवर्ण सजलें.	२३
किंवा स्वागत दिनराजाचें करण्या करितां हें	
देवेन्द्रानें छतचि जरीचें जणुं दिधलें आहे.	२४
शुद्ध दुधापरि अभ्यन्तरि ह्या किंवा कालवला	
विशुद्ध ऐशा प्रेमाचा हा रंग मला गमला.	२५
झळझळ झळके क्षितिजावरती रविच्या किरणांचा	
समूह, जैसा तुराच कीं तो सुरेन्द्र-मुकुटाचा !	२६
विशाल तेजोनिधी निघाला, उदयाला आला,	
ब्रह्मांडाचा करंड पिवळा मंगलमय झाला !	२७
पृथिवी मंगल, आपहि मंगल, मंगलरूप रवी,	
मंगल वायू वाहति, मंगल आकाशहि मिरवी.	२८
जल, हें ज्या ज्या आकाराचा आश्रय करिताहे,	
अविलंबानें तदाकार तें होउनियां राहे;	२९
बाष्प होउनी अवकाशाचा आश्रय तें करितें,	
आकाशाची निराकारता स्वयें तदा धरितें;	३०
यापरि जल तें भिन्नाऽकृति, वा निराऽकृती जैसें,	
जगदाऽकारहि निराऽकार वा मंगल हें तैसें.	३१
निजाश्रयाशीं एकरूप तें होउनि जरि भरलें,	
तरि मग मंगलनिधान तेंही मंगलसम, ठरलें.	३२
विश्वरूप तें असे कसें त्या मंगलधामाचें,	
हें कळताहे बहुनि जसें हें रूप निसर्गाचें;	३३
तसेंच मंगल राष्ट्राचेंही यथार्थ जाणाय़ा	
खुणा कोणत्या लागति सांगा मनांत बाणाय़ा.	३४

-

३

दुष्ट जनांचें नियमन करिते, सुजनां आदरिते,	
द्वैत जियेच्या दिव्य कटाक्षें धुक्यापरी गळतें,	४८
अधिराजाचा किरिट दिपवी सर्वहि जगताला,	
दिव्याक्षेनें तोही जीच्या मंदाबुनि लपला;	४९
असेल ऐसें राष्ट्र तेंच हो मंगल मानावें,	
गोड किती बडिवार तयाचे वानावे गावे !	५०
राष्ट्र जयांचें नसेल मंगल, ऐशा पुरुषांनीं,	
मंगलमूर्ती हीच धरावी राष्ट्राची ध्यानीं.	५१
स्वरूप अपुलें तिच्याच ऐसें त्यांनीं साधावें,	
कीटकभृंगान्यायें लोकीं मंगलमय व्हावें.	५२

प्रकाशन—मनोरंजन,

वर्ष १३ सप्टेंबर १९०७.

स्तोत्र.

—:~:—

हवन कां ? जप कां ? तप कासया ?	
करिसि सेवन तीर्थहि कां सया ?	
शिणसि कां तरि शास्त्रविलोकनें ?	
शरण जा प्रभुला तनुवाङ्मनं.	१
नरतनू अति दुर्लभ भूवरी,	
सुरहि वांछिति; जाणुनि हें तरी	
विषयलंपटता झणि सोडुनी	
शरण जा प्रभुला कर जोडुनी.	२
प्रिय सती, सुत, बंधु न बांधव,	
जनक वा जननीहि नसे तव;	

१. स्वतःला टोचणाऱ्या भृंगाच्या निदिध्यासानें किडा हा स्वयमेव भृंगरूप होतो. त्या न्यायानें.

कुणि न येइल यांतुनि संगती,
स्वदनुकर्म तुला मनुजा ! गती. ३

जग पहा भरलें चलागुणें,
चपळ तीं पळती धनयौवनें;
मग जना ! गजनाथविमोचना
शरण जा. न करीं निजवंचना. ४

विविध रोग जिच्यांतुनि राहती,
मल नवांहि पथांतुनि वाहती,
परवशा तनु भंगुर हीवरी
धरिं न लोभ जना ! भजना करीं. ५

प्रकाशन—मनोरंजन,
वर्ष १३, फेब्रुआरी १९०८.

युवराजवियोग.



ज्यानें युवराजाच्या शुभ गीतें गाइलीं सुलभाचीं
त्यानेंच का लिहावी अशुभ कथा तद्वियोग-विघ्नाची ?
परि हा सगळा आहे खेळ-विपर्यास-खास काळाचा.
विधिनेंच लेख लिहिला चुकतो तो केविं हो कपाळाचा !
पांच दिनांपरि झालीं पांचचि वर्षें तदीय लग्नातें,
तों भवबंध तयांनीं युवराजीचेंहि तोडिलें नातें.
भावी राज्यसुखाची नाहीं तिळमात्र ठेविली परवा,
परवां परलोकीं ते गेले, करितात लोक शोकरवा.
नवल न जनशोकाचें, प्रजाच कीं राजनिष्ठ ती आहे;
परि ही निसर्गदेवी उदास झाली ! न वातही वाहे.
काळानें कपटानें वाटे युवराजघात केल्यानें
दिनराज खिन्न झाला, मुख झांकी अभ्ररूप शेल्यानें.

मंद प्रभा तयाची नोहे, सारा विषाद हा पसरे;
 तरुवेली, नरनारी, दिसती पांडुर उदास एकसरे.
 राजपथी त्या कालीं असति उभे लजुनि हालचालींला;
 वाटे तटस्थ झाले दुर्दैवाची बघोनियां लीला.
 किलबिल न करिति पक्षी, सारा व्यवहार जाहला शांत;
 जनताशब्द निमाला, राजमहालांत होय आकांत !
 सूचवि कूच कराया स्वार शिपायांस दहनभूमिकडे;
 तों करुणगीत-वादन करी उराचे शतावधी तुकडे !
 शस्त्रे उलटीं धरिलीं, आदरिली मूकता शिपायांनीं,
 चालति मंदगतीनें स्वारांचे हय, पदाति पायांनीं.
 वाद्यसमूह सभोंतीं करुणरवे गाढ शोक विस्तारी;
 ये पालखींत मागुनि युवराजाची अखेरची स्वारी.
 जो युवराज गजावरि विलसे उदयाचलीं जसा इंदू,
 तो न उठाय निजला ! खेदाचा खवळला महासिंभू !
 हे राजचिन्हहो ! हा पाहुनि निस्तेज ह्यास दूषवितां ?
 जरि गादीवरि बसता, हाच तुम्हांला स्वयें विभूषविता !
 X प्रख्यात भोंसल्यांची तनया सौभाग्यमंडिता चिमणा,
 गुजराथराजलक्ष्मी, त्या देवीचाच बाळ हा चिमणा !
 जननीमुखचंद्राचें शोभे प्रतिबिंब याचहो वदनी !
 खग्रास हाय झालें ! न दिसेल श्रीसयाजिच्या सदनी !
 उन्मत्त, लीन, राजा, रंक, यमा ! शरण तो तुझ्या चरणां,
 मरणास पावतां तो जातो किति दीन होउनी सरणा !
 वेश अमंगल करुनि स्मशानयात्रेस थोर जन आले,
 युवराजाच्या मार्गे भासे कीं शोकपूर हा चाले !
 त्या पूरासरसा तो मृत्यूच्या नृत्यभूमिला गेला !
 गेला ! परतुनि येना, सयाजिनें मावितांहि हांकेला !
 न हयारोहण आतां न गजारोहणहि त्या चितावहना !
 क्रव्यादप्रिस्थापन झालें ! आरंभ हाय हो दहना !

X ही आर्या युवराजाच्या अतीव सुंदर चित्राखालीं घालण्यांत आली होती.


गर्जे तोफ धडाडा, कडकडती बंदुकांचिया रांगा,
 बधिर श्रवण जहाले, आले रोमांच तेधवां आंगा.
 वैधव्य-व्यसनानें नाडुनि पद्मावतीस भार्येला,
 गेलास राजपुत्रा ! करुनि पदाघात काय आर्येला !
 ध्वज नृपमनोरथाचा, भगवांझेंडाहि ' मांडवी ' वरला,
 पाडुनि फत्तेसिंहा ! पथ न तुवां हाय, हा बरा धरला !
 वणवा सुतशोकाचा तव जनकाच्या उरःस्थलीं भडके;
 क्रव्यादग्नि भयंकर तुझ्या चित्तेचाच हा जसा धडके.
 राग, द्वेष, तसे मद बहुपरिचे, कोणतीहि मोठाई,
 विरघळते, गळते गे, जळोनि जाते चिते ! तुझ्या ठायीं.
 दिसती तवप्रतापें दोष मृताचे हरोनि गुण तितुके;
 सोम्यास आंच मिळतां जळोनि मळ, कांति तेवढी झळके.
 सुखशीतल छत्र शिरीं राज्यधुरंधर सयाजिरायाचें
 असतां, युवराजांनीं विशेष तें काय हो करायाचें ?
 अश्वारोहणपटुता तथापि संपादिली असे यांनीं;
 कौतुक नृपास झालें अनेक वेळीं तदीय मृगयांनीं.
 दिधली प्रथम परीक्षा, केला अभ्यास आंगलदेशांत,
 भिन्नाचार-विचारहि ह्या देशीं पाहिले विदेशांत.
 नाना खात्यांतुनि ते शिकले जाऊनि काम सरकारी;
 अक्षर असें असे, कीं पाहुनि हो लेखकांस लाचारी.
 आर्यांगलपद्धतींचे नानापरि खेळ खेळती नामी;
 आटोपुनि खेळ परी गेले देऊनि दुःख परिणामी !
 कुठवरि खेद करावा आतां ? होणार गोष्ट ती झाली;
 नित्यानित्य विवेकें सुज्ञ नृपा ! धैर्य ठेव या कार्लीं.
 सांख्यन युवराजीचें सोडोनी धीर केविं करिशील ?
 धरणें संकट समयीं धैर्य, असें हेंच थोरजन-शील.
 पद्मावतीस मानीं दुसरे जणुकाय इंदिराराजे.
 सांभाळ बाळकातें प्रतापसिंहास. हेच युवराजे.

विश्वनियामक शक्ती फत्तेसिंहास उत्तमा गतिळा
देवो ! संप्रति याविण न सुचे हितवाद माझिया मतिळा. ३५

प्रकाशन—मनोरंजन,
ऑक्टोबर १९०८.

बडोदे, ता. १६. ९. ०८.

श्रीसोमनाथाच्या वास्तुपुरुषाचें दर्शन.*



“ सर्वे यस्य वशादगात्स्मृतिपथं कालाय तस्मै नमः ” ।

—भर्तृहरिः

गंभीर अंभोनिधि पश्चिमेचा
भासे निधी केवळ शांततेचा;
विस्तार, नीलद्युति ही तयाची
स्पर्धा जणो कीं करिती नभाची. १
अस्तोन्मुखाची रविची प्रभा, ही
नीलोदकीं त्या विलसोनि राही;
वाटे दिली शीतनिवारणाला
सिंधूस मित्रें पिवळी दुशाला. २
होता जरी सागर शांत भारी,
तत्रापि, तीराजवळील वारी

* काठेवाडांत प्रभासपाटण येथें श्रीसोरटीसोमनाथ हें अति पुरातन व इति-
हास-प्रसिद्ध देवालय आहे. तें पहावयास कवि गेला असतां, त्यास अकस्मात्
त्या उद्वस्त देवालयाच्या वास्तुपुरुषाचें दर्शन होऊन उभयतांत कांहीं प्रास्ताविक
भाषण झालें. अशा काव्यकल्पनेनें ‘ सोमनाथ ’ महाकाव्याचा आरंभ करण्यांत
आला होता. ह्या ‘ वास्तुदर्शन ’ नामें पहिल्या, व ‘ विभूतिवर्णन ’ नामें दुसऱ्या
सर्गाच्या मसुद्याचा कांहीं भाग रहींत आढळून आला! सबब, तो जिज्ञासु वाचकां-
साठीं येथें चिरस्थायी केला आहे.

श्रीसोमनाथाच्या वास्तुपुरुषाचें दर्शन

हेलावुनी स्थूल तरंग त्याचे प्रक्षालिती भाग सदा तटाचे.	३
जाती समुद्रामधि ओसरून सोत्कंठ ते येति किती फिरून. घो घो असा घोष तदीय चाले, अन्यध्वनी त्यांत विलीन झाले.	४
गंभीर ह्या संतत सिंधुनादै गांभीर्य नैसर्गिक जेथ नांदे, ऐशा प्रभासाभिध पत्तनांत होता स्वयंभू प्रभु सोमनाथ.	५
धर्मच्छलें नीच अहं-मदानें उच्छेदिलें त्यास महंमदानें; जाणोनि तें स्थान पहावयाची वृष्णा जहाली द्विगुणा मनाची.	६
सोत्कंठ मी शीघ्रगती निघालों, क्षेत्रास मित्रासमवेत आलों; सिंधूतटीं प्रांगणमध्यदेशीं पाहें तदा एक विशाल राशी.	७
कांहीं शिलांचीं शकलें अहो तीं त्या अंगणामाजि विकीर्ण होतीं; सायं प्रवातें घन भिन्न होतां तत्खंड जैसे पडती सभोंतां.	८
ते ते शिलाखंड तया स्थलींचे एके प्रसंगीं असतील साचे अंगें उपांगें शिवमंदिराचीं कीं भव्य गात्रें जणुं दिग्गजांचीं.	९
आपापुढ्या योग्य अशा स्थलांतें ते जोंवरी गाढ धरोनि होते,	

- शोभाच आणीत न तोंवरी ते
देती निजाधारहि मंदिरातें. १०
- आधार त्यांनांहि परंतु ज्याचा,
तो धर्म पावे क्षय आज साचा;
होवोनियां यास्तव वेगळाले
आधार खेदास्पद ते गळाले ! ११
- त्यांच्याकडे पाहुनि खिन्नतेन,
स्वर्गाकडे पाहुनि दीनतेन,
मी चाललों त्या मग मंदिरांत,
कीं कूर्म जैसा गिरिकंदरांत. १२
- जों पाहतों, तो न कुठें निवारा;
वाटेल तेथोनि शिरोनि वारा
वाटेल त्या त्या स्थळि संचरावा,
वाटेल तेथोनि निघोनि जावा. १३
- तो दीर्घ हंकार करीत येई,
सो सो असा नाद करीत जाई;
येथें जणों आगमनिर्गमांनीं
वायूच 'सोऽहं' जपतो निदानीं ! १४
- वायू न निश्वास शिवालयाचा
हा टाकितो वास्तुपुरुष साचा;
माझ्या मुखीं हें सहर्जीच आलें,
आश्चर्य तों काय पहा जहालें ! १५
- तेथें 'शिवोऽहं' सहसा निघाला,
हा नाद तैसा पडसाद झाला;
होतों कुठें, कोठुनि ये कळेना,
आम्हांविना मानव आढळेना. १६
- आयात-वात-ध्वनि होय जों 'हं'
तों हं-रवाशीं मिसळे 'शिवोऽहं';

श्रीसोमनाथाच्या वास्तुपुरुषार्चें दर्शन

त्याचा प्रतिध्वान उठे ' शिवोऽहं '
एवं ' शिवोऽहं ख ' हो ' शिवोऽहं. ' १७
आकर्ण-नेत्रावधि वेरझारा
जिज्ञासु घाली मन हें भरारा;
तों ये जरा हीच विभूति ज्याला,
वास्तू असा पावक तो निघाला. १८
त्याचें तनू नम्र धनूसमान,
मानेसवें ते शिर कंपमान,
पाहोनि, मानी जन बहावयाचा
दंडायमान स्वयमेव साचा ! १९
आधार दे वामकरें कटाला,
साहील आतां किति संकटांला ?
तो सव्य हस्तांतिल धैर्यदंड
टेंकी तरी हालतसे उदंड. २०
अंगावरी केश न राहियेला,
भंगावली झा पडल्या त्वचेला,
जीं दिव्य होतीं वसनें यशाचीं,
तीं जाहलीं जीर्ण विदीर्ण सार्चीं. २१
कालाख्य जो दर्पण वांक त्याला
दोन्हीकडेही जणु कोयत्याला;
त्या मार्जि हें मंदिर हाच वास्तु
हा हा ! किती दीसति भिन्न वस्तु ! २२
ऐश्वर्य गेलें, सरला प्रभाव,
भासे तरी दिव्य महानुभाव;
होवो स्वकीयोदय वाऽवसान
लोकीं महात्मा, रवि, हे समान. २३
अस्ताचलीं जें गुरु शुक्र यांचें
तें तेज त्याच्या नयनद्वयाचें;

तो वृद्ध कीं हंसचि मंद येतो ? योगी, कसा हंस म्हणूं नये तो ?	२४
दे भार दंडावरि दो करांहीं, राही उभा घेत उसंत कांहीं; माझ्याकडे तो वळवोनि मान साशंक पाही मग सावधान.	२५
तेव्हां प्रणामादिक सत्क्रिया ही कांहीं मला आठवलीच नाहीं. मी सिंधुसंगें पुतळा मिठाचा लागे द्रवायास तसाच साचा.	२६
स्वाभाविक प्रेम तयावरीचें जाणोनि ह्या कोमल अंतरींचें, आलें बघोनी नयनांस पाणी, हेलावला तो जरि दंडपाणी !	२७
क्षेमार्थ घाली वळसा भुजांचा, कीं भूतवात्सल्य-निबंधनाचा; त्यानें असें हें शिर हुंगियेलें, कीं प्राण तत्काल निरोधियेले !	२८
मी त्यास, तोही मजलाच पाही, पातें न हाले जरि बाष्प वाही; एवं प्रकारें मित काल तेथें आह्वांमधें शांत निशांत होतें.	२९
अन्योन्य जे प्रेमळ त्या जनांचा कालान्तरानें जरि दर्शनाचा आला महायोग, तरी तयांत ऐसेंच आधीं असतें प्रशांत.	३०
ही शांति—हें मौन—परी तयांचें राहे अहो तोंवरि मात्र साचें,	

आकंठ वृत्ती भरतां स्वभावें पावे न ती जोंवरि हेलकावे.	३१
जी चंद्रलेखा दिसते लहान, दे तीहि सिंधूस उचंबळोन; प्रच्छन्न वह्नी धुमसे भला तो फूत्कारयोगें भडकोनि जातो.	३२
उद्वेग माझा न मनांत माघे, तो सांयमानें उलटा दुणावे; तो शेवटीं स्वैर मुखास आला, संबोधनाकार असा निघाला:—	३३
हे ज्योतिर्लिंगांतिल आदिधामा ! हे रम्य सौराष्ट्रशिरोललामा ! हे जीर्ण धर्मांतिल जीर्ण चिह्ना ! हे भिन्नवर्णाश्रित तूं अभिन्ना !	३४
हे आर्यवीरांतिल वीर्यहेतो ! हे धर्मधीरांतिल धैर्यकेतो ! हे घोर संसारसमुद्रसेतो ! हे दुर्जनध्वंसक धूमकेतो !	३५
हे साधु—तापत्रयहारि मेघा ! हे भारताच्या सुकृता अमोघा ! हे मृत्युलोकीं सुरलोकभूता ! भूतार्थसंगा ! अथवाऽवभूता !	३६
हे आर्यभूतंदन-नंदनीया ! हे वंध्यवंद्यांसहि वंदनीया ! वंदोनि धूळी तव धूलिदास हा वंदिताहे तुझिया पदास.	३७
ही धूळि जे शैव महान् महान् प्राचीन मार्कंडमुनीसमान,	

त्यांच्या सुतीर्थासम पावलांनीं झाली असे पावन पावनांनीं.	३८
माझ्यापरी जे जड पापराशी नाशील ही तज्जनपातकांसी; धूलिप्रभावे जरी पाप जावें तूझ्या कृपे काय तरी न व्हावें ?	३९
हे सोमनाथाविण तूं अनाथा, माझा तुला नम्र विनम्र माथा. मृत्युंजयाच्या भवना ! तुला ही आली अशी दीन दशा कशाहीं ?	४०
एकोनि ऐशा मम भाषणातें तो बोलला वास्तुपुरुष मातें. घुमे तयाचा रव मंदिरांत पंचाननाचा जणु गव्हरांत.	४१
हे आर्यवंशीय सुता नवीना, कालार्णवाच्या रमणीय फेना, आली अशी जे कुदशा मला हे, हेतू तिला केवळ तोच आहे.	४२
जो काननांतील वसंतशोभा नाशोनि दे त्यास हिमें विशोभा, जो चंड मार्तंडकराभिघातें दे दैन्य विस्तीर्ण महानद्यांतें,	४३
जो इंद्रनीलासम अंबराही मालिन्य आणी मलिना घनांहीं, जो धूमकेतूसम चंड तारे टाकी झुगारोनि करप्रहारें,	४४
निस्तेज तेजोनिधिला कराया जो पाडितो त्यावरि भीम छाया,	

श्रीसोमनाथाच्या वास्तुपुरुषार्थे दर्शन

प्रत्यक्ष जो पूर्ण सुधानिधीला
लावी क्षयानें कृश व्हावयाला; ४५
क्रोधें जयांच्या रिपु भस्म व्हावे,
आज्ञा दिगंतास यदीय धांवे,
ऐसे महादुर्धर मंडलेश
जो जाहलाहे करिता अशेष, ४६
लंकापुरी, हस्तिन-राजधानी,
ती उज्जनी मंडित पंडितांनीं,
ह्यांची करी केवळ भूलधानी
जो आपुल्या घातक तांडवांनीं, ४७
वर्षें, मनू, वा युग तेवि कल्प,
न स्वल्पही आणुनियां विकल्प,
चावूनि जो चूर्ण करी तयांचें,
हेला रवंथें जणुं कीं तृणाचें; ४८
सारांश चक्रापरि विश्व सारें
जो राहिलाहे फिरवोनि बारे,
वस्तू म्हणोनी वश ज्यास नाहीं,
नाहींच ऐशी जगतांत कांहीं, ४९
त्या विश्वजित् विश्वभयंकराचे,
कालासुराचे अति कर्कशाचे
लागूनि आघात शतावधी ते,
मी पावलों यापरि दुर्दशेतें ! ५०
येथें तदीय सहसा स्वरभंग झाला,
आणि क्षणैक वदवे न पुढें तयाला;
ऐश्वर्य जाय विलया, स्मृति केववांही
जाई न, दुःख दिवल्याविणही न राही. ५१
(वास्तुदर्शन नामें सर्ग १ ला समाप्त.)

विभूतिवर्णन.



त्यानंतरी मी वदलों तयातें
 खेदासवें दावुनि विस्मयातें:—
 अशाहि कालास किती प्रयास
 हो लागले ही स्थिति द्यावयास ! ५२
 त्यालाहि जें दुर्जय फार व्हावें
 तें त्वद्बलैश्वर्य कसें असावें ?
 तुझ्या मुखानें इतिहास त्याचा
 गा ऐकवीं तो श्रवणीय-साचा. ५३
 सारस्वताच्या जरि मंथनांनीं
 तो काढिला शोधुनि शोधकांनीं,
 न संभवे तो तरि यासरीचा;
 जीवंत कीं हा तव अंतरींचा. ५४
 जें प्रक्षकाच्या निघतें मुखानें
 तें ऐकती कोण न कौतुकानें ?
 गतं न शोच्यं वचनानुसारें
 तूं शोक सोडीं, वद वृत्त सारें. ५५
 ज्ञानी, मनाचे बहु थोर, साधे,
 यांचें समाधान सुखेंचि साधे.
 तदन्वयें सान्स्वन होय त्याचें,
 वर्णीं असें वैभव तो भवाचें:— ५६
 अशेषसंहारकरा कराला
 कालास त्या कारण जो जहाला,
 ज्यानें हि झालें जग हें सनाथ
 मन्नाथ तो मंगल सोमनाथ, ५७
 विशिष्ट रूपास धरोनि जेव्हां
 येथें असे जागृत फार, तेव्हां

होतें महावैभव या स्थलाचें
श्रीशैल कैलास-समान साचें

५८

* * *

अप्रसिद्ध, सन १९०८-०९.

कारंजें.

—❀—

हैं अवलोकुनि कारंजें

गा हृदया रसिका रंजें ॥ ध्रु० ॥

रविप्रकाशा-माझारीं

याचें तेजोमय वारी

चमके, मुकेच गगनाचे

ध्याया थैथै जणु नाचे; हें. १

पडुनि चंद्रिका यास करी

धवल हिमाहुनि नवलपरी;

विलसति किति ह्या जलधारा

शुद्ध रुप्याच्या जणु तारा. हें. २

ह्या बिंदूंचे तों होती

गोल अमोल विमल मोती.

हंसोत अथवा जवाहिरे

मी तों म्हणतों यांस हिरे ! हें. ३

होतां जल पवनाकुल तें

फूलचि जणु डुलतें झुलतें.

न दिसो तमांत तारांनीं

उमगे मंजु तुषारांनीं. हें. ४

सततोत्साहें, आनंदें,

उडतें पडतें निज छंदें;

पढुनहि उंच उढायाला
 याला श्रम न कदा झाला. हैं. ५
 सुदिन-दुर्दिनीं उव्हासैं
 हांसे सम सुंदर भासे;
 खालीं वरती सतत गती,
 गती विराम तथा मग ती. हैं. ६
 शील करी जें तद् घटना,
 ना तें शक्यचि आकलना;
 शाश्वत अशाश्वती ज्याला,
 तीच शाश्वती मग त्याला. हैं. ७
 स्पृहावंत जरि निरंतरीं
 तरीहि निस्पृह निरंतरीं
 तमें तमोमय हैं असतें,
 तेजें तेजोमय दिसतें. हैं. ८
 अभिनव, सतत, जरी लहरी,
 उन्नत, चिंताजाल हरी;
 गुणगुणुनी गुणगण हे तूं
 तूहि असैं हो हा हेतू. हैं. ९

प्रकाशन—मनोरंजन व
 रसतरंगिणी, १९१०.

कुंजकूजन.

—*—

(दिंडी.)

कृष्णपक्षींचा चंद्र कलाहीन
 पश्चिमेच्या क्षितिजांत होय लीन,
 भागलेला जणुं जरठसा प्रवासी
 लागलाहे खालतीं बसायासी. १

दीर्घसूत्री ती रात्र चंद्रजाया
पूर्वगोलातें त्यजुनि निघे जाया;
उदयसंधी येतांच आळशातें
स्वयें तंद्रा सोडोनि जशी जाते. २

बाल-दिनकर तो उदयगिरिशिराला
प्रयासानें आरुढ जणों झाला;
मृदुल दुलईसम धवल धुकें त्यानें
निज कराहीं सारिलें आळसानें. ३

अरुण किरणें मंदोष्ण तयाचीं तीं
पडुनि आकाशीं लाल छटा देती;
प्रेमरंगें जणुं बाळरवि-चितारी
किरणकलमांनीं गगनपट चितारी. ४

सुखद त्याचें तें उष्ण पसरताहे,
तरिहि कमती हेमंतशीत नोहे;
असुनि अथोंष्मा जेविं लोभियाचें
दैन्य म्हणुनी कधिही न जावयाचें ! ५

अधुनि ठेवुनि निज गाल गालुशीतें
बिछान्यांतचि असतील आळशी ते;
अशा समर्थीं मधुमधुर ह्या रवानें
आळवितसे हा कोण गौरवानें ? ६

कुठुनि येते ही शब्दसुधा धारा ?
हिनें भरिला कीं निकट भाग सारा !
अहो ! बघताहें चकित लोचनाहीं,
उगम हीचा तरि दिसत मला नाहीं. ७

कोण तूं गा कोठील कवणियाचा ?
कुठें आहे तव वास वसायाचा ?
कुठें केला अभ्यास गायनाचा ?
कोण झाला गुरुराय तुज तयाचा ? ८

अससि कलरव कीं काय सतारीचा ?
 दिव्य सुस्वर कीं अमर-सुंदरीचा ?
 मूर्तिमंतचि कीं सामवेद साचा ?
 सांग मजला तें सांग सुधावाचा ? ९

जिच्यामार्जीं प्रतिबिंब तुझें राहे,
 वस्तु लोकीं कोणती अशी आहे ?
 सरसहृदयी मेघ तो स्वातिचाही
 तुझ्या सरिचा जर म्हणूं तरी नाही. १०

कर्णरूपी उघडिल्या शिंपल्यांत
 वचनाबद्द जे तुझे उतरतात,
 अमित सोज्वलसैं तयांचियें पाणी
 रुचिर मोत्यांसहि गौणताच आणी. ११

वेणुनादें माधवें मधुवनांत
 ब्रह्म बिंबवुनी प्रणयिजनमनांत,
 परमहर्षाचा परमलाभ त्यांतें
 करुनि दिवला, ऐकोनि ठाडकें तें. १२

परी त्याची अनुभूति मला नाही.
 न हो किंबहुना मना कल्पनाही.
 आजि तूझ्या परिसोनि गायनातें
 किमपि त्याचें अनुमान मला होतें. १३

कालसर्पाहुनि जे महा विखारी
 असे दुर्जन, त्यांनांहि जिंकणारी,
 चंद्रमणिसम रसिकांस झरविणारी,
 होय वाणी तव अमृतगर्वहारी. १४

पहा ! विस्मय चहुंकडे प्रसारीत,
 गाढ जिज्ञासा रसिकमनिं भरीत,
 उष्णसंगें अनुराग संचरीत,
 गिरा विचरे ही पवन-लळेरीत. १५

उदासांचें औदास्य-तम हरोनी,
निराशांचें नैराश्य निवारोनी,
व्यथितहृदयांची व्यथा शांतवोनी,
विलसते ते उल्हास उपजवोनी. १६

तरी, अद्भुतरस असा निर्मिणारा,
सरस मानस उचमळुनि आणणारा,
हेंच नंदनवन करुनि दाविणारा,
कोण अससी तूं दिव्य गुणागारा ? १७

गुच्छ जैसा काश्मीर-गुलाबाचा
हरित पर्णामधि गुप्त असे साचा,
तरी, परिमल चहुंकडे त्याचा तो
दरवळोनी रसिकांस मोहवीतो. १८

लपुनि कोठें तरि विहंगमा तैसा,
नादसंगम वितरोनि मधुर ऐसा,
गळ्या, मजला तूं वेड लावियेलें;
तरी सांगें त्वां गेह कुठें केलें. १९

असाधारण गुण असुनि असा अंगी,
कासया तूं बससी गूढ जार्गी ?
वसत असतां कीं नित्य विजनवासीं
येत आहे थोरवी गुणिजनांसी ? २०

दिव्य तेजोवल्यांत विचारांच्या
लीन होउनियां कवी, सुधावाचा
वदे नैसर्गिक काव्य, तसा तूंही
गासि गायन हें विस्मयप्रवाही. २१

काव्य तूझें ज्यांतोनि उगम पावे,
विषय लोकीं ते कोणते असावे ?
लोल सलिलें, कोणतीं उपवनें तीं ?
माळ किंवा कोणत्या शैलपंक्ती ? २२

रम्य देखावे नभोमंडलाचे ?
 प्रेम किंवा तूझिया प्रिय जनाचें ?
 अपरिचय कीं संसारविपत्तींचा
 उगम आहे ह्या काव्यनिर्झरीचा ? २३

अगा गंधर्वा ! अगा विहगराया !
 चित्तचातक हा आत्मवश कराया
 तुझ्या हृदयीं कोणते तरि विचार
 असति हृदयंगम जेहि काव्यसार ? २४

ठाउका जो आनंद तव मनाला,
 लेश त्याचा देशील काय याला ?
 शिकवि शिकवी तव शब्दमोहिनी ते
 ह्याहि जिऱ्हेतें सहजकर्कशेतें. २५

अरे इतक्यांतचि मौन असें कां हें
 तुवां धरिलें ? हें उचित तुला नोहे.
 असुनि कवि मी तुज करित विनंती ही
 अविनयें कां अवमानितोस तीही ? २६

होय तूझा व्यवसाय-बंधु गा मी,
 सतनुवाऱ्यान मी रसिकजन-लगार्मी;
 बघुनि तूझा गुण दिव्य, निरभिमानी
 करी विनती, ती सुजनपणें मार्नी. २७

गुणविहीना गुणमणी गमति कांचा,
 गुणी हेवा करितात गुणिजनांचा;
 परी गुणवान् गुणिजनांचा चहाता
 विरल विरलचि तो सरल जन पहातां. २८

लक्ष पक्षी लक्षिले आजवेरी
 रंगरूपें शब्देंहि मनोहारी;
 परी करणारा यापरी बहारी
 नाहिं नाहीं कुणि कुंजवनविहारी. २९

अगा गांधर्वा ! तरी लतागारीं
छेडिं छेडिं तूं फिरनि रागदारी;
तिच्या श्रवणाचा, तुझ्या दर्शनाचा
लाभ झाल्याविण मी न हलायाचा. ३०

हाच वाङ्मय हृदयांत साठवीन,
काव्यरूपे रसिकांस पाठवीन;
तरी, तव ते बहुमोल बोल बोल !
देहं दर्शन दृष्टीस या विलोल. ३१

अहो, परि हा भ्रम काय मला झाला !
प्रार्थिताहें मी काय हें कुणाला ?
वनेचर जो स्वातंत्र्यसुधास्वादी,
कासया तो साहील मम उपाधी ? ३२
काय म्हणुनी शिकवील मला हो तो ?
आणि शिकवोनी काय कवी होतो ?
कदा नोहे ! रससिद्ध कवी जो कीं
स्वयंभू तो अवतरत असे लोकीं. ३३

स्वयं काव्यस्फूर्तिस पावणारा,
स्वयं नादब्रह्मांत गुंगणारा,
शब्दसृष्टीचा चतुर विधाता तो
जगन्मोहन या खगापरी गातो. ३४

कुठें वाणी या कुंजकूजनाची !
कुठें माझी वैखरी खरतराची !
कुठें निर्मल जीवंत झरा तीचा !
कुठें कर्दम मत्काव्यपल्वलींचा ! ३५

कुठें त्याचें निश्चित अंतरंग !
कुठें माझे दुर्मनो-मनोभंग !
कुठें त्याचा स्वातंत्र्यवनविहार !
कुठें जीवित परतंत्र हें असार ! ३६

निराशेनें जाहलों उदासीन,
कवित्वाचा मद होय मनीं लीन;
गमे सारें जग जीर्णवन मला हें,
ज्यांत एकचि मी जीव वृथा आहे ! ३७

अहो, इतुक्यामधि काय नवल झालें
प्रेम-बिंबचि कीं भानुचें-उदेलें !
आणि तेणें निमिषांत उपवनाला,
नव्हे, आलें चैतन्य या जगाला ! ३८

हृदयरूपी जो प्रेमकोश, त्यातें
व्यक्त करुनी जणुं सर्व सहृदयांतें,
जडांलाही चैतन्य द्यावयाला,
कुंजकूजन लागला गावयाला. ३९

जसा त्याचा रव कर्णमनोहारी,
तसा होई प्रतिरवहि सभोंवारीं;
जणों उपवनही कुंजकूजनाचे
असुनि नादब्रह्मांत लीन नाचे. ४०

धन्य अससी तूं कुंजकूजना गा !
गाइं गाईं निज गान महाभागा !
तुझ्या गानें होईल खलभुजंग
वशाहि तरि तो मग कां न रमारंग ! ४१

पंचमांतिल आलाप कोकिलांचे,
नादसंयोगहि तंतुवादनांचे;
काव्यमकरंदहि महाकविजनांचे,
वृथा येथें जाहले वृथा साचे ! ४२

परमसीमा ही दिव्य माधुरीची
मनुजवाणीनें कधि न कळायाची;
स्वाद हीचा रसिकांस जरी ब्हावा,
तरी त्यांनीं रव हाच आयकावा. ४३

वसंततिलका.

जें जें निसर्गरमणीय म्हणोनि कांहीं,
निर्माण होउनि जर्गी विलसोनि राही,
सौंदर्य तें नयनगोचर होय साचें,
अज्ञेयशा भुवनसुंदर ईश्वराचें. ४४

विश्वास ठेवुनि मनांत असा विवेकें,
विश्वास जे निरखिती प्रणयातिरेकें,
तद्वैभवीं असति लीनहि कौतुकानें,
स्यांनांच ही कृति समर्पण आदरानें. ४५

प्रकाशन—१ मनोरंजन. २ काव्यरत्नावली १९०४.
३ रसतरंगिणी १९१०.

तारातरंग.



“ Ye many twinkling stars who yet do hold
Your brilliant places in the sable vault
Of Night's dominions !—Planets, and
central orbs

Of other systems; * * to you I raise
My lowly orisons; ” &c. &c.

—*Kirke White.*

सग्विणी.

माझिया नेत्रहो ! हा पहा कीं पहा !
श्रीनिशेचा महा-राष्ट्रसंसार हा !
केवढा थोर हा, आणि भव्याकृति !
ईश्वराची किती ही अगम्या कृति !

कृष्णरात्रीचिया कृष्णपीठावरी,
कृष्ण आकाश हें कृष्ण छत्रापरी;
त्यांत कोठ्यावधी तारकांचे हिरे
ळाविले, ज्यामधीं दिव्य तेज स्फुरे. २

कृष्ण तें जीतुकें, शुभ्र हे तीतुके,
स्थूल तें जीतुकें, सूक्ष्म हे तीतुके;
अंबरें तारका शोभती सुंदर,
तारकांही दिसे शोभिवंतांबर. ३

ज्यामधीं शांतसा कांतिचा संग्रह
दीसताहे, असे हे अनेक ग्रह;
अन्यतारावली-केंद्र ह्या तारका,
स्वप्रकाशें कशाहो मनोहारका ! ४

चंड मार्तंडशा त्या प्रचंडा, तरी
भासती अल्पशा काजव्यांच्या परी !
बाह्यरूपास ह्या पाहुनी लोचनीं
चस्तुचें वास्तव ज्ञान नोहे मनीं. ५

हे असंख्यातशा तारकावृंदहो !
काय हीं आमुचीं लोचनें अल्प हो !
वृंद हे तूमचे पाहतां पाहतां,
होतसे त्यांजला भ्रांति कीं तत्त्वतां. ६

नीच धूर्लीतले जंतु जे मानवी,
त्यांस कैशी कळे तूमची थोरवी ?
ही असंख्यातता, ही अमर्यादता,
दिव्यता, भव्यता, नेणवे तत्त्वतां. ७

ज्ञान हें तूमचें व्हावया व्यक्तसें
ज्ञानवंतापरी बुद्धि आम्हां नसे;
ती महा नीचशा तर्कटें गंजली,
क्षुद्र जात्या असे मंद तैशी भली. ८

नम्रभावे तुम्हां वंदुनी प्रार्थुनी,
तूमच्या प्रेक्षणे नेत्र हे तर्पुनी,
योजितो कल्पना मी तिथें संप्रति,
द्याष्टिचीही जिथें कुंठताहे गति. ९

उंच उंच स्थलीं,—फार उंच स्थलीं,
ती भरारी पहा ! मारुनी चालली;
शैल तों लंघिले, वातही लंघिले,
तारकासंघही सर्व उलंघिले. १०

ये अतां ती तथा पुण्यलोकाप्रति,
तत्त्ववेत्ते परं—धाम ज्या बोलती.
ज्यास निर्वाण वा बोलती सन्मुनी,
उन्मनी पावती ज्याचिया चिंतनीं. ११

निर्मिला हा जगद् व्यूह ज्या नायकें
तेवि विश्वें अशीं कोटिशः मायिकें,
तो विराजे तिथें दिव्य सिंहासनीं,
विश्वकर्मा समाप्ती महा लावुनी. १२

सर्व तारांगणांतूनि देवांगना
दिव्य वीणांवरी बैसल्या गायना;
रम्य गंभीरसे तंतु ते वाजती,
भैरवीचे ध्वनी अंबरीं गुंगती. १३

आलवीती किती हो जगत् कारणा !
वानिती अप्सरा त्याचिया त्या गुणां.
वाङ्मनातीत त्या निस्तुला ईश्वरा
पूर्ण वर्णू म्हणे कोणती हो गिरा ! १४

गा विभो ! आमुचा नाथ तूं एकला,
सर्व सामर्थ्यवान् सर्वसाक्षी भला;
तूंच सर्वोत्तमा ! थोर सर्वाह्वनी,
वैभवातें तुझ्या दीपलों पाहुनी ! १५

गूढ लीला तुझी मूढशा बालकां जाणवेना अम्हां गा जगत्-चालका ! गोल एकैक हा अद्भुतांचा निघी ! झा परी निर्मिले गोल कोठ्यावधी !	१६
काय ही कल्पना ! काय कौशल्य हें ! काय औदार्य हें ! काय गांभीर्य हें ! झाच तर्कामधीं गर्क झाली मती; हे अगम्या ! असो तूजलागीं नती !	१७
झापरी चालतां गान देवांगनीं नाद विस्तारला तो दिगंतांतुनी; जाय एका ग्रहाहूनि दूज्या ग्रहीं, येरिती संचरे तो ग्रहोपग्रहीं.	१८
दूर दूरांतरीं च्याहि तारांतुनी नादसंयोग तो राहिला गुंगुनी. शेवटीं व्यापला सर्व दिव्यांगणीं, लीन तेणें जगत् श्रीजगज्जीवनीं.	१९
नादसंयोग तो स्वर्गलोकांतला कर्णरंध्रीं गमे माझिया पातला. सेवुनीयां सुधातुल्य तन्माधुरी अंतरात्मा अहो ! नृत्य माझा करी.	२०
झापुढें लोक हा व्यर्थ निःसारसा दग्ध चित्तानलें भासताहे जसा ! सौख्य होणार जें स्वर्ग लोकीं मना होय त्याची इथें अल्पशी कल्पना.	२१
मानवांचें जिणें मानवी श्रेष्ठता कः पदार्थांपरी येथ झाली अतां ! झा प्रचंडप्रभा-नोल-संख्येपुढें सार्वभौमासही दैन्य ये रोकडें !	२२

हे परंज्योति ! हे सर्वसामर्थ्यवान् !
वस्तुमात्रांत जो तूं सदा दृश्यमान्,
आदिहेतूहि जो भीमकर्मास या,
ये प्रभो ! त्या तुला काय माझी दया ? २३

सर्पटे भूतलीं दीन जंतूच हा.
एकदाही तया तूं दयाळा पहा !
गा पहाशील का ? कां न तूं पाहसी ?
सार्थ संज्ञा तुला ' सर्वसाक्षी ' अशी. २४

भूतवात्सल्य जें तूंत देवा ! वसे,
ह्या नभासारिखें तेंहि निःसीमसें;
जेविं निःसीमसें, तेविं निःसंगसें,
राव कीं रंक, हा भेद त्यातें नसे. २५

तत्कृपालेशही हे कृपासागरा !
स्वेच्छया अर्पिंसी तूंच ह्या पामरा.
तत्प्रसादप्रभा लाभलीयावरी
दैववान् कीटहि काय मौजा करी ! २६

अहो ! तत्त्वे सारीं असति किति हीं उन्नत तरी !
तयांसंगें जातां मन उडुनि उत्कर्षशिखरीं,
अहंभावाचें तें घनपटल त्याचें वितळतें,
द्युति-ज्ञानार्काची मग सतत त्यातें उजळते. २७

कळे नित्यानित्य त्वरित मद जावोनि विलया,
भयानें ईशाच्या मन धरितसे तें सुविनया,
नया उल्लंघाया कधिं नच धजे कीं उपरमे
रमेशाच्या पार्यीं, भवविभव त्यातें भ्रम गमे. २८

वृथा संसारींच्या मृग सलिलशा सौख्यलहरी !
वृथा शृंगारांनीं तनु सजविणें ही वरिवरी !
वृथा सन्मानाचा प्रसर, सगळे संभ्रम वृथा !
महत्वाकांक्षाही क्षणिक इहलोकांतिल वृथा ! २९

कळे हें सारेंही तरि जडमती मी किति पहा !
 रचाया काव्यातें जडित बसलों शब्दनिवहा;
 सुखें निद्रा घेतां सकळ जन, मी काय शिणतों !
 अहा ! विश्रांती जी हितकर फुका तीस मुक्तों ! ३०

कृती माझी सारी सरसरमणीया उतरुनी
 मला संतोषानें वरिल कविकीर्ती बुधजर्नी;
 अशा आशापाशामधिं अडकुनी मी तडफडे,
 यशःप्राप्ती ? तों ती विधिवश; घडे, वा नहि घडे ! ३१

असे गंजीफांचे धडधडित वाडे वसवितां,
 दंवांच्या बिंदूंचे नवलपरिचे हार करितां,
 दिगंतीं धांवोनी रजनिकर—चेंडू कवळितां,
 मनातें, देहातें, घडति परिताप श्रम वृथा ! ३२

अनाद्यंता ईशा ! बहु बहकतों मोहतिमिरीं,
 मला सन्मार्गातें करुनि करुणा ने झडकरीं;
 मिळे शांती जेणें क्षितिस असतां आमरण ती,
 परंधामीं नामी तव निकट अक्षय्य वसती. ३३

कितीहो तृष्णा ह्या विफल मरणाधीन मनुजां !
 किती दीर्घोद्योग, प्रबलतर आशा तदनुजा !
 परी सारीं मिथ्या ! शिव शिव ! अहो मोहमय तीं
 ठकाचीं कालाचीं अघटित भुतें की भुलविती ! ३४

प्रकाशन—कुसुमगुच्छ, रसतरंगिणी.

बडोदें. ता. ९-९- ई. सन. १९१०.

कालार्णव.

—❀—

तव ठाव कळे न विराटा !

वर्षें ह्या तुझिया लाटा. सागरा !

१

— ११४ —

हैं गहन शोकजल सारें	
अश्रूंच्या लवणें खारें. सागरा !	२
ये तुला ओहटी, भरती,	
मर्यादा नहि तुज परती ! सागरा !	३
तूं नश्वरतेचीं तीरें	
व्यापिसी स्वैर निज नीरें. सागरा !	४
जरि विटसी कवळ गिळाया,	
तरि गर्जसि अधिक मिळाया ! सागरा !	५
नहि भूतदया—लव जेथें,	
अवशेष ओकिसी तेथें ! सागरा !	६
ठकविसी शांत असतांना,	
क्षोभलिया प्रलय जनांना ! सागरा !	७
तुजवरुनि तरुनि जाणारा	
मग कोण असेल अपारा ! सागरा !	८

प्रकाशन—मनोरंजन,
पुस्तक १५ वें एप्रिल. १९१०.

कवितारति.

—:०:—

अये कविमनोभवे, सहजसंभवे, स्वामिनी,	
सुवर्णमयदेहिनी, नवरसात्मके, भामिनी,	
प्रसादमयजीविते, अनुविचार-संचारिणी,	
चमत्कृतिविलासिनी, रसिक-सन्मनोहारिणी.	१
यदा भगवती गिरा परम मंजु वीणागुणां	
स्वयें चलन देउनी करितसे तवाऽवाहना,	
यदा मधुर साम तो म्हणति सर्व गंधर्व ते,	
मनोहर सुरांगनावलय तें यदा नाचतें.	२

अशेष तव वैभवे करुनि वेदपारायणा
 यदा स्तवितसे विधी किमपि आदिनारायणा,
 यदा स्वरतरंग हे मिलुनि एकमेकांमधीं
 प्रसार बहु पावतो तव अनन्य नादांबुधी, ३
 यदाहि कविते ! तुझी परम माधुरी यापरी
 उच्चंबलुनि राहते सकल देवलोकान्तरीं,
 तदा त्यजुनि आपुली सहजयोगनिद्रा हरी
 प्रसन्न नयनीं सुरांवरि सुधाभिषेका करी. ४
 अगम्य तनुवाङ्मनाप्रति असे जगन्नायक,
 असा निगम गाति ते सुरपुरींतले गायक;
 तथापि कविते ! प्रभू वशहि कीर्तने जाहला,
 न कीर्तन तुझ्याविणें, म्हणुनि साध्य तो तूजला. ५
 तुझी पडुनि मोहनी अवतरेहि साकार तो,
 स्वदासजन तारितो, खल अशेष संहारितो;
 अये सकळही भये चळचळां जया कांपती
 करी वश अशा शिवा तुजमुखेंच लंकापती. ६
 न मोहबल चालतें लवहि ज्या त्रिमूर्तीवरी,
 वशीकरण त्यांजला करिसि तूं जरी यापरी,
 तरी मग अम्हां जनांप्रति अनेक मोहाकुलां
 तुवां स्ववश केलिया नवल काय ? सांगे मला. ७
 प्रसाद घडतां तुझा सहज नाभिमूलांतुनी
 अनन्य लहरी उठे, तनुसि टाकि ते व्यापुनी;
 तिच्या प्रसरणासवें सकल देह हेलावतो,
 क्षणैक चपलौघ कीं जणुं शिरांतुनी धांवतो. ८
 मुखांमधुनि एकदां गदगदा तदा ये ध्वनी,
 स्वयें उच्चमळोनि ये हृदय, नीर ये लोचनीं;

(१) ज्या वेळेस प्रतिभावान् कवीला काव्यस्फूर्ति होते, त्या वेळेस त्याला होणाऱ्या संवेदनांचें हें वर्णन आहे.

- न काव्यविषयाविना इतर भानही राहतें,
रसात्मक पदावली मग मनोहरा वाहते. ९
- करोत करणार ते किमपि जल्पना यावरी,
रसज्ञ कविबंधु तो अनुभवील हें अंतरीं;
परंतु अनुभूति ही मजसि तीन वर्षें नसे,
अहा ! प्रियजनावरी प्रियजनें रुसावें कसें ? १०
- तुझ्यास्तव उपेक्षिल्या बहुविधा सुविद्या कला,
तुझ्यास्तव न तीं पदें, उपपदें, मिळालीं मला;
तुझ्यास्तव हुजूरचा जरि गुलाम झालों स्वतां,
तुझ्यास्तवचि गांजलों तरि निबंधनातें अतां. ११
- तुझ्यास्तव न लोभतां विभवमार्ग मी टाळले,
तुझ्यास्तव सखे ! मला स्वजन तेहि कंटाळले;
तुझ्यास्तवचि हेलना मम गुहावधानीं घडे,
तुझ्यास्तव जनाहुनी विजन हा मला आवडे. १२
- तुझ्यास्तव तुझ्यापरी मृदुल देहिनी गेहिनी
अनेक समयीं दिली ढकलुनी, अये मोहिनी !
तुझ्यास्तव जुमानिलें नहि सुबंधु नारायणा,
सदा न सदुपासिलें किमपि सूर्यनारायणा. १३
- निशा दशदिशांसही गवसणी यदा घालिते,
सुषुप्ति निज मोहनी स्थिरचरांवरी टाकिते,
प्रशांत समयीं अशा भ्रमसि जेथ लीलावती,
अतंद्रितचि तेथ हा अनुसरे तुझा सोबती. १४
- मुठींत नवतीमिषें कनकवाळुका वाळिली,
परंतु तुजसंगतीं रमुनि तीहि म्यां गाळिली;
अशाहि अहितामुलें मन न भंगलें, रंगलें
सदा तव समागमीं गमलें जंगलें मंगलें. १५
- शरीरसुख सोडुनी, विभवपाश ते तोडुनी,
निजास मन मोडुनी, अहित सर्वथा जोडुनी,

- तुझ्या प्रणयबंधनीं सतत गुंतुनी जो बसे,
रुसोनि कवितासखी ! विमुख त्यास व्हावें कसें ? १६
- तुझें स्मरण होतसे मजसि राहुनी राहुनी,
उदास मन जाहलें विरह साहुनी साहुनी;
तुझें श्रवण मी करीं, मनन, घेतला ध्यास ना !
त्वदन्य हृदयेश्वरी ! मम जिवास ना वासना. १७
- किती दिवस आणखी तळमळं तुझ्या कारणें ?
वियोगविष पाजुनी उचित कां मला मारणें ?
नको, करं नको असें, सकल संग मी त्यागितों,
प्रसन्न परि हो मला, वर अनन्य हा मागतों. १८
- तुझा प्रणयभानु हा प्रखर या क्षणीं जाहला,
मनोधन तयामुळें सरसरां स्रवूं लागला,
सतेज रसबिंदु ते हृदयशुक्तिनें झेलले,
जिवा म्हणुनि धीवरें मज दिलीं सुमुक्ताफळें. १९
- फिरे कलमवज्र हें वचनमौक्तिकांच्या वरी,
ममायुगुण गोंवुनी बनवितों तयांच्या सरी;
अशा सरस घालितों तुजसि मी सरीच्या सरी,
प्रसाद परि सुंदरी ! मजवरी करीं गे करीं. २०
- अहा ! भ्रम—परंतु हा भ्रम अगाध—कांहो मला ?
न पूर्व-कवि, तत्कृती, स्मरति कां मला सोज्ज्वला ?
तया कृतिमिषें पहा किति अलंकृतींनीं भलें
सुरम्य कवितावपू नखाशिखान्त हें शोभलें. २१
- कचांवरि तिच्या पहा कविवरेण्य मुक्तेश्वरें
किती वचनमौक्तिकें रुचिर गुंफिलीं हीं बरें !
अमें—प्रणयसंभ्रमें मणिललाम हा मानुनी
समर्थकृत बोध ती निज शिरास घे बांधुनी. २२
- प्रसिद्ध रघुनाथ ह्या रसिक पंडितानें तिला
नवादिरस घोंटुनी तिलक लाल हा लाविला.

- सुनील कमलप्रभा, अलिविलास हीं वामनें
दिल्ली नयनमंडनें रचुनि कृष्णलीलांजनें. २३
- श्रुतीमधुनि घातलीं परमदिव्य देवद्वयें^१
स्वकाव्य-मणिमंडनें, झळकती किती तीं स्वयें !
नथ ग्रथुनि घालितां वचनमौक्तिकें श्रीधरें
किती सरल नासिका विलसते मुखश्री बरें ! २४
- स्वकीय परमामृतें-नहि परंतु-मंद स्मितें
मुकुंद कवि भूषवी विशद कुंदसे दंत ते;
सुवर्णमणि, पोतही मधुनि कृष्णभक्तीमिषें
गळेसरचि बांधिले अढळ एकनाथें कसे ? २५
- विराजति गळ्यांत ह्या किति अभंगचंद्रावली
जयांतुनि तुका-यशोधवल चंद्रिका फांकली.
न संतचरितें महीपति हिला भरी कंकणें
सुवृत्त मणिबंधनीं असुनि कां तयां शंकणें ? २६
- अहो, सगनभाउनें, रसिकराज होनाजिनें,
दिली इजसि मंदिली विरल कंचुकी प्रीतिनें.
सुवर्ण जरिचीं बुटें, यमक गोलकल्लोलसे,
मयूर कविचा न हा कृतिकलाप, शालू असे. २७
- कटीस कटिबंध ही जडित भेखला आयती,
यतीहि झुलवावया अमृतराय दे काय ती ?
किती श्रुतिमनोहरा रसिक रामजोशी-कृती
कृती न कविते ! तुझीं करिति नूपुरें झंकृती. २८
- पुरातन अतां कुणी असति जे मराठी कवी,
तदीय रचनांस मी समजतों मुद्या जोडवीं;
अशा कविगणें जिला सजविली स्ववारभूषणें,
तिला वचनभूषणें मम नव्हेत, हीं दूषणें ! २९
- असोत; जरि दूषणें, तरिहि तीं करीं धारण;
पुराण कविनीं तुला नटविली असाधारण;

महोनि वरवर्णिनी ! तुजसि दृष्ट लागेल की !
 न ती वचन-लांछनें मम कदापि होई सखी ! ३०
 प्रकाशन-मनोरंजन-रसतरंगिणी
 १९१०.

वसंतमाधव.



(१)

आला वसंत कवि-कोकिल हाही आला,
 आलापितो, सुचवितो अरुणोदयाला;
 हा ' ऊठ ऊठ ' ! म्हणतो जणु भारताला,
 ऐका ! पहा उडुनि ह्या प्रतिभारताला. १
 वाल्मीकि हा जणु हुजा दिसतो न कांहीं,
 आलाप मात्र निघती अमृतप्रवाही !
 वाङ्मोहनी किमपि साधियली जयांनीं,
 कोठें वसोत मग ते नहि मानहानी ! २
 ही दिग्वधू तदनुरूप पतीस लाजे,
 झाली सुवर्णरसतुल्यचि, काय साजे !
 आरक्त ही बघुनि हो अनुरक्त भानू,
 हा प्रेमरंग उभयांतिल काय वानू ! ३
 तेजोनिधान पद ' देव ' यथार्थ ज्याला,
 दिव्यासनास रवि तो अधिरूढ झाला;
 आहे तदीय नववर्षसखा सर्वे तो—
 इष्टींत सख्य असल्यास दिसोनि येतो. ४
 हे सारखे वरद, मंगल अन्तरंगे,
 आले जगांत उदया उभयानुषंगे;
 जे कां समान हृदये अथवा स्वभावे,
 त्यांना अभिन्न गणिती जन एक भावे. ५

- आहेत दोन मधु माधव तुल्य मास;
केला वसंतऋतु एकचि तत्समास;
हेही सखे मिलुनि ' मित्र ' पदांत तैसे
नारायणीं नर, विराजति एक ऐसे. ६
- जे सारखे असति सुंदर आकृतीनें,
त्यांहूनि पूज्य सम सुंदर जे कृतीनें;
हा मित्रयोग रुचिराऽकृतिचाच नोहे,
तत्तुल्य—चारुचरितांतहि योग आहे. ७
- येतांच एक उदया करितो दिनाचा—
प्रारंभ, अन्य करितो तरि मंगलाचा;
एकें प्रकाश परिपूर्ण दिशे दिशेला
आनंद तोंच इतरे जगतांत केला. ८
- वृक्षांवरी किलकिलाट वनोवनाला—
झाला ध्वनी गजबजोनि जनीं निघाला;
कांहीं विहंगम टिपेवरिच्या सुरांनीं
गातात तों गुरव हे सनया सुरांनीं. ९
- कोठें घुमोनि असती जंव पारवे, तों
कोठें मृदंगरव साम्य तदीय देतो;
हे आम्ह जों कुणि फलें, कुणि मोहरांनीं,
तों शोभती जनगृहे ध्वजतोरणांनीं. १०
- हीं पावनें उपवनें पवनें, हिमानें,
हीं अंगणेंहि जन-मार्जन-सिंचनानें;
पुष्पें अनेकविध गाळिति रम्य वल्ली,
गेहांगना विविध घालिति रंगवल्ली. ११
- या कोंकरांस, करडांसहि वासरांना
येतात हर्षलहरी लहरी मुलांना;
चेंडूसमान कुरणांतुनि तीं उडायी
हीं लागलीं परि घरांतचि बागडायी. १२

वन्यस्थलें, हिमगिरी, बहु निर्झरांनीं
 न्हाती तसेच जनही विपुलां जलांनीं;
 आपापुलें करिति ते जरि धर्म—कर्म,
 कांहींत यापरि दिसे तरि तुल्य मर्मः— १३

कुंजांत गुंजन घुमे बहु बंभरांचें,
 देवालयांत इकडे उदरंभरांचें;
 हे ध्यान-मौन धरिती बक भक्ष्यसाधू,
 लोकीं असे बहुत हंत ! महंत—साधू ! १४

यांच्या वरोनि अपुली फिरवोनि दृष्टी,
 अन्यत्र हीच निरखूं निमिषैक सृष्टी;
 सारे हिच्यांत भरले नहि कार्यसाधू;
 कोणी खरेच असती गुरु आणि साधू. १५

आहे अशेष-जनजीवनहेतु जो कां,
 सर्वप्रबोधक नियामक सर्व लोकां;
 जो एक अंतिम गती, गुरु राघवाचा,
 तो सूर्य हा तळपतां गुरु अन्य कैचा ! १६

सर्वत्र जें भरुनियां उरलें अनंत,
 खंब्रह्म जें निगम गाउनि घे उसंत;
 निःसंग, निर्मल, निरंतर अंतराला—
 वांचूनि त्या गुरु कुठें बघतां निराळा ? १७

जो स्पर्शां त्रिविध ताप लयास नेतो,
 व्हाया प्रसन्न मन भिन्न सुगंध देतो,
 जीवांस सर्व जगतासहि जो जिव्हाळा,
 तो संत संतत असे कसला उन्हाळा ? १८

वर्षाव हो ! कडकडाट उडो विजांचा !
 ज्यांचा न निश्चय म्हणोनि ढळावयाचा;
 दिव्यौषधी किमपि ते रस संग्रहाला,
 दावूं अशा किति तरी सुमहंतमाला ? १९

कष्टोनि तिष्ठति कुठें तरि काननाला,
बोलावित्ती निज विहंगमुखें जनांला,
छाया करोनि अनुकूल फलांस देती;
या सज्जनीं चहुंकडे भरलीं वनें तीं ! २०

विश्वंभरा, जननि, दैवत जानकीचें,
आहे क्षमा किमपि हें व्रत-शील-जीचें,
आम्हांस जी धरितसे मरेणान्त उर्वी—
अंकास, ती नहि सती ? न हि काय गुर्वी ? २१

दोन्ही तटें करुनि अन्नमयें अम्हांला,
पाजावया धरुनि धांवति संभ्रमाला;
आम्हांस ज्या करिति पावन आणि शांत,
दावूं सती किति अशा निज भारतांत ? २२

हा तों गभीर, अति शांत अनन्तपार,
औदार्य हें उच्चमळे न जलप्रसार !
लक्ष्मीपिता, उगम जीवन-जीवनाला,
हा सिद्ध आणि गुरु बोधक शोधकांला, २३

क्षारोदकें पिउनि यांतुनि मेघमाला
ज्या ओतित्ती अमृतरूप निधी अम्हांला,
त्याही सती, न दिसती परि वर्तमान्नीं
वासंतवेष धरिला असतां वनांनीं. २४

वेली, तरू, विलसले नव पल्लवांहीं,
हे झोंकदार बहु लोक नवांबरांहीं;
पुष्पेंच भूषण लता वनवासिनीतें !
रनें, सुवर्ण, गजरे—हि सुवासिनीतें ! २५

आला गुलाब—सुमनांप्रति जो विकास,
उल्हास तोच इकडे रमणीमुखांस;
एकैक त्यांतुनि जसा निघतो सुगंधी—
उद्गार यांतुनि तसा प्रणयानुबंधी ! २६

देती लताभ्रमर तों नयनभ्रमाला,
 रामाकटाक्ष परि हे भवसंभ्रमाला;
 या संभ्रमांतचि अहो, पडले,—बुडाले,—
 ज्ञानी, यमी, समरसिंह तळास गेले ! २७
 हे भृंग दंग दिसती मधुसेवनांत,
 नानाविधें वनचरें चरती वनांत;
 पक्ष्यापुढें अलगलें फल ये स्वयें तें,
 पूर्णत्व आज अमुच्या पुरणास येतें ! २८
 जे कां पलाशकुसुमांतिल रंगराग,
 ते अंगराग जनतेंतहि रंग-राग !
 या उत्सवें सुदिन आज तदीय गेला,
 गेला सहस्रकर भेटुनि पश्चिमेला. २९

(२)

संध्या न ही, परि गुलाल रमे वसंत,
 वायु न, ये अभिनयें नट हा वसंत;
 तारे ? जवाहिर ! कसा झळके वसंत,
 हा कोहिनूर ! नहि शुक्र तुझा वसंत ! ३०
 हें वारियंत्र नच, नाचतसे वसंत,
 हा मल्लिकांस न विकास हंसे वसंत;
 हा भृंगनाद नहि गुंगतसे वसंत,
 नोहे पराग अनुराग भरी वसंत ! ३१
 नाहीं सुधाकर, सुधा वरसे वसंत !
 सारा निसर्ग मजला सजला वसंत !
 वेढ्या ! अरे, तुजसि जो दिसतो वसंत,
 तो हा अनंत ! भरला, उरला अनंत ! ३२
 कस्तूरिचा असुनि कंद निजान्तरालीं
 जैसा तिला हुडकितो मृग भोंवतालीं,
 तैसाच तूं ! नहि मनोगत माधवाला,
 तर्द्विब जें बघसि त्या मधुमाधवाला ! ३३

योगी मनांत सुमनोहर हा पहाती,
प्रेमासर्वे खळखळां नयनीं वहाती !
कीं, बिंब रम्य दिसतें इतुके जयाचें,
प्रत्यक्ष वैभव असेल कसें तयाचें ! ३४

तें पाहणें तुज असे, तरि नेत्र झांकीं,
झांकीं तुझें श्रवण, चितन अन्य टाकीं;
तूं शांत हो, मन तुझें चळवूं नको तें,
अभ्यंतरीं नवल हें बघ काय होतें ! ३५

येथें नसोनि मुरली रव रम्य चाले !
येथें न चंदन तरी वपु गार झालें !
येथें नसोनि रवि, तेजचि तेज आहे !
मध्ये मनोनयनहो ! बघवे न साहे ! ३६

लागे रसाल नसतां रस गोड येथें !
येथें सुगंध सुटले सुमनांविणें ते !
कायें कशीं घडति ? कारण जेथ नाहीं,
शंका इथें धरूं नको सुजना मना ! ही. ३७

आहे विधान तव संशयवारणाचें,
येथें वसे सकल कारण कारणांचें;
येथें म्हणोनि जितुकेहि निविष्ट झाले,
ते संयमी मग इथेंच सदा रिझाले. ३८

माझ्या मना ! सर्वंगड्या, थिजलास कांरे ?
गेली कुठें चपलता तव चार सारे ?
फेंकोनि दे गवसणी तव मूर्च्छना ही,
हो सावधान ! रसिका, निरखोनि पाहीं ! ३९

आनंदसिंधु ! नहि अंत न पार याला,
नानाविधोपनिषदें श्रुति गाति याला;
आनंद, यास दुसरे न तरंग तात !
तेजें जयांवरि असंख्य तरंगतात. ४०

देदीप्यमान जलधी बडवानलें तो,
तैसाच हा मजसि दिव्य दिसोनि येतो;
हा चित्कलामय कलाप अनंत ज्याचा,
तो नाथ हा बघ अनंत जगांयुगांचा. ४१

कोटी विजा गरगरां फिरतात भोंर्ती,
ज्योती मधें किमपि एक नमो नमो ती !
येथें मना ! विरमली जरि वेदवाणी,
वाणी तरी मग किती मम दीनवाणी ! ४२

येथें नसे बल, नसे गति वा तिथेतें,
येथें महामनहि उन्मनतेस येतें !
येथें असें किमपि हें तरि काय आहे ?
येथेंच तें बघ मना ! न हि अन्यथा हें. ४३

येथें अगा ! उगम त्या निगमागमांचे,
येथें रहस्य उघडे स्थिरजंगमांचें;
हो राम-धर्म-सुमनोघटनाहि येथें,
गाण्डीवशक्ति मिळवी नर पार्थ येथें. ४४

येथोनि आदिकवि कोकिलसा अगा, तो
रामायणासम मनोरम काव्य गातो;
'संगीत' सर्व जगतांतिल एक गीता,
ये तीहि येथुनि पुराणपतिप्रणीता. ४५

येथें गुरू विसरले परकेपणाला,
जाणोनि जाणविति आपण आपणांला;
विद्या, कला, कुशलता, सकला गुणांचें
माहेर हेंच तव पूर्वज नैपुणांचें. ४६

सारांश, जें म्हणुनि आज तुझ्यांत नाहीं,
येथोनि तें मिळविलें तव पूर्वजांहीं;
गेलेंच तें; जरि पुन्हां मिळवावयाचें,
या ज्योतिरूप करि साधन माधवाचें. ४७

रे, या दयाघन रमा-धव साधनाला
वेचावया तुज नको ऋणको ! धनाला;
लावोनि नित्य लय एक अनन्यभावे
ध्यावेच, यामधि निरंतर लीन व्हावे. ४८

जैशी मधांत गढते मधुमक्षिका ही,
तैसाच तूं सतत यांत निमग्न राही;
हें केलियास मग किंबहुना वदावे—
होशील हाच दुसरा प्रकृतिप्रभावे ! ४९

तूं शिल्पकार तुझिया भवितव्यतेचा,
चे लाभ या करुनि यास्तव दिव्यतेचा;
अक्षय्य हो नखशिखान्त नवा वसंत—
हा जेवि माधव वसंत अनाद्यनंत ! ५०

रे, हा पुरातन वसंत जया शरीरीं
खेळेल तो नर कदा न करील 'री री !'
त्याला असेल जडला क्षय दैवयोगें,
हा घालवील तरि तोहि निजप्रयोगें. ५१

आहे जशी किमपि ऐच्छिक शक्ति याला,
राहील होउनि तशी वश ती तयाला;
तो वास दिव्य-बलवंत करील जेथें,
वासंतवैभव सदैव वसेल तेथें. ५२

संवत्सर-प्रतिपदा सुमुहूर्त आज,
आरंभितां त्वरित यावरि होय काज;
प्रेमानुपान तरि लावुनियां पसंत,
तूं घे म्हणोनि "जय माधव !" हा वसंत. ५३

प्रकाशन—करमणूक,

जादा वसंत अंक, १ एप्रिल १९११.

अभिनव काव्यमाला, भाग २ रा १९१४.

हिंदवंदना.



(१)

जिच्यावरि वितान हें गगन इंद्रनीलापरी,
जिच्या तळपतो शिरीं हिमगिरी किरीटापरी,
जिच्यावरि नद्या, झरे, नहि जवाहिरें गोमटीं,
जिच्या घन वनस्पती, परि न पैठणी पोपटी.
जिचें पदकपीठ हें, जन म्हणोत लंका रिते,
सुवर्णकलशापरी पदतलें अलंकारितें;
अशा सुकलशावरी, विपुल मुक्तरत्नासनीं,
जिला विधि विराजवी, किमपि धन्य तो या जनीं !
जिला जलधिरूप हा वरुण अर्घपाद्यें करी,
जिलाहि अभिषेकितो वरुनि मंत्रघोषें हरी,
जिला सजविते उषा, अरुण मंगलें दे महा,
जिला रवि निवेदितो बहुविधान्न-नैवेद्य हा;
पलाश फुलल्यामुळें सकळ रंगतां जंगलें,
रसाल-फल-तोरणें डुलुनि राहतां मंगलें,
वनीं झुलुनि राहतां ध्वनि सरंध्र वंशांतले,
जिला मधु निवेदिती मधुपयक्ष कोशांतलें;
जिच्या खुलति केशरी फुलमळे ललाटास ते,
गुलाब-सुविकास, तें स्मित जिचें मला भासतें,
जिचीं अमृतमंडलें मृगमदै सुगंधी किती !
किती भरतबालकें जननि वस्सला धन्य ती !
अनेक वनदेवता करिति वायनें, श्रीफळें,
समर्पिति उपायनें, बहु विडे, फळें, पोफळें;
जिच्यावरुनि चामरें मिरवतात गंगावनीं,
जिला मलयवात हे करिति विंझणे चंदनीं;
फुलें वरुनि वर्षती सुरतरूच गंधर्व कीं !
मयूर-नट नाचती अभिनयें लता-नर्तकी,

जिला रमचिती महाकवि-विहंग संगीतकीं,
जिचें हृदय होतसे ध्वनितरंग-रंगीत की !
जिचे विजयहुंदुभी करिति गर्जना केसरी,
अशेषजनबंध जी जननि राजराजेश्वरी,
जिला बघुनि संभवे किमपि काव्यसंवेदना,
तिलाच ' उदयोऽस्तु ते ! ' म्हणुनि ही असे वंदना.

अतीव मधुराश्रुनें पद धुवोनि देवी ! तुझे,
तयांस निज मानसा-मधिल वाहिलीं अंबुजें;
शराव न शरीर हें, धुमति धूप हे प्राण तों,
तुझ्यावरुनि जीव हा रुचिर दीप ओंवाळितों.
अये जननि ! माझिया हृदयरूप कुंडांतला
न भाव परि हव्यवाट् धगधगाट हा पेटला;
न काव्य तव हव्य हें, तुज दिली तदीयाहुती,
अशेष निज ओज ही वरुनि आज्य-पूर्णाहुती.
फिरोनि ' उदयोऽस्तु ते ! ' म्हणुनि ही असे वंदना,
मिलिंदनयने ! पहा जननि हिंद ! बंदीजना;
तटस्थ कर जोडुनी तुजपुढें उभा राहतों,
अशेष मम भावना नयनिं योजुनी पाहतों;
अये भुवनसुंदरी ! दिससि गे जशी जानकी.
तिलाहि उपमान तूं, तुजसि ती, नसे आन की,
तुला बघत राहतां हरपते क्षुधा वा तृषा,
तुझी शपथ सांगतों. वचन हें नव्हे गे मृषा.
जसें किमपि रूप हें, गुण तसेच. वानूं किती !
जणों गगनदीप ते झळकतात, मोजूं किती !
तटस्थ मन होतसे, जणु अनन्तपारापुढें
पयोनिधिपुढें नवें जनित बाळ तें बापुढें.

तुझे गिरि, तुझ्या शिला, बहुपरी तुझ्या वालुका,
तुझें खनिज, सन्मणी, रस तुझे, तुझ्या मृत्तिका,

महार्णव तुझा, तुझे विविध धाकुटे सागर,
तथांतुनि कितेक तों दिसति मुक्त-वैरागर.
मुखें, नद, नद्या तुझ्या, धबधबे तुझे कालवे,
झरे, अमृत पाझरे ! रजतरूप ओढे नवे,
सरें, कमलपल्लवें, विपुल कूप, वापी किती,
रुची गुणहि भिन्न ते; प्रकृति भिन्न तैशा कृती.
अनेक गवतें तुझीं, विविध कंदमूळें तुझीं,
तुझे तरु, तुझ्या लता, गुणनिधान पत्रें तुझीं,
अनेक-गुणगंधिनी तव सुरम्य रंगी फुलें,
किती रसगुणाढ्य तीं तव अनेक रंगी फलें !
अमोल गुणवंत तीं असति भिन्न बीजें किती !
अनेकविध धान्य तें तव वदूं वदान्ये ! किती !
अगाध गुणवर्णनीं भरुनि राहिल्या संहिता !
हितार्थ अमुच्या किती अससि देवि ! भारांकिता !
अनंत कृमिराष्ट्र हें ! नृपति रेशमाचा किडा,
न शेष दिसतो तिथें अजगर प्रभू रोकडा !
अनेकविध मक्षिका, मधुकरीच राणी असे,
पतंग सगळेच तों मिरवतात राजे जसे !
तुझीं जलचरें अहो ! किमपि सृष्टि ही दूसरी,
तिमी, मकर, हे प्रभू करिति राज्य हीच्यावरी;
विशाल मृगराष्ट्र हें ! असति सिंह सिंहासनीं,
विशाल खगराष्ट्र हें ! गरुड नेमिले शासनीं;
तुझीं निबिड काननें, नभ जिथें दिसे ना दिसे,
भयाण दिनरूपही, रजनिरूप तेथें कसें ?
विशाल कुरणें तुझीं, कळप, ज्यांत खिल्लार तें
चरोनि गळघंटिका विचरतां टणाकारितें;
खळीं, तव जिराह्ते, तव समृद्ध बागाह्ते,
जयांमधुनि धांवती उदकपाट सैराट ते,

सुमंगल मनोहरा झुलति दाट आझावली,
 विशाल वट ते तुझे, सुखद सर्वदा सांवली;
 निरामय, निवांत तीं तरुततींत खेडीं तुझीं,
 अनेक-रचनागुणान्वित अनेक गांवें तुझीं,
 तुझीं लघुपुरें परो-परि अनेक पेठा तुझ्या,
 महानगर-बंदरें, विविध राजधान्या तुझ्या;
 स्थळें कितिक यांतलीं अति पुरातनत्वामुळें
 महत्त्व तरि पावती कितिक देवधर्मांमुळें;
 प्रसिद्ध असती जरी कुणि निजेतिहासामुळें,
 तरी धरिति थोरवी कुणि निजोद्यमांच्या बळें;
 कुणांत धनधान्यता तरि कुणांत वाग्देवता,
 कलाकुशलता वसे तरि कुणांत लावण्यता;
 निसर्गरमणीयता, तरि कुणांत आरोग्यता,
 तुझ्या बहुविध स्थलीं बहुविधा अशी योग्यता.
 तुझे विविध जातिचे, प्रकृति-रीतिचे लोक ते,
 तदीय पुरुषार्थ ते, विविध मौज वा शौक ते,
 मदीय नयनांपुढें बहुत चित्रमेघांपरी
 कलाप पसरोनियां करिति मन्मती बावरी !
 युगानुयुग चालली तव असंख्य राजावळी,
 प्रचंड घटयंत्रांशी गुणजळें उणी आगळी;
 स्वकीय गुणकर्म जें जल तिनें तुला वाहिलें,
 सतीर्थ इतिहास ते भरुनि अंबुधी राहिले.
 युगानुयुग जे तुझे मुनि उपासुनी भर्ग तो,
 कुशाग्र मतिनें इथें वसविती महास्वर्ग तो,
 सुदिव्य निज दर्शनीं दश दिशांतुनीं ते स्वतां
 बघोनि, म्हणती जनां भरियली गुणातीतता !
 तदीय उपनेत्र तें सहज ठेवितों नेत्रकीं,
 क्षणैक अवलोकितों धरुनि भाव सर्वत्र की;


खरेंच ! दिसतें अतां सकल एक चैतन्य तें,
 तुझें सकल रूप हें दिसतसे परंब्रह्म तें.
 इथें गुण अनन्य हा उरतसे गुणातीतता,
 इथें परमकाव्य हें धरुनि राहणें मूकता;
 इथें उटजवास हा सुखद वैजयंतापरी,
 इथें मज निजैकता गुणवती, सती, सुंदरी.
 इथें लवणभाकरी अमृत हेंच माझें मला,
 इथें मखमला मला गमति माझिया कंबला;
 इथें त्रिविध ताप ही मलयचंदनाची उटी,
 इथें बिकट संकटें सुमनमाळ ही गोमटी.
 इथें परमतत्त्व ही निज अजिंक्य संपन्नता,
 इथें सकळ लाभलें दिसतसेच तें लाभतां;
 इथें तनुनिपात हा किमपि योग सर्वांगसा,
 इथें तनुवियोग हा सहजसा समाधी जसा.
 तनूस परमा गती विलय झालिया भारतीं,
 मनास परमोज्ञती विलय केलिया भारतीं;
 सुकीर्ति जरि भारती तरि कशास रंभा, रती ?
 अशेष भुवनें, सुखें, वसति भारतीं भारतीं.
 तुझ्या उदरिं जन्मलों, मज नसो पुन्हां जन्मणें,
 परं च असलें, तरी जननि हिंद हो ! मी म्हणें.
 फिरोनि ' उदयोऽस्तु ते ! ' म्हणुनि हिंद ! ही वंदना;
 अशेष तव नंदनां करिं कृतार्थ बंदीजना.
 तुझा प्रणयपाश हा कसुनि राहिला सारखा,
 न मुक्त जगतांतही मनुज माझियासारखा;
 अये जननि हिंद ! हा किमपि इंद्रजालापरी !
 कसे जसजसा तसा अधिक मोचनातें करी !

३४

प्रकाशन—करमणूक दिल्लीदरबार—जादा अंक.

ता. २३-१२-१९११.

राजनीतिगीतिका.



[चाल—करतालचंचलकंकणस्वनमिश्रणेन मनोरमा.]

गणना नसे भुवनांस ज्या अधिराज्य त्यांवरि जो करी,
 अनुशासनें निज चालवी निजतंत्र जो तितुक्थांवरी;
 महिमा यदीय न जाणवे, बल, कर्मकौशल, योजना,
 स्वकृपेंचि तो प्रभु योजितो तुज सार्वभौम नृपासना.
 वरतोनि तो तुज पाहतो, अवनम्र हो प्रभुला, नृपा !
 करसंपुटीं तव आदरीं वरसाद्य ती महती कृपा !
 प्रणमोनियां गुरुतात हे निज राजधर्म समाचरीं,
 प्रभुचेंच आसन थोर !—हें अति थोर !—मंडित तूं करीं.
 अवधान दे ! जयगान हें सुरससकांतुनि वाजतें,
 सुरसंघसें दरबार हें मनुजेंद्र ! आज विराजितें !
 क्षितिमंडलांतुनि लोटिलीं अधिराज ! हीं अभिनंदनें,
 करितो पुरातन जाणता तुज हिंद हीं अभिवंदनें.
 तव मांडलीक नृपाल हे, अधिकारधारक हे पहा !
 बहुतारकावल्यांत या जणुं चंद्रमंडल तूं महा !
 गुणरूपमंडित ही तुझ्या सहजासनीं अधिरोहिणी
 तव देवि मेरि विराजते सहचारिणी जणुं रोहिणी !
 निज मंडलेश्वर तूं ! तुला जगदीश देउ चिरायुतें !
 निज मानसें प्रभु तो करो उभयोदधीसम संयुतें !
 करभार थोर, अमोलशीं तुजला मिळोत उपायनें !
 जन भारतांतिल गातसो तव कीर्तिचीं मधु गायनें !
 अससी अलंकृत आज ज्या अधिराज ! धर्मपदावरी,
 गुण त्या नृपांतिल वेचके रुचतील घे तरि अंतरीं;
 परतोनि तूं बघशील का अभिराम रामपदाकडे ?
 नमुनाच तो नृपनीतिचा धरिशील का तुझियापुढें ?
 जरि पाहिजे नृप जोज ! ती तुज रामकीर्ति निरंजनीं,

तरि योज सर्वहि साधनें जनरंजनी ! जनरंजनी !!
जनरंजनी रममाण हो ! निज जौर्जनामक राम हो !
अधिराज्य हें तव रामराज्यसमान मंगलधाम हो !

७

×

×

×


अनुरागबंधन बंधनी ! सकलांस तें प्रिय आयतें,
न तयापुढें जगतांतले तगतात अन्य उपाय ते;
तरि, ठेव बांधुनि हिंद त्या अनुपम्य रम्य निबंधनें,
मग आर्यवंश करील हा तव मूर्तिपूजन-वंदनें.
जितुकें नृपा ! परलोकिचें तव राज्य निर्भय बैबलें,
तितुकेंच होइल येथलें जनतोष ह्याच महाबलें;
तरि, तें महाबल बैबलासम मानुनी मिळवीं सदा,
समतोल येथिल तेथली करि तूं तुझी यश-संपदा.
समयास या प्रभुरामरीति न साजली पटली तरी,
निज कार्यधोरण ठेव तूं स्वपित्याचिया जननीपरी;
इतिहास येथिल पाहतां, तव नाम त्यांत 'सुजौर्ज' हें,
अमृताक्षरीं लिहिलें दिसो ! मम सूचना शत अर्ज हे !
अधिराज ! बीजचि आज त्वां जणुं पेरिलें हित-बोल ते,
कृतिचीं पिकें पिकतांच हो प्रकृतीस अन्न अमोल तें !
स्वहितार्थ तूं करिं गा, सदा कृतिनें प्रजाहितपोषणा,
जगतांतही मग पावसी अभिनंदनें जयघोषणा !
व्यवहार जाणिसि; वेष्टिलें तुज राजकार्यधुरंधरीं,
परि राजनैष्टिक काव्यकारहि आज मौन कसें धरी ?
तरि, आर्जवें नृप जौर्ज ! ही सुचवावया हितनीतिका,
कवि 'चंद्रशेखर' गातसे तुज चारुचामरगीतिका.

५

प्रकाशन—मनोरंजन,

१९११.

बालबोध.



[ही कविता कै. बा. डायरेक्टर रा. ब. सीताराम विश्वनाथ पटवर्धन यांच्या खास सूचनेवरून अगदी लहान मुलांसाठी करण्यांत आली होती. हीत जोडाक्षर नाही.]

दिशा रंगवीतो रवी तो चित्तारी,
जणो कोंबडा वाजवीतो तुतारी;
' उजाडे, उठा ! ' हेंच सांगावयाला
पहा लागलीं पांखरें गावयाला. १

गुणाची मनी; ही धुते तोंड कैसें !
बघोनी धुवावें मुलांनींहि तैसें.
सदा ठेवितो साफ सारेंच कांहीं,
निरोगी, सुखी, आवडे तो जनांही. २

असे गोबरा, बैसवी कानटाळीं,
असा कावळा कोण आणोनि पाळी ?
गुणी चोखटे छान राघूहि मैना
न दैना तयां; भोगिती काय चैना ! ३

शिका पोपटापासुनी बोध साधे
कसा बोलतो गोड " गोविंदराधे ! "
कळेना जरी भाव याचा तयातें,
तरी घोकितां पाप जातेंच जातें. ४

जिथें मंगलें आणि आनंद सारे
सदा नांदती देव आहे असारे !
तयाला सकाळीस आर्धी नमावें,
नमावें गुरू—मायबापास भावें. ५

सुधेसारखें देतसे दूध गाय,
नमाहो तिचे पाय जाणोनि माय.

जियेकारणें देव गोपाळ झाला, तिची थोरवी ये न वानावयाला.	६
खुळें कोंकरूं जें न आईस मानी, तयाची करी लांडगा हाय ! हानी.	
गुरूंना कथा ती कथायास सांगा, जसे सांगती थोर तैसेच वागा.	७
अरे जोर काढा, करा बैठकाही, तयावांचुनी राम अंगांत नाही.	
नसे राम आराम तेथें वसेना, छळी पामराला बळी रोगसेना.	८
दिसा गोजिरे बाळ सारे नरांचे, नकारे करूं चार हे वानरांचे !	
असे लांडगा फार खादाडखाऊ, तसा पोरगा तो तयाचाच भाऊ !	९
इमानी टिपू ! खाउनी भाकरी तो कशी चाकरी मालकाची करीतो.	
चलेना कधीं नीट, खोडाळ घोडें, तया बैसती काय चाबूक थोडे ?	१०
न गुंगे न पेंगे करी काम मुंगी; सदा येतसे आळशालाच गुंगी,	
शिकारे शिका ! वेळ नाहीं फुकाचा.	
अतां खेळतां काळ येना सुखाचा.	११
जगाचें असे ज्ञानभांडार भोर्तीं वर्यें आपुलीं हें शिकायास कोर्तीं.	
तरी का निराशा धरोनी निजावें ? पहावें, शिकायांत रंगोनि जावें.	१२

अप्रसिद्ध—बडोदें,

ता. २९-१-१९१३.

(नवयुगाचें) स्वागत.



[आज तागाईतच्या पाश्चात्य संस्कृतींनी युक्त आणि सर्वांग सुंदर असें 'नव-युग' नावांचें मासिक पुस्तक मुंबईमध्ये नोव्हेंबर १९१३ पासून निघूं लागलें. त्याचा पहिला अंक भेटीदाखल कर्त्यांनीं मजकडे पाठविला असतां मी त्याचें स्वागत केलें तें येणेंप्रमाणें:—]

येउनि सामोरा मी स्वागत हें नवयुगा ! तुझें करितों;

सानंद साभिनंदन वंदुनि हृदयास या तुला धरितों.

दरबार भारतीचा ! शारदचंद्रप्रभा जणों पडली !

विविधासनांस तीं तुनि योग्यांची योग्य योजना घडली.

विद्यातपोवनांतिल सिद्ध महर्षींच. हे स्वलेखांनीं

करिती येथ मनाचें संजीवन कीं सुधाभिषेकांनीं !

कविगंधर्व जणों हे करुनि इथें मंजुतान गानांला

वसुधेवरिल सुधेच्या या या म्हणती जनांस पानाला.

निजराष्ट्र आणि भाषा यांवरिचें प्रेम ज्यांतुनी भरलें,

त्या कवितामंत्रानें भारुनि मन, हें समंत मंतरलें !

तो जयनाद न, जादू ज्या शिंगांतुनि नभांत फैलावे,

पडसाद हा तयाचा प्रेमें परतोनि त्याकडे धावे.

चक्रवायास निसर्गा चित्रकलेंतील जे धुरंधर ते

बैसोनि मूर्त येथें कलम विधीचेंच जाहले धरते.

आर्याङ्गल-वाङ्मयांनीं मज वाटे मांडिला मजेदार

गुणरूपसाम्यतेनें हा दुसरा 'भ्रांतिकृत चमत्कार.'

कीं पूर्वपश्चिमेच्या भरती येउनि महामनोदधिला

परिरंभ हा तयांनीं लंघुनि सीमा परस्परांस दिला ?

किंवा सुधारलेल्या राष्ट्रांशीं एकतानता झाली,

तेणें हिंद ! तुला ही सरूपता येत चालली-आली !

किंवा वाग्बीणेशीं पावुनि लय अर्थ-रुद्रवीणा ते

नादब्रह्म तयांचें लीन करूं हे निधे प्रवीणांतें ?

चंद्रिका

ध्येय अनुत्तम, धोरण सात्विक, भाषा प्रवाह रेवेचा,
रूप मनोहर, हेतू संतासम एक लोकसेवेचा;
नित्योपयोग, रंजन जनरुचि असली जरीहि भिन्न तिचें,
लाभ विशेष जयांतुनि नीतिज्ञानादि इहपरोन्नतिचें;
इतकें व्यापक, मोहक, हें तव बाह्यान्तरंग पाहून
तनु-वाङ्मनोधनांनीं तुला न घेईल कोण वाहून ?
लक्ष्मीसरस्वतींनीं चिरायु, चातुर्य नवयुगा ! द्यावीं;
सदभिरुचिज्ञानाच्या विस्ताराचीं यशें तुला यावीं. १५
प्रकाशन-नवयुग,
वर्ष १, अंक ३, जान्युवारी १९१४.

अद्भुत वीणा.

—:❀:—

(चाल—केशवकरणी अगाध लीला.)

(१)

विश्वामार्जीं सात चमत्कृति म्हणती पंडित, कवी,
असे ही परि वीणा आठवी. १

घोंटुनि कर्कश तर्क-वंश तो, दोन तया जोडिले
भोपळे द्यावा-पृथिवी भले. २

बहु भुवनांच्या पडद्यांवरुनी सु-मनोगुण धांवती,
इथुनि ते स्वर्गाला पावती. ३

वाजवुनी ते गायन करिती वाग्देवीच्या सख्या
स्वरांनीं गंधर्वांसारख्या. ४

तदंगुलींतुनि खेळतसे जणु सुधाच कीं साच ते-
ब्रह्म तें थै थै कीं नाचतें ? ५

वीणेसंगें संगम पावति, दिव्य स्वर धांवती
सभोंतीं अनंत नादाविती. ६

(२)

शांत गभीरहि उदात्त ऐसा मध्यम लावुनि महा
गातसे करुणकुमारी पद्मा ! ७

संचित चर्या या देवीची न हि ती दुःखामुलें तिच्यांतिल तत्त्व असे वेगलें.	८
परमेशाच्या कारुण्याचा मनीं पडोनी ठसा, ठशाचा होय मुखीं कवडसा.	९
हिच्या स्वराच्या प्रतिध्वनीपरि ही वीणा बोलते, नादलय गगनीं आंदोलतें.	१०
गान नव्हे हा करुणरसाचा सागर हेलावला, असें हें परिसुनि भासे मला.	११

(३)

अनुतापाच्या नेत्रांतुनि जीं ठळक महा सोज्ज्वलें गळालीं खळखळ मुक्ताफलें,	१२
हार तयांचा हृदयीं झळके निटिलावरि विजवरा जियेच्या इंदुकलेचा खरा.	१३
ती ही देवी सहानुभूती प्रेमाश्रू गाळिते, रुणझुण वीणागुण चाळिते.	१४
जगताचीं सुखदुःखें हीच्या मनोगतांसंगतीं मिळोनी ध्वनिचित्रें रंगती.	१५

(४)

अनंततरुचीं फुलें सुगंधी कधीं न कोमेजती, कचांतुनि तीच जिच्या साजती,	१६
शुक्रासम ती संतत कांती नयनांतुनि धांवते विसांवा निरंतरीं पावते.	१७
तिथेंच जीच्या मुखबिंबाचा प्रसन्न दिसतो ठसा, चंद्रमा आदर्शांतुनि जसा.	१८
हीच हिच्यापरि मनोमोहिनी आशागौरी दिसे, लाविते ही जगताला पिसें !	१९
सारे तारे ऐकुनि हीचा अमृतध्वनि सारिखा पावती अति संभ्रम हारिखा.	२०

(५)

नायक संख्यातीत जगांचा बघते तितक्यांतुनी	
किती ही तृषार्त्तशा लोचनी !	२१
परमानंदीं विलीन झाली ही आपुलिया मनें,	
मुखानें करिते हरिकीर्तनें.	२२
अनंत हस्तीं अनंत जीवां अनंत वर दे सदा	
वाहवी उदारतेच्या नदा,	२३
तदौदार्य कीं ब्रह्मपुत्र तो या देवी मानसा	
सोडुनी मुखगामी हो जसा.	२४
गाते, दृढतम भावतंतुतें संतत ही वाजवी	
भाविनी ब्रह्मांडें गाजवी.	२५
या गानाच्या तुंग तरंगीं विभुवैभव तळपतें,	
चंद्रिका जणु सागरिं झळकतें !	२६

(६)

विरल धवलसें विलसे जीचें वसन धुक्यासारखें,	
कांतिही व्याधासम लखलखे,	२७
हृदयामार्जीं स्फुरण पावुनी नयनांतुनि ते प्रभा	
जियेच्या झळके विष्टुभिभा,	२८
तया प्रभेच्या झोतासरशीं प्रकाशमय ही झणी	
घालिते जगताला गवसणी !	२९
थरकति तारे, किरणमिषानें पुलकित दिसती मला	
मंगल गातां ही प्रेमला.	३०

(७)

मेरुगिरीचीं मणिमय शिखरें अरुणवर्ण जी करी	
शाश्वत उषःप्रभा सुंदरी,	३१
पाहुनि तीचें महैश्वर्य तें सदैव वैभव महा	
तयांची ही करिताहे स्पृहा,	३२
दिसे हिला कीं, उदयोन्मुख त्या दिव्य अनंतामर्धीं	
आपुल्या परमहिताचा निधी,	३३

म्हणोनि ही त्या उपेलाच घे आसैं आकर्षुनी योगिनी देवी उत्कर्षिणी.	३४
यत्नांतिल जी रत्नचारुता, प्रभाव इच्छेंतला, तयांचा घोष हिनें घेतला.	३५

(८)

सरस्वतीच्या दक्षिण चरणीं सहा देवतांवरी जी निज अधिकारासन धरी,	३६
मणिमुकुटानें मुखचर्येनें उपासना ती दिसे बिंबचि वाग्देवीचें जसें.	३७
साहींचेही गुणौघ तीच्या मनांत लय पावती, नद्या जणुं महार्णवीं मावती.	३८
तिच्या मनाचे तरंग मिलुनी वाग्देवी मानसा होतसे सागरसंगम जसा.	३९
झणि वीणागुण झणकारिते किती निपुण ती पहा ! दैवी संगीतच हें महा !	४०
भूलोकाहुनि सुरलोकीं तें दिव्य लयें धांवतें, तिथेंही प्रतिध्वनी पावतें.	४१
स्थिर-जंगम जे ऐकुनि गाती हृदयंगम गान तें करूं था ! उपासना-गान तें.	४२

(९)

त्या गानाचे प्रतिध्वनी ही अद्भुतवीणा करी, संतत झडते अभ्यंतरीं.	४३
कधीं न हीचा नाद ऐकतो, कधीं न ही पाहतो, वृथा तो नर नरता वाहतो !	४४
शुद्ध नसे तो, पूर्णहि नोहे; सदैव दैवी कला तयाची गेली सागरतला.	४५
अज्ञानाच्या घनांधकारीं ठाव नसे जेथला, समाधी तेथ तिनें घेतला.	४६

शार्दूल०

प्याला आणि पितोहि जो सतत ही वीणासुधास्यंदनें,
त्याला सर्व जनें तशीच विजनें झालीं वनें नंदनें;
त्याला वस्सल देवता लगबगां देतात आलिंगनें,
त्याला सर्व परिस्थितींत मिळती तीं दिव्य आनंदनें. ४७

प्रकाशन—नवयुग, पु. १, अंक, ५,
मार्च १९१४.

अश्रुकरभार.

—०—

अर्वाचीन कवींच्या विलससि अग्रेसरांत तूं आर्या !
आर्या तव रसिकांना आवडल्या—जाहल्या शिरोधार्या. १

साधी प्रसन्न सुमधुर तव भाषेची अनन्य ती शैली
गंगाधरा ! विराजे धवलगिरीतुल्य कीर्तिच्या शैलीं. २

कादंबरी—कथानक निरूपितां ठेविलीस जी सरणी,
कथितिल कथा कवी ते धरोत ती आपल्या सदा स्मरणीं. ३

लिहिती ग्रंथ मराठी त्यांना जी “प्रार्थना” तुवां केली,
गेली न ती वृथा तद्-हृदयीं आहे करोनियां केली. ४

सप्रेम “मोगन्याचीं फुलें” दिलीं त्वां मदीय हातांत,
तीं लाटिलीं कुणी तरि, मजपार्शीं नसति आज हा तात ! ५

गेलीं ! तरी स्वकीय स्नेह सुगंधी करोनि तीं गेलीं;
दिसती न मोगरे तरि बहार त्यांनीं मला गमे केली. ६

निज काव्यवाङ्मयाचीं केलीं सिंहावलोकनें ज्यांनीं,
तुजसि गुणी गुणरागी गौरविती ते यथार्थ अभिमानी* ७

साधा रे साधा तूं साधो ! स्नेहाळ आणि उपकारी,
कृत्रिम तुला न ठावें साद्य तुझें जाहलें मला भारी. ८

* कै. वा. न्या. मू. म. गो. रानडे; रा. सा. गो. वा. कानिटकर इ०.

- भेटेन केधवां तरि, पंत ! अशी धरुनि मी असे खंत,
होते भेट कशाला ? पंतांचा हाय जाहला अंत ! ९
- आतां दिवंगताशीं स्नेहाच्या विन्निमयास आधार,
एकचि उरला; तो हा दिला तुला केवलाश्रु-करभार. १०
- अश्रूंचांचुनि दुसरें येथें स्वर्गीयसें दिसेना तें;
झांनींच तेथल्यांशीं बांधव येथील बांधिती नातें. ११
- कीं दंढिवरेंच साचीं करुणरसाचीं सुदिव्य निर्मळ तीं,
मुखकमलावरि गळती, प्रणयरवीच्या प्रभेंत झळझळती. १२
- घेवोनि ह्रदताला जंव नेत्रांतूनि चालती धारा,
तंव निर्वाणपदींही तारेवांचून पोंचती तारा. १३
- प्रेमाचें, काव्याचें, सुखदुःखांचें असेल जरि कांहीं
पर्यवसान अनुत्तम, तरि तें अश्रूविना दुजें नाहीं. १४
- नाहीं स्पृहा कशाची, माझे रडणें नसेंचि मोलाचें,
कविमित्रा ! तुजवरिच्या प्रेमाचें, हें तथा अमोलाचें. १५
- गेलेच मोगरे कवि ! नेले नंदनवनांत दूतांनीं;
येती परत कशाचे ! पिउनि सुधा रंगले दिवंगांनीं. १६
- आतां रिक्त तयांची येथिल मंडित करावया जागा
येतो पुढें कवण तो ? पाहूं द्या मज तथा महाभागा. १७

प्रकाशन—नवयुग,

वर्ष २, एप्रिल-१९१५.

महाराष्ट्र-दर्शन.



नित्यं ब्रह्म यथा स्मरन्ति मुनयो, हंसा यथा मानसम्, ।

सारङ्गा जलदागमं, वनगजा ध्यायन्ति रेवां यथा; ॥

युष्मद्दर्शनलालसा प्रतिदिनं युष्मान्स्मरामो वयम् ।

धन्यश्चिन्तितवासरोऽयमुदितो यन्नावयोः संगमः ॥ १ ॥

पृथ्वी

सचेतन सुमूर्तिमान् मजपुढें महाराष्ट्र हा,
 द्वितीय मम जीव हा, हृदय हा, जिह्वाळाचि हा;
 रसाल कवितेस हा उगम, तीतलें ओज हा,
 तुडुंब भरला दिसे प्रणय हा, महानंद हा. १

सबाष्प नयनें, उभा जवळ, पाहतो यास मी,
 निघे न परि शब्दही, मन जणो अमे संभ्रमीं;
 अति प्रणय ज्यांमधीं, सुचिर दर्शनीं त्यांमधीं
 असाच घडणार हा मधुर मुग्धतेचा विधी. २

अहो नयन चांगले असुनिही दिसेना मला,
 मुका नसुनि तोतरा सहज बोलवेना मला;
 मतीहि ढळली नसे, तरि कसें सुचेना मला ?
 किती मन उच्चंबले ! परि न दावितां ये मला. ३

तयांतिल तरंग हे थडकती तरंगांवरी,
 उभे पुलक राहिले स्फुरणशील अंगांवरी;
 मृणाल-बिसतंतुला मृदुल बंध जो लाजवी,
 तयें नखशिखान्तसा जखडिला इथें हा कवी; ४

कुणी न बघती तया किमपि बंधना कोमला,
 विमुक्त दिसतो जरी, तरि न हालवे हो मला !
 महा प्रबल शृंखला दगड घालुनी तोडवे,
 कसोनि परि बंध हा मज न तोडवे सोडवे. ५

बऱ्या निगड बंधनीं घडति ज्या मना वेदना,
 महा कठिण ह्या परी प्रणय-बंध-संवेदना !
 किती सुखद दुःख हें ! अमृतही फिकें यापुढें,
 गमेल मज मुक्तिचें सुखहि यापुढें बापुढें. ६

किती दिवस भेटलों न हि मदीय राष्ट्रा ! तुला
 खरेंच ! न विचारलें कुशलही सुराष्ट्रा ! तुला;
 अगा ! वद खुशाल तूं अससि का जिवाच्या जिवा !
 तुझ्यासह न बोललों म्हणुनि रोष केला तुवां ? ७

परी क्वचित् मौन हें प्रवचनें करी प्रीतिचीं,
तयांत हृदयंगमें असतिही प्रमेयें तिचीं;
मुकें कमल बोलतें, मधुर काय उद्गार ते !
किती भ्रमर ऐकती हितगुजांतलें सार तें ! ८

न येति परिसावया हृदय जेधवां कांपतें,
रसाल फुलल्यावरी घुमति पंचमालाप ते;
तरी, करूं नको असें, धरूं नको मनीं किंतुला,
तुला समजतों किती प्रिय, नसे तयाची तुला. ९

तुला कधि बघेन मी म्हणुनि नित्य खंतावलों,
तुलाच मम वाङ्मनं परिकरावया धांवलों;
स्वबंधु, अभिराम तूं, मजसि भेटसी राम तूं,
तुला बघुनि येतसे भरत-भाव माझा उत्तूं. १०

विराज झणि माझिया हृदयरूप सिंहासनीं,
स्वयेंच अभिषेकितो नयनसिंधुच्या सिंचनीं;
इथें प्रणयमंत्र हे प्रणवमंत्र घोषापरी,
इथें सु-कवनें तुरें, भरिति मंगलें, माधुरी. ११

स्वराज्य मन आमुचें तदुपरी महाराष्ट्र ! तूं
प्रभामय विराजसी, अससि राजसा राम तूं;
बघोनि उदयाचलीं मदभिराम-चंद्रा ! तुला
चकोर कवि हा तुझा उडुनि आज आलंबला. १२

अनंत विमलान्तरीं तरति कल्पनेचीं पिसें,
अखंड तव मंडला-विण मला न कांहीं दिसे;
सतेज अनुराग दे तुजसि आङ्गलनामा रवी
पिशंग तुज रंग ये उदयकालची थोरवी. १३

अशेष घडतील ह्या तव कला त्वरें सोज्जवला,
विशेष दिसशील तूं प्रिय सुराष्ट्र-चंद्रा ! मला;
अनंत अवधी-मधीं तव कृपा सुधास्यंदिनी
जणों धवल चंद्रिका अनुभवीन आनंदिनी. १४

अगा जिवलगा ! तुला ल्यजुनि सांग जाऊं कुठें ?
 वनांत कवनास या रुदनतुल्य गाऊं कुठें ?
 तुझ्यास्तव भवांतले प्रबल पाश तोडीन मी,
 परी कधि न मोडिलें मन तुझें न मोडीन मी. १५

तुझ्यास्तव शरीरही हृदयवज्र साहील हें,
 परी दुखवलास तूं कुसुम तों न राहील हें.
 असें—अदय अंतर्कें—हृदय भेदिलें, छेदिलें
 तरी, प्रणय तत्त्व हें तुजसि मी दिलें तें दिलें. १६

मला तव उपासका व्रत तुझीच आराधना,
 कसें करुनि साधतां सकल साधली साधना;
 सुराष्ट्र ! तुजकारणीं विधि मला असा जन्मवी,
 प्रसन्न न करी तुझें मन तरी कशाचा कवी ! १७

परेमधिल शब्दहो ! झणि उभे रहा की रहा !
 वसंतपवनावरी झुलझुळां वहाहो वहा !
 म्हणा प्रणयगान या मदभिरामचंद्रास या !
 न ये परत वाळ्मिकी ! हटुनि बैसतां कासया. १८

चारुचामर.

जड भाव पार्थिव राहिले बहु खालती पृथिवीवरी,
 नुसतें अनंत सभोंवती दिसतें महा जलधीपरी;
 विलसे तयावरि चिन्मयी तव चंद्रिका अमृतोपमा,
 बघ रामचंद्र ! तुझीच ही प्रिय जानकी अथवा रमा. १९

श्रुति, तत्त्व, शास्त्र, कला, तसे इतिहास, वाङ्मय जाणते
 तव लोक हे अवलोकितो ग्रह-तारकादि-समान ते;
 अथि राष्ट्र, ह्या जनतेंतुनी तव तत्त्व एकचि वागते,
 स्थिरजंगमांतुनि ज्यापरी परमात्मतेज विभागतें. २०

परमात्मतेज तसें तुझें अधिकोन तत्त्व वसे जसें,
 जय, वंदनें, अभिनंदनें जन पावती सहर्जी तसे;
 परि तक्षिणी यतिनां जसा, कविनां तसा गमनीय तूं,
 कमनीय तूं, रणमीय तूं, जगतासही नमनीय तूं. २१

प्रकाशन—नवयुग, पु. २ रें,
 अंक ८ वा, जून १९१५.

स्नेहाची थोरवी.



- आराम मिज वयाचा जरि दुःखाच्या बहु प्रकारांनीं
 व्यापुनि गमे यमाच्या अंध तमाच्याच गवसलों रानीं, १
 जरि बिकट संकटांचे भेदुनि विव्हाळ, विलाप, कानांला
 आपण थिजोनि गेलों जणु कीं नाहींच देहभानाला; २
 तरि आपणांस असतां कोणी स्नेही खरा जिह्वाळ्याचा,
 संजीवनास देतो अमृतानल तो जणो हिंवाळ्याचा. ३
 हें स्नेहरूप शामक दुःखाच्या वेदना लया नेतें,
 खवळोनि शोकसागर जातां त्यालाहि शांतता देतें. ४
 सुख आणि दुःख असतें दैवाच्या ताजव्यांत समतोल,
 स्नेहलवासहि लावा, कीं आले समतुलेस आन्दोल. ५
 किंबहुना मग त्याची विशेषता ज्या असेल बाजूला
 आनंदाचें अतिशय झुकवितसे वजन त्या तराजूला. ६
 स्नेहापासुनि पावे जन्म अहो गोड गोड कळकळ ती
 जी कालभार हलका करिते त्याची गतीहि वेगवती. ७
 प्याला दुःखविषाचा प्याला केवळ परार्थ जो त्याला—
 त्यालाच जाणतों मी 'स्नेही' पद थोर हें न भलत्याला. ८
 स्नेहीच दुःखिताचा असतो दुसरा तसा न कनवाळू;
 तेल तिळांतुनि मिळतें, मिळेल गाळुनि काय तें वाळू ? ९
 अन्य-गुणादर करणें स्वभाव हा ज्या मनांतुनी वागे,
 स्नेहज्योति तयांतचि दिव्य विजेच्या दिव्यापरी जागे. १०
 करितात जे मनोलय आकाशातील सुप्रकाशांत,
 म्हणतात ते मुनी कीं स्नेहसुखाचें पदैक तें शांत. ११
 तरि खिन्न मृत्युलोकीं निज दिव्योत्साह खेळवायाला
 स्नेहावतरण झालें; वाटे अभिमान मौज गायाला. १२
 येथें येउनि त्यानें हीं हृदयें किति पसंत मंतरिलीं !
 ह्या नयनीं त्या तारा-नाथें स्वानंदचंद्रिका भरिली. १३

वाटे तो परमात्मा जीव इथें पाठवी तया कालीं	
विमल स्नेहसुखाचें दिव्य असें कवच त्याजला घाली.	१४
प्राणी त्राण जरी हें येतो घेऊनि येथ येतांना,	
तेज, प्रभाव, त्यांतिल नेतो मृत्यू* तयास नेतांना.	१५
स्नेहाविण गुण सारे फिके ! भयानें सकून पडतात;	
शांतिस्तव ममतेच्या ठायीं जाउनि पळून दडतात.	१६
त्याविण धर्म दुरावे, कृष्ण कुहू-रान्न होय त्या भंवतीं;	
आनंददीप लोपे, हृदय गमे शून्य झोंपडें गवती.	१७
जवकून आपणातें धरिती जीं बंधनें समाजाचीं,	
स्नेहावांचुनि भंगुर तींच तटातट तुटोनि जायाचीं.	१८
मग असिपप्रवनासम दिसति जगांतील घोर देखावे;	
केवळ भाऊ-गर्दी ! तेथें कोणी कुणास लेखावें ?	१९
स्नेहावांचुनि मानव, हे होती श्वापदांदुनी झोड;	
करिती परस्परांची ठवळ्या दिवसांहि लांडगेतोड !	२०
स्थिति किति कठिण असेना स्नेह जणो भारुनी तिला फिरवी;	
अस्मानी चस्मा तो चंडातप चंद्रिकेपरी मिरवी.	२१
क्षारोदधी खचळतो, प्रलयघनातुल्य गर्जना करितो,	
तरि तो सुधाकराच्या उदयानें मौन शांतता धरितो.	२२
स्व-दिवंगत-मित्राच्या शोकें मनिं भाव ये विरक्तीचा,	
उजळे हृदयीं नंदा-दीप स्नेहाळ देवभक्तीचा.	२३

* हें दिव्य स्नेहकवच, म्हणजे जीवात्म्याभोंवतीं असलेलें मायेचें आवरण. तें झांकोकून टाकण्यास किंवा त्यावर आपली सत्ता चालविण्यास मृत्यूबिवाय कोणीही समर्थ नाही. मृत्यू म्हणजे ? सृष्टि-स्थिति-लयाला कारण असलेला सूर्य-स्थदेव. दुसरा नव्हे. जीवांस इहलोकीं तोच पाठवितो, तोच येथें त्यांचें पालन करितो, आणि तोच त्यांना आपल्या ठायीं लयास नेतो. अर्थात् जीवात्मा त्यांत लय पावतांना त्याच्या भोंवतींच्या मायेतील, किंवा कवितेंत म्हटलेल्या स्नेहकवचां-तील तेज व प्रभाव, हीं सूर्यतेजांत विलीन होतात असें मी मानितों.

भक्तीनें ही पृथिवी स्वर्गाला जरि कदापि नर नेतो*	
स्नेहें तरि तो स्वर्गचि पृथिवीला झेंप घालुनी येतो.†	२४
ह्या स्नेहदीपकांची आरास न हृदयमंदिरीं केली,	
तीं माणसें अभागी, दुर्मुखलेलीं, जिवंत मेलेलीं !	२५
प्रारब्धाच्या चात्या ह्या विश्वाच्या विशाल गिरणींत	
कालगतीनें फिरती त्यांची संख्याहि कल्पनातीत.	२६
जीवनचरित्रसूत्रें त्यांपासुनि उकळती परोपरि तीं,	
हृष्ट जगत्-शेठातें वस्त्रें क्रियमाण तींच तीं करिती.	२७
जीव मजूर बिचारे ! या व्यवसायें न काय हो दमती ?	
स्नेहाच्या गमतीनें दमतां आयास भासती कमती.	२८
ज्या खडकावरि जमलें स्वार्थाचें बुलबुळीत शेवाळें,	
मोंतीं खलवृत्तींच्या जळवेलींचेंच माजलें जालें,	२९
पाषाणहृदय ऐसे जे जन दुर्धर ममत्व-मायेतें,	
शीतल परदुःखातें पाहुनि ज्यांचें हंसें उता येतें.	३०
त्यांचें अगत्य आदर विनयी स्नेहास कोटुनी राहे ?	
स्नेहें दूरुनि त्यांना सदा नमस्कार ठोकिला आहे.	३१
स्नेह कधींहि तयाशीं नहि सरकतवांटणी करायाचा;	
प्रांजल सहानुभूती दावुनि त्यांना न आर्जवायाचा.	३२
स्नेही, स्वार्थपरायण, ह्यांचें आहे वियोग हें नातें;	
स्व-स्वगुणाधिक्यानें हें नातें मात्र लांबलें जातें.	३३
रत निज-हितांत झाले, जे गेले बोंयटून गोठून,	
ठेवा स्वानंदाचा देह्ल हा स्नेह त्यास कोठून ?	३४
नवनीतकोमलांना हितगुज सांगे विमुक्त हृदयांनं,	
त्यांवरि सहर्ष वर्षति या स्नेहाची अमोल वरदानें.	३५
पुंड नरांस निवारी, लेशहि मधु, सुमन हें न दाखवितें,	
परि निज मधमाशांना सुरसकुतूहल यथेष्ट चाखवितें.	३६
प्रकाशन. नवयुग पु. ३ रें	
अंक ३ रा, जानेवारी १९१६.	

धन्यवाद.

—०—

[कै. वा. सौ. रमाबाई काटदरे, यांस.]

देवी ! तुझा पति कवी रस जाणणारा,
येथें परंतु चतुरे, चकला बिचारा !
तो काव्य अंतिम तुझें ह्मणतो अपूर्ण,
गेलीस तूं करुनि तें परि पूर्ण पूर्ण. १
जें पूर्ण होय सहजीं स्वयमेव त्याला
घावा विजोड मग जोडुनि कासयाला ?
जाणोनि तात्त्विक तयांतिल आशयातें
सोळील माधव रमा-धव संशयातें. २
ठेवावयास्तव सदा निज नांव मागें
जो ध्यास, वेड अथवा तुजलागि लागे,
उद्धिग्न त्यांत असतां तुज नीज येते,
तों स्वप्न तूं बघसि, अन्य ह्मणूं नये तें. ३
होतें खरोखरचि तें लटिक्या जगाचें,
ज्यांतील नाम अथवा नहि रूप साचें;
तें आज ना तरि उद्यां जरि जाय नाशा,
आशा तदीय करणें ह्मणजे दुराशा. ४
हा स्वप्न-भास लटिका, सगळा पसारा,
यांतील बसनिहि असाच असार सारा;
तत्त्वार्थ हा करुनि सूचित थांबलेलें
तें छीलयाच तव काव्य इतीस गेलें. ५
मृकुंभसंभृत जरी असलें, असेना !
पीयूष ! यास मज दोष मुळीं दिसेना.
मानोनि देशभगिनी ! तव हा प्रसाद
प्यालों, तुला कळवितों बहु धन्यवाद. ६

प्रकाशन—नवयुग.

जानेवारी १९१६.

समजूत.

—:०:—

(राग—असावरी.)

राग नको आणूं ॥ कुमारा ॥ राग० ॥ ध्रुव० ॥

मम्मन सागर वात्सल्याचा,
अंत न लागे तुजला याचा,
यांत अनल तो तव वचनाचा

विझला परमाणू । कुमारा ॥ राग० ॥ १ ॥

तव ताताच्या निधनें झाला
जो व्रण माझ्या मृतु हृदयाला,
त्वद्गुणतैलें भरुनि निघाला,

हें सुख किति वानूं । कुमारा ॥ राग० ॥ २ ॥

दत्तमनाचा घेउनि शोला
ये भेटाया या आशोला,
ती ममता दे या ममतेला,

दत्त तुला मानूं । कुमारा ॥ राग० ॥ ३ ॥

कडिवाळा तूं प्रियतर कैसा ?
किंबहुना ? हा भास्कर जैसा,
तुंहि मला जो दुखविल ऐसा

भेद नको जाणूं । कुमारा ॥ राग० ॥ ४ ॥

शावक तूं मम कविगरुडाचें,
करपंजरि या घेउनि नाचें;
चल, पाहूं ये ! काव्ययशाचें

धवलगिरी सानू । कुमारा ॥ राग० ॥ ५ ॥

प्रकाशन—नवयुग.

वर्ष ३ अंक ४ था.

फेब्रुवारी १९१६.

कविवर्य लेंभे यांची कविता.



“ She moves a goddess, she looks a queen. ”

—*Homer's Iliad.*

ही येतांच उठोनि कौतुक जणों नेप्रांतुनी पाहतें,
धांवोनी अवधान ये लगबगां, कार्नी उभें राहतें;
देण्याला बहुमान मान लवते, उक्तास ये मानसा,
वांटे आज शरत्-प्रभात नटुनी ही येतसे राजसा.
हंसाचें गतिचित्र दाविति,—किती नामी पदन्यास हे !
भाषेची सरणी रसज्ञ कविला साधे न अन्यास हे.
ऐशीं रम्य विशेषणें विलसतां स्नेहाळ संबोधनें,
व्हाया सन्मुख चित्त चुंबकमणी ते कासया शोधणें ?
व्हा पंक्ती मजला हळूच म्हणती अभ्यन्तरीं वाहुनी,
वायूच्या झुळुकी सुखावह तुम्हां होतात का याहुनी ?
आम्हीही मृदु आणि कोमल असूं, मंजूलसें गातसूं,
आम्हां सोडुनि त्यांस वानिति कवी येतें तयांचें हंसू.
सारी सुंदर, सौम्य, गोड रचना देते प्रसादासवें
प्रेमानंद मनीं भरोनि, नयनीं ही वाहवी आसवें;
ना गंधर्वपुरांत उंच तळपे होवोनि सौदामिनी,
सत्ता सद् हृदयावरी करितसे, ही भूवरी भामिनी—
—देवी वागतसे जणो, दिसतसे गंभीर राणी जशी,
हीचें दर्शन वाचकांस म्हणजे आहे शिराणी जशी.
ओजानें करुण—प्रधानरस ही जीवंतसा दाखवी,
निर्माता जन जो हिचा निपुण तो आहे कवी हो कवी !
माझा मित्र असो नसो मम तथा सप्रेम हीं वंदनें,
तो दीर्घायु असो, सुखांत विलसो सच्चिदीनंदनं;
अर्वाचीन कवीत मान मिलवो अग्रेसराचा सदा,
त्याला नित्य असो प्रसन्न कविता कीर्ती तशी संपदा.

प्रकाशन—नवयुग.

पु. ३ रें अंक ११ वा, सप्टेंबर १९१६.

सौजन्य.



रूपवर्णनः—[स्रग्विणी ' अच्युतं केशवं ' इ०]

- हे सखी करुपने ! ये पहा गे पहा !
 सद्गुणांचा महा-राज सौजन्य हा.
 ही विभूती दिसे काय गे देखणी !
 काढुनी दे मला, घे धरी लेखणी. १
- चित्रकारां न ये, शिल्पकारां न ये,
 ही कला ये तुला एकलीला सये;
 रेखिती नेटकी वस्तु साकार ते,
 आणि होती निरा-कार नाकारते. २
- अंतरालामधें त्यांस नाहीं गती.
 तें कवी तृक्षिया-संगतीं रंगती.
 साह्य त्यांना करूं आपुले जाणुनी;
 ह्या अमूर्तास दे मूर्तता आणुनी. ३
- हृन्मयूरासनीं धन्य सौजन्य हा
 राजचूडामणी राजताहे पहा.
 त्यापुढें कूसन्या सद्गुणांच्या तती
 मांडलीकांपरी शोभती खालतीं. ४
- राजराजानना पूर्ण रेखावया
 ही कला पाहिजे सर्व ओतावया.
 कीं न चर्याच ती, होय तो आरसा,
 ज्यामधें बिंबला तन्मनाचा ठसा. ५
- प्रेमसाम्राज्य तें ? शांतिचें धाम कीं ?
 मार्दवाचा असे रम्य आराम कीं ?
 ईश्वरी ज्ञान तें या मुखीं बिंबलें,
 मोह, माधुर्य तों पूर्ण ओथंबलें. ६

अंबुजांचें हंसें, बालकांचें हंसें,
योगियांचें हंसें हें,—असेंच्या असें !
याकडे पाहुनी हांसती काय तीं ?
त्यामुळे यापरी भासती आयतीं. ७

गे नवी पाळवी, मल्लिकेच्या कळ्या,
गुल्-कुलांच्या मधें गुंफुनी पाकळ्या,
यास केलें असे जें शिरोभूषण,
तें किरीटापरी काय शोभे पण ! ८

जो शिरीचें तुरा लाविला त्याजला,
हेमतंतूपरी केसरे साजला;
तंतु नाजूक ते वायुनें हालती,
कुंतलांच्या तती झा जशा खालतीं. ९

लोचनें तों पहा ! सौम्य कांती किती !
शील याचें जणो बोलुनी दाविती.
त्यांत विश्वात्मता स्फूर्तिळा पावते,
ती जगा मोहनी घालण्या धांवते. १०

कीं दयास्पर्दिनी सारसें फूलती ?
भूतनेत्रें जियें भृंगशीं झळती.
ही क्षमा यांतली शत्रुला लाजवी,
त्यास रूपान्तरें मित्रसा साजवी. ११

भंग नाही, धनू सारख्या भ्रूकुटी,
भव्य मालीं कधीं या पडेना अटी;
दूसऱ्यांचा गुणा-स्वाद जी पारखी,
शोभते नासिका ती शुकासारखी. १२

हा गुणांचा प्रभू, सत्त्वनामा असे;
देव-कोटींतला, इमभू याला नसे.
दक्षिणामूर्तिळा पाहिलें ना तुवां ?
सत्त्वमूर्ती तसा नेहमी हा युवा. १३

शारदीया सदा गुंजगानावली
ऐकुनीयां स्वयें जीं प्रसन्नावलीं,
हादग्यांचीं फुलें तीच हीं छान कीं ?
गे नव्हे करपने ! याचिये कान की ! १४

ऐक देतो कशीं स्निग्ध संबोधनें !
हीं मिळाव्यावरी कां सुधा शोधणे ?
जें वसंतांतल्या चंद्रिकेनें विधु-
वर्षतो भाषणें हाहि तें-तें मधु. १५

कंबुकंठीं तरी या नसे घातलें
शब्दमाधुर्य तें पांचजन्यांतलें !
अन्य-दैव्यासुलें हा असा दाटतो
कीं तदा विस्वरा-सारखा वाटतो. १६

सौम्य गंधीं फुलें जी बकूलें दिलीं,
मोगग्यांचीं फुलें त्यासवें ओंविळीं,
आणि त्यांची गळां घातली चौसरी
माळ ती शोभते वैजयंतीपरी. १७

सौहृदाच्या स्थळीं दिव्य एकावली,
सर्व मोल्यें तिचीं आवळीं जावळीं.
धाडिलीं वासवें मेघवृतासवें ?
कीं उषेचींच तीं प्रेमलें आसवें ? १८

वक्ष ह्या मंडनीं शोभतें पीन तें;
ज्यामधें खेळती मीनसे दीन ते,
तो महासिंधु या—पैल हेळावतो,
गोड ! औदार्य हें नांव तो पावतो. १९

स्कंध देशाहुनी खाळतीं पातळा,
नांव शेळा तया देववेना मळा.
सर्व चंदेर तें ज्यास लाजे सखी,
तो शरत्कारुचा हा दिनारंभ की ? २०

देवसेवेंतुनी, संतसेवेंतुनी,
लोकसेवेंतुनी राहती गुंतुनी,
हात घेतात हे धावया कारणें;
हे तुवां राघवा-तुल्य आकारणें. २१

स्वोदरानें जरी हा दिसे सिंहसा,
जाठराग्नी नसे चंड याचा तसा.
अल्पभोजी असे, आळशी हा नसे,
दोंद तेणें न ये तुंदिलाला जसें. २२

घोतराचें पहा पोत जैशी हवा !
कीं फुलेला म्हणूं काश हा वाहवा !
स्वस्ति लाभे जनां ज्या गुणोपासनीं,
स्वस्तिकाऽकारं तो बैसला आसनीं. २३

नांदते या पर्दी चंद्रपादांपरी
शांतता, सौम्यता, मोहिनी, माधुरी.
त्यामुळें हा जियें संचरे तें सखे,
लाभती माधवी पौर्णिमेचीं सुखें. २४

रात्र ती दाखवी रूप लावण्य तें
अन्य नोहे पहा हेंच गे धन्य तें;
यांतुनी पावतें तें परावर्तना,
रम्य राकामिपें चालवी नर्तना. २५

तूं पदांपासुनी आऽवतंसात् पहा
रेखिला मूर्तिमान् सात्विकानंद हा.
आत्मसन्दर्शनें राजयोगी जसा
गुलगुलां हांसतो भासतो हा तसा. २६

संकटें, जाचण्या, टोंचण्या, शोचना,
मानभावांपरी वळगना, वंचना,

१ “ जानूर्वोरन्तरे सम्यक् कृत्वा पादतले उभे ।

ऋजुकायः समासीनः स्वस्तिकं तत्प्रचक्षते ॥—” योग.

हीं ठगें खाल्तीं धांवतां धावरीं,
चंद्रमा शांतसा हा प्रकाशे वरी. २७
कल्पने ! रेखिली मूर्ति याची तरी,
तत्त्वभावांत जी खेळते माधुरी,
स्वाद कैसा तिचा दाखवावा जनां ?
प्रत्ययानेंच तो ये कळोनी मना. २८
जे कुणी राहती याचिया संगतीं,
ते रसास्वाद तो पावुनी रंगती;
वर्तनांतून कीं, याचिया राहिला,
त्यामधूनीच तो पाहिजे पाहिला. २९

प्रकाशन—नवयुग, पु. ३ रें

अंक १२ वा, ऑक्टोबर, १९१६.

कायहो चमत्कार !



“ भावस्थिराणि जननान्तरसौहृदानि ”

—कालिदास.

(१)

आबालवृद्ध जनहो, ऐकुनि ध्या सावधान कानांहीं
काव्यकथा कथितों ती; असा चमत्कार ऐकिला नाहीं.
बहु राजकारणीं ज्या चमकविलें तेज रंगरावानें,
सर्वस्व रामचरणीं अर्पण केलें अनन्य भावानें,
त्या सरदार नराचें आहे गोदावरी-वरी ओढें—
गांव सुरम्य असें कीं, तयाकडे मन वरीवरी ओढे.

१ श्रीमंत पेशवे सरकार ह्यांचे सरदार बहादूर प. वा. रंगराव ओढेकर.
२ ह्या ऐतिहासिक पुरुषानें पंचवटीतील श्री काळ्यारामाचें भव्य देवालय आपलें
सर्वस्व स्वर्च करून बांधिलें आहे. इतके रामभक्त.

घनदाट आंबराया, सुपीक काळ्याकभिन्नशा जमिनी,
विमल निरामय गोदा, ध्यान करावें खुशाल संयमिनीं.
ग्रामपतींचा बाढा भव्य असा, चिमुकलाच बाजार,
निर्मळ घरदारांच्या शेतकऱ्यांचा विशेष शेजार.

(२)

पूर्वी एक धनाजी ह्मणुनि कुळंबी वसे अशा गांवीं,
गावी कीर्ति तयाची गांवकऱ्यांनीं दुज्यांस सांगावी.
राबे शेतांमार्जी धरुनि अहोरात्र तो चिकाटीला,
ऐदी शेतकऱ्यांपरि न संकटांच्या करी ह्काटीला.
यापरि परिश्रमानें निज कार्यामार्जि दक्ष राहून,
झाला सधन धनाजी कृषि करणाऱ्या जनेतरांहून.
जंव नंदनवन-वैभव आणुनि त्यानें मळ्यांत सांठविलें,
तंव गृह राजाऊनें ओढ्यांतिल इंद्रभवन थाटविलें.
स्थल, जल, वस्त्रें, पात्रें, निर्मळ ती टापटीप सर्वांची
ठेवी; प्रेमळ वागे, ओळख भोळीस त्या न गर्वाची.
नमुनेदार धनाजी, धनीण त्याची बघोनि राजाऊ,
ज्याला त्याला वाटे क्षणभरि त्यांच्याकडे चला जाऊं.
'पाटिल' 'पाटिल' म्हणुनी जो तो गौरव करी धनाजीचा,
पण नवल काय ? लोकीं गौरव नसतोच निर्धनाजीचा.

(३)

तीं एकजीव दोघें असुनि असे त्यांस दूसरा जीव,
कन्या 'जिऊ' ह्मणोनी; तत्प्रेमालय-रसाल राजीव !
गोधूम-वर्ण तीचा हरणाच्या पाडसापरी ढोळे,
स्नेहाळ वदन नामी, प्रसन्न विधुबिंब जेविं वाटोळें.
तो केशपाश काळा, भाळावरि लांब आढवें कुंकू,
जणुं ह्मणति शब्द तीचे आह्मी कोकिलरवासही जिंकूं.
घेती पाटिल साड्या हौसेच्या रेशमी किनारीच्या,
ऐनेदार खडीच्या झळकति चोळ्या तया कुमारीच्या.

साधीच कंकणें तीं, कदा तदाकार नागमोडीचे,
 शोभति शुद्ध रुप्याचे तयांवरी गोल गोठ जोडीचे.
 येतां सुदिन सणाचा पुतळ्यांची माळ ती गळां घाली;
 तेव्हां शृंगाराच्या माहित नव्हत्या नव्या तऱ्हा चाली.
 जाई आईसंगें मळ्यांत किंवा खळ्यांत ही कन्या;
 साधी निसर्गसुंदर दिसे तदा देवता जणों वन्या.
 अपवादास्पद जितकी रूपवती गुणवतीहि ती तितकी,
 बहुधा गुणरूपांचें व्यस्तचि दिसतें प्रमाण मूर्तिंत कीं !
 कांतीव सूत, ऐशा येत तिला शेवया वळायाला,
 ह्या फेण्या ! म्हणुनि तिच्या लोकभ्रम कुरडयांवरी झाला.
 लावोनि गुळवणी वा पुरण करी सार ती मजेदार;
 ऐसें कीं तें सेवुनि हुशार व्हावा मनुष्य बेजार.
 गुलगुलित मलमलीपरि करी झराझर कशा पुरणपोळ्या,
 काढुनि सुंदर कशिदा तिनें शिवाव्याहि रेखिल्या चोळ्या.
 ती निंदणी, खुरपणी, जाणे बारीक काम शेतीचें,
 केवळ राजाऊचें वळण जसें उतरलें तसें तीचें.

(४)

ऐशा जिऊस आले बहु कर्षक मागणीस घालाया;
 परि पाटील धजेना त्यांतिल एकासही तिला द्याया.
 कांहीं ना तरि कांहीं स्थळांत ये आढळोनि कमताई.
 त्याला जिऊ लहानचि, वाटे इतकी करूं नये घाई.
 थोर घरंदाजाला, तरुणाला, सुगुणरूपवंताला
 द्यावी निज कन्या ही उत्कंठा कोणत्या न ताताला ?
 त्या चिंवट मोहजालीं पाटिलबावाहि गुंतले गेले,
 त्यांहीं पुष्कळ व्याही आले तैसेच पावते केले.
 कन्या धन परक्याचें. तें विधिनें जाय नेमिल्या ठाया,
 जाणोनि लागले ते स्वस्थ मनानें स्वकाल कंठाया.
 तंव यौवनें हळू हळू ठेवियलें त्या जिऊंत पाऊल;
 मायेमुलें धनाजी त्याची ऐकूं शके न चाहूल.

(५)

ग्रामस्थ तरुण कर्षक, उपनांवें म्हणत ज्यास 'घायाळ,'
 त्यास जिऊनें केलें अपांगबाणें क्षणांत घायाळ !
 प्रथमविकाराची ती प्रथमचि ये त्याचिया मना भरती;
 थरथर कांपू लागे, आले रोमांचही वपूवरती.
 रसना शुष्क जहाली, शब्द निघेना मुखांतुनी नीट,
 लागे हृदय उडाय़ा, घाबरला तो असूनही धीट.
 विसरोनि भान सारें ध्यान जिऊचेंच लागलें त्याला.
 त्याला दोष कशाला घावा ? आधीं अहो, विधात्याला.
 तो विषमता भवाची संतत ठेवी विजोड जोडून,
 तोडून सजोड, टाकी तन्मृदु हृदयेंहि तोच फोडून.
 त्याच्याच योजनेनें पाटिल नेईं मळ्यांत मदतीला.
 शिवबा घायाळाला, तो निरखी तें जिऊस सुदतीला.
 दर्शन, सहवास, पुढें भाषण, अनुनय तयांमधें चाले;
 प्रेमाचें परिपोषण अशा क्रमें परिचयासवें झालें.
 ती पाढाचे आंबे मिळतां शिवबांस आदरें देई,
 ताजा सुरस उसाचा शिवबा आधीं जिऊकडे नेई.

(६)

एके दिनीं सकाळीं शेतांतिल लोक पांगले गेले,
 हें पाहुनि शिवबांनीं प्रेमाचें मागणें तिला केलें.
 किन्नरमिथुनासम तीं द्राक्षीच्या रम्य मंडपाखालीं
 कांहीं गुंजन करितां अदृश्य तेथेंच दष्टिला झालीं.
 एका क्षणप्रभावें बनलीं अन्योन्यमित्र जिवलग तीं.
 लग्नगती भेटाया, भेट न होतां मनांत तगमगती.
 भारोनि टाकिलीं जणु, जावूच्या पूर्णसिद्ध मंत्रानें;
 वागति भिन्न जनांमधिं तथापि विजनांत एक तंत्रानें.
 प्रेमाचा ओढा हा संथ सरळसा कदाहि वाहीना.
 सूक्त महाकविचें हें सत्य जहाल्याविनाहि राहीना.

(७)

हिरव्या गार गव्हांचे लोंबर भाजुनि खळ्यामधें मळले.
 ओंब्या तयार झाल्या-प्रियजन चित्तांत फार तळमळले.
 आढोसाच दिसेना घाया घ्यायास त्यांस तो घांस;
 हृदयांतिल उकळीनें नच राहवेलें परंतु दोघांस.
 तेथिल जनदष्टीला चुकवोनी नव नवाळ ती ताजी
 प्रेमी परस्परांच्या घालिति सस्मित अशां मुखांमार्जी.
 भुरकोनि कोरड्याला अधरसुधा गोड ! मारिती मुरका.
 हाय जिज ! हा शिवबा ! नाशाला जाहलांत आतुर कां ?
 रे, पाहिलें तुम्हांला पाळत ठेवोनि त्या-धनाजीनें.
 काय ? धनाजीनें ? नहि. त्याच्या रूपें अहो यमाजीनें !
 हे प्रेममद्यपीहो ! स्वपिता-संगोपिताच जो दिसला,
 त्याचा रूपविपर्यय नेणुनि धुंदीमधें तुम्ही फसलां.
 शिवबा ! प्रमदवनांतिल बोराचा जाहलास भक्षक ना ?
 तो बघ तुजला डसला, बसला होता तयांत तक्षक ना !
 झाची परि क्षिती-तुज-भान कसें रें न राहिलें राया !
 पण, भवितव्य न येतें ज्ञानी पुरुषासही निवाराया.
 जीव जिऊस्तव टाकीं, आतां स्वगृहास जाउनी बैस;
 होणार जें तयाला सादर-बैसोनि तेथ-तूं ऐस.

(८)

झाली सकाळ गगनीं सूर्य वरी कासराभरी आला,
 थंडी थंडी करितां आले शेतांत लोक कामाला.
 झुंजुरकांच उठोनी सर्वां आर्धी मळ्यांत आलेले
 आशाळभूत शिवबा होते मोटेवरीच बसलेले.
 आलाप उंच त्यांचे येणारांच्या पढोनियां कांणीं,
 आश्चर्य फार केलें रेंगळणारांतल्या अनेकांनीं.
 आज धनाजी आला सर्वांमागुन हळूच शेतांत,
 विहिरींतिल पाण्यापरि सखोल, मौनीहि तो दिसे शांत.

सविनोद 'कारबारी !' अशी न दे आज हांक शिवबांला.
 हें वैपरीत्य पाहुनि गेला त्यांच्या उरीं जणो भाला.
 ते प्रश्न करिति कांहीं, पाटिल उत्तर उणें न दे नीट.
 कळलें घायाळाला, कीं आला यांस आपला वीट.
 राजाऊ न जिऊही आज दिसे. पण कसें विचारावें ?
 सैरावैरा त्यांचें मन वनवातापरी तदा धांवें.
 त्यांना काम सुचेना, आणिलेली रुचे न भाकरि ती.
 कांहीं निमित्त सांगुनि धनाजिला राम राम ते करिती.

(९)

तिसरा प्रहर सरोनी रवि चाले मावळावया खालीं.
 पिंगटवर्ण जसा तो वनलक्ष्मीही तशीच ती झाली.
 ह्या समयीं प्रति वस्तू म्लान, उदासीन भोंवतीं दिसली.
 शिवबाची समदुःखी सृष्टी देखील काय हिरमुसली ?
 दुःखी घायाळानें खालीं घालोनि मान मौनातें
 सेवोनि वाट धरिली संगें धेवोनि आपलें नातें.
 जणु फाटक्या मनामधिं हृदयाचे सर्व बांधुनी तुकडे,
 तो मंद पावलें तीं जिकडे नेतील चालला तिकडे.
 आसहि मंद वहाती, बाष्पानें पथ दिसोनि अंधुक तो
 वाटे तयास जातो आज घरीं कीं धुक्यांत या चुकतो.
 गांवांत ये कसा तरि, गमे जिऊला बघोनि मग जावें;
 पाटिलबावा ह्यांच्या जाय घरावरुनि तो अशा भावें.
 तों कुलुप सायखेडी आलें त्यांच्या दिसोनि दाराला.
 घायाळ 'आ !' करोनी आकाशाच्या बघे विदाराला.
 हें जग शून्य जहालें, हालेना जागचा उभा राही,
 कांहीं एक न बोले, नुसता तो शून्य दृष्टिनें पाही.
 एका वाटसरानें त्याला यापरि बघोनि थिजलेला,
 हातीं धरोनि त्याच्या घरांत नेऊनि पोंचता केला.

(१०)

धांदल !—एकचि गजबज तेथ उडाली तया सर्भोतालीं.
 त्याचे वडील, त्याचीं भावंडें, जवळचीं जमा झालीं.

करिती प्रभ परोपरि, उत्तर म्हणुनी मिळे न एकाचें.
 मग कायहो पुसावे तरंग केवळ अजाण लोकांचे ?
 कांहीं इसलें याळा, कोणी म्हणती कुठें तरी भ्याळा,
 गेला झपाटला तों वदति कुणी वायु जाहला झाला.
 रखमाऊनं त्याच्या डोक्यावर गार शिंपिलें पाणी.
 कांहीं सावध झाला, तुटक विसंगत अशी वदे वाणी:—
 “कोन तुमी ? राजाऊ ! पन इक्ता राग झो कशापाई ?
 “नग कारबार तुमचा ! जिऊ म्हनुन् का हितं दिसत नाई ?
 “भ्या राम राम क्येला. पाटिल नव्ह का खळ्यात झे आर्ल ?
 “कोन जिऊ ? जावो मी घरास. पन् झे अर्स कर्स जाल !
 “येडा जाला येडा !” रखमाऊनं निदान हें केलें.
 ती त्यास धरुन बसली. वडील पाटिलबुवांकडे गेले.

(११)

नुक्ती परगांवाहुनि आली होती घरास राजाऊ.
 कोंडाजीस म्हणे “या ! लडू जाली रात, घा दिवा लाऊ. ”
 पाटील तोंचि आले. केलें आश्चर्य ऐकुनी त्यांनीं;
 गेला निरोप घेउनि म्हणति, पुढें—हात ठेविती कार्नी.
 संशयसंभ्रम सगळा. मग म्हातारा पुसे, “करुं काय ?
 पाटिल, उपाय सांगा, माझेहो आज मोडले पाय ! ”
 देउनि धीर धनाजी बोले, “दावा कुणा शहाण्याला;
 पैसेहि घ्या हवे तर कांहीं घायास वैद्य-वाण्याला.”
 तो कष्टां उठला. सौदा घे जवळच्या दुकानांत,
 येउनि रखमाऊच्या कुजबुजला चार शब्द कानांत.
 दोघें तटस्थ झालीं, आलीं शिवबा तदा जियें निजला;
 वक्षःप्रदेश त्याचा वात्सल्याच्या टिपें टिपें भिजला.
 अंगावरोनि फिरवी म्हातारा तेविं हात म्हातारी;
 म्हणती देवा ! मारीं तूं आम्हांला परंतु हा तारीं.
 खाई पिई न कांहीं भरावया त्यास लागला ताप.
 बडबड ऐकुनि त्याची गडबडली वृद्ध माउली बाप.

जे जे उपाय करिती, अपाय ते तेच लागले बघाया.
 दैवगती फिरवाया भगीरथाचे प्रयत्नही वायां.
 हां हां म्हणतां जाउनि कांठ्याचा नायटा विकोपाला,
 तिसरे दिनीं यमानें सायंकालींच घातला घाला !
 'शिवबा !' म्हणोनि फोडी रखमाऊ माय धाय हंबरडे
 पाषाणही दुभंगति ऐसा तो दीनजनकदंब रडे.
 रखमाऊ, कोंडाजी, सर्व मुलें करिति एक आकांत;
 ऐकुनि पाटिल आले, म्हणति धरा धीर, बघा जरा शांत.
 सान्त्वन करोनि त्यांचें सर्वांचें, घेउनी पुढाकार,
 आला प्रसंग वेंचुनि धनहि धनाजीच पाडिती पार.
 जिकडे तिकडे झाला स्वस्थपणा एक लोटतां मास;
 रुढीस अनुसरोनी जो तो लागे स्वकीय कामास.

(१२)

शिशिर ऋतूची थंडी. फिरकूं देना कुणास बाहेर.
 काळोख्या रजनीचें विश्व जहालें भयाण माहेर.
 तारे बघोनि भासे काळ सहस्राक्ष हे वटारोनी
 भोंर्तीं स्वभक्ष्य शोधी तंद्रा, आलस्य दूर सारोनी.
 खारी हवा सुटोनी कांटा येउनि शरीर हें थरके;
 काय शरीरकथा ती त्यांतिल काळीजही जरी चरके ?
 शकट खड्यांतुनि धांवे त्याच्या ध्वनितुल्य दांत खडखडती;
 हुंकार करुनि वारा वाहे, ऐकुनि उरेंच धडधडती.
 सळसळ वाजति पानें, रात्र करी किर्र किर्र संततशी;
 किंकाळे टिटवी त्या सटवीला नहि जरा उसंत कशी.
 लागोनि गाढ निद्रा सुनाट झाली अशेष जनवसती;
 कोठें विचळति कोल्हीं तों कोठें ग्रामसिंह वसवसती.

(१३)

ऐशा शून्य, भयानक, काळोख्या मध्यरात्र समयाला
 दिंडोरी झा गांवीं, गाडी यावी, असा ध्वनी झाला.

दगड् झुंजाराच्या दाराशीं एक थांबलें भिरकें;
 खडखड कवाड झालें ' जिऊ ! ' अशी हांक अंतरीं शिरके.
 खडबडुनि होय जागा, देई झुंजार कान वांकोन;
 तंव ' जिउ जिऊ ! ' अशी ये साद पुन्हां, तो तदा पुसे ' कोन ? '
 " उगडा कवाड उगडा " ह्यो नव्ह परका, मनुकश वळकीचा;
 " मी वोळ्याहुन् आव्हां न्यिरोप घ्येउन्शनी धनाजीचा. "

ऐशी गडबड होतां उठति घरांतील माणसें सारीं;
 उघडुनि कवाड आले, दगड् झुंजार ठाकले दारीं.
 तिरपा हात दिव्याला लावुनि शिवबापुढेंच तो धरिती;
 ' या पाव्हर्न ! ' म्हणोनी स्वागत ते विस्मित स्मितें करिती.
 इतक्यांत लगबगीनें उठुनि जिऊ ये मनीं सुखावोनी;
 मामामागुनि वांकुनि निरखी हरिखोनि शिर तुकावोनी.
 " ह्ये बैल भडकल्येती, वोढा घ्येती घराकड जाया;
 " पाटिल मला म्हंगालं घ्ये भिरकं जा जिऊस आनाया.
 " झुंजाराला दंडवत् सांगुन् घ्येउन्शनी तिला ये तू
 " रात्रोरात घराला. जिउवर त्येंचा लई-लई ह्येतू !
 " थंडी-वारं-म्हुन्सटि बनातबी ह्ये बगा दिली संग,
 " अट्पा बिगिबिगि आता. " ऐकुनि झुंजार जाहले दंग.
 माणूस पाटलांचा, वस्तू, खाणाखुणा, तयां पटल्या.
 किंतू परि वेळेचा ये निकडीचा तसाच शेवटल्या.
 होती तथापि शक्ती या समयाला अजिंक्य शिवबाची.
 दगड् मामा बघती जाउनि भिरक्यांत बैसली भाची !
 बैल कशाचे ? वारें ! निघोनि गेलेंहि भिरर् तें भिरकें !
 झुंजाराचें कालिज माजरपाटापरी उभें चिरके.

(१४)

वस्तुस्थितिचा गंधहि जिऊस नव्हता भिऊन जायाते.
 सहजचि त्या देहाशीं वागे सप्रेम जेविं जाया ते.
 स्पर्शुनि त्यास म्हणे ती " काव्यावानीच जालया आंग ! "
 " माज्या जिवा ! " म्हणे तो, " क्वोनासाटी खरंच तूं सांग ! "

या थंडी-वाऱ्याने माजा ग्येला परान गी रानी !
 “ त्येबी स्वोसुन् आख्खो धावत न्याया तुला भुतावानी.
 “ डवोक लईच दुक्तय् छे काई त्ये कसुन बांदाया
 (चवोळीवाचुन् संग नाई काईच आनळ राया !)
 “ चालल, छे या वस्ती, चवोळीबी बांदत्वो कपाळाला.
 “ माजी कपाळपट्टी दिसल इहय रातची सकाळाला ? ”
 प्रेमा ! तव राज्यामधिं अघटित म्हणुनी न एकही बाकी.
 हृदयत्राण जिऊचें करिति शिरस्त्राण तेंच शिवबा की !
 हें कृत्य होतसे तों आलें ओढें,-घनाजिचें दार.
 शिवबा म्हणती, “ येस्वो स्वोडुन् छे बैल, हाक तर मार. ”
 जाय जिऊ दाराशीं, गेले घायाळ बैल सोडाया;
 जे गेले ते गेले गंगयडींतीळ आपल्या ठाया.

(१५)

इकडे हांक जिऊची गेली भेदूनि तातमर्मा ते
 तिजला घरांत घ्याया येती मारोनि हात कर्मातें.
 उघडोनि दार पुशिती. जिऊ ? कशी सांग येथ आलीस.
 कोण बरोबर होतें ? ऐशा रात्रीं न काय म्यालीस ?
 ऐसें कैसें पुसतां ? उलट विचारोनि सर्व सांगे ती;
 ऐकोनि दंपतीच्या अंगाला घाम-शाहरे येती.
 डोळ्यांला अंधारी येउनि दोघेहि बैसलीं खालीं;
 वाणी कुंठित होउनि आईबापें तटस्थ तीं झालीं.
 इतक्यांत पाटलांना सुचलें, कीं सत्य तें हिला कळतां,
 बिथरेल भेदरोनी मलाहि येईल ही न आकळतां.
 स्त्रीला संकेतानें दाबुनि म्हणतात, शोक लेकीला;
 ह्या आजच्या हिंवानें आले सारेहि लोक टेंकीला.
 गोठ्यांत जाउनी मी बैलांचा शोध घेउनी येतों.
 थकले असतिल. त्यांना वैरण नसक्यास टाकुनी देतों.
 येवोनि पाहती, तों ते होते देत लांब सुसकारे,
 तोंडास फेंस येउनि घामानें धिब जाहळे सारे.

हे दामटीत नेले, मनांत म्हणती, परंतु शिवबांनं ?
 की नांव करुनि त्याचें केलें हें काम अन्य भिवबांनं !
 मुलगी म्हणते चोळी त्यांस दिली मी कपाळ बांधाया;
 यांतील सत्यता मी जाडनि बघतों उद्यांच त्या ठायां.
 होडनि भूत तयानें जर हें केलें असेल साचार,
 चोळी तिथें दिसेलचि. नातर घेतों हिचा समाचार.

(१६)

ह्या निश्चयाप्रमाणें पाटिल त्या अंत्य भूमिला गेले;
 लावुनि मजूर त्यांनीं उत्खात स्थान नेमकें केलें.
 दिसली ! ती बघ चोळी कंवचीला करकचून आवळली.
 ओळख नीट, धनाजी ! प्रेमाची खूण, सत्यता कळली ?
 भंगोनि हृदय ज्याचें परगांवीं पळविलीस लेंकीला,
 तो हाच दाविणारा देहान्तांतहि अपूर्व नेकीला !
 ह्यानें अंध तमांतुनि हिमांतुनी करुनियां प्रवासातें,
 आणोनि पोंचवीली तुझी जिऊ ती तुझ्या निवासातें.
 थंडीत गारठोनी, उन्हांत भाजुनि, भिजोनि धारांनीं,
 ह्यानेंच कष्ट केले मळ्या-खळ्यांतील त्या उभ्या रानीं.
 रात्रीं राखण केली जागुनि, देवोनि तोंड चोरांशीं,
 ह्यानेंच घातल्या बा तव धान्यांच्या तुझ्या घरीं राशी.
 त्वां वाक्प्रहार करितां दुःसह संतप्त आयसाहून,
 गेला घरीं बिचारा निमूट घायाळ घाय साहून.
 सुतशोक मायबापां, तुमच्या जीवांस जीव देवोनी,
 ह्यानें प्रेमापायीं त्यजिला निज देह येथ येवोनी.
 झरुनि कलेवर गेलें, भुईत अवशेष राहिलीं हाडें,
 बघतो निराश, हंसतो हताश, दावोनि दांत दाभाडें.
 बघतो, हंसतो, म्हणतो, कीं मी चोळीच बांधिली भाळीं !
 प्रेमानंदीं पडलों इथें, धनाजी, जिऊस संभाळीं !
 त्याच सतीनें केला हा प्रेमाचा अमोल आहेर,
 मम बहुमान जयाचा सोडुनि नेऊं नकोस बाहेर.

प्रेमीं वा संग्रामीं भग्नहृदय जे हताश मरतात,
ते, जगतांत तयांहुनि तात ! महामान्य वीर ठरतात-
बारे ! जिऊ सतीची, प्रीतीची त्वांच राखिली बाजू.
तूं सालस, नेकीचा, प्रेमळ नायक जगांत नांवाजूं.
ह्या मानवरत्नाची पारख पाटील ! जाहली असती,
तर संसारसुखाला भाग्याला अटक आपल्या नसती.
परि तें कसें घडावें ? कांहीं रलें, फुलेंहि मानव ते
व्हाया दष्ट दिसावे, चतुर निसर्गास हें न मानवतें.
अतएव, जेविं होतें अमोल नररत्न हें तसें झांकीं.
कां थिजलास धनाजी ! गेल्याचा शोक हा वृथा. जा की !

(१७)

पाटिल घरास आले, पायपिटी ये करीत झुंझार.
पाहुनि जिऊस, ऐकुनि तेथिल इतिहास, जाहला गार.
दिन दोन चार राहुनि धीर दिलासा दिला धनाजीला;
झुंजार परत गेला सोंपुनि मातापित्यांस भाचीला.
झांकेल सत्य कैसें ? कुठवर राहूं शकेल झांकून ?
कळलें जिऊस शिवबा गेले मज एकटीस टाकून !
ज्या तरुच्या आधारें जगोनि राहून जाय वर वेल,
तो पडलाच. तिच्यानं जीव उभारी कुठोनि धरवेल ?
खाणें पिणें रुचेना. कमी कमी होतसे तदाहार,
ऐहिक संबंधांचा, विषयांचा ये तिला तिरस्कार.
बैसे तिथेंच बैसे, उभी तिथें सारखी उभी राही,
पाही अहेतुनें तरि सहसा जलपूर लोचनीं वाही.
थरकत अधर मनाशीं क्वचित् वदे कांपरेंहि चांचरतें,
त्यांतून 'कारबारी !' ऐकूं ये एवढेंच ओझरतें.
प्रकृतीविषयीं पुसतां ती कंटाळुनि म्हणे बरी आहे.
तंव ती तीव्र निराशा निश्वासांसंगतीं तिच्या वाहे.
कांहीं चैन पडेना. शिवबाचा लागला निदिध्यास.
दिवसंदिवस सतीच्या देहाचा होत चालला ज्हास.

आधीनें मन दुबळें, व्याधीनें जाहळें तनू दीन;
 खिलली अंथरुणाला ती लव अवधीमधीं पराधीन.
 उपचारांची नव्हती उणीव. एकहि परंतु चालेना.
 होतां होतां मदतीविना तिचा हात तीस हालेना.
 पिंगट कळा मुखावरि, हातांपायांचिया जशा काढ्या,
 अस्वाभाविक होउनि तिच्या वहायास लागल्या नाढ्या.
 घेवोनि पथ्य कांहीं एके रात्रीस लागला डोळा,
 “आल्ये आल्ये !” ऐसा तंव ती उठली करोनि आरोळा.
 मुलगी भ्याली म्हणुनी पाटिल दचकुनि उठोनि सांवरती,
 तों दार उघडुनी ती वीजचि गेली चतुष्पथावरती.
 त्रेधा उडुनि धनाजी धांपा टाकीत जाउनी पाही;
 कुर्मी विवळत असती. मनुष्य त्याच्याविना तिथें नाहीं !
 जीव जिऊ हा पावे शिवबारूपी शिवांत आराम.
 कां रडतसां धनाजी ! राजाज ! राम आळवा राम.

प्रकाशन.—नवयुग. पु. ४ थें
 अंक ८ वा. जून १९११.

उत्कंठिता.



“ आगन्तुं कृतचित्तोऽपि
 दैवान्नायाति यत्प्रियः ।
 तदनागमदुःखेन
 विरहोत्कंठिता तु सा ॥ ”

[चाल—लावणीची.]

(१)

पथापथांतुनी छायेछायेमधुनि किती हिंडतें,
 जागोजाग तुला धुंडतें,

रम्य रुपेरी खलखलणाच्या ओढ्याओढ्यावरी
 फिरते ओढबुनी बावरी,
 तरुजर्जीच्या वळणांमार्जी, सीमांच्या संगर्मी,
 भ्रमते पडुनि तुझ्या संभ्रमी;
 वळते निराश मी मागती,
 जळते अपुली बघतां गती,
 भलते विचार मनिं वागती,
 सैरावरा धांवुनि वेढें हें मन वाऱ्यावरी,
 येतसे परतुनि थाऱ्यावरी.

१

(२)

खेदभरानें रात्र-दिन हें तनु माझें तापतें,
 अंतर प्रेमानें व्यापतें,
 येथिल नाथा ! पुन्हां कधीं ह्या खंतीनें सारखी
 अनाथा तळमळते ही सखी;
 किती निसासे त्यजितें, क्षिजतें, मी बरळे, विव्दळे,
 वियोगें अशी तुझ्या आहळे;
 पाडुनि या हृदयाला घरे,
 करुनी शांतीचें खोबरें,
 छळिती किति विपदा-संच रे !
 कुणी कुणाच्या प्रेमावर कधिं असा बिबा फांसला
 असे का ? सांग सख्या तूं मला.

२

(३)

हें स्थल केवल भूतलवटिचें नंदनवन साजतें,
 जहालें उदास परि आज तें !
 येथिल मौजांवरुनी माझें दुःखचि फैलावलें,
 सुखांनां ग्रहण तयें लावलें !
 मधुर सुगंधी बहु रंगेला वसंत मज भेटतो
 वृथा ! कीं, विरह तयें पेटतो.
 पालवी रमवीना कोमला,

ताजा गुलाबही कोमला,
वाटे नको ! असें हो मला,
कीं उपभोगी नेउनियां जें भोगांवरि वासना,
सजणा ! त्वां हरिलें त्या मना. ३

(४)

बहु रंगांचें मोहर, झेले, कीं मधुचीं वैभवं,
पहाटीं अभिनव होती देंवें;
सुमनसुवासें दरवळलेल्या कुंजांते हालवी
परिमल झुळुक कशी कालवी;
हे देखावे दिपविति डोळे केवळ राजावळी,
भंवत्या सर्पगती हिरवळी,
आंबे तम ज्यांतुनि दाटतें,
कोकिल बोलाविति भाट ते,
किलबिल संगीतच वाटतें,
वनदेवीच्या सुमार्दवाचा सुमधुरतेचा निधी !
तरि मज हा रमवीना कधीं. ४

(५)

हे तत्त्वांनों ! मीं बडबडतें, व्यामोहा पावतें,
जिवाची जोत विझूं पाहते !
प्राणविसांव्या महाशया ! कां उशीर करिशी असा ?
मन्मनीं सवार हो ये कसा !
असला काल करालहि उभा,
तरि ये त्याची न धरीं मुभा,
दावी मुखचंद्राची प्रभा,
ये ये वेगें या करपारीं—हृदयाशीं राजसा !
जिह्वाळा रामच माझा असा. ५

प्रकाशन—महाराष्ट्रसाहित्य,

१९२० मुंबई.

वनवासाचीं सुखें.



(' दो दिवसांची तनु ' ६० फटक्यांची चाल.)

अहो तयाला मनुजसुखांचें अवघड कोडें उलगडलें;
 त्याचें जीवित इतरांहुनि अति सुखमय जयवंतचि घडलें. १
 इहलोकांतिल सुखरत्नांच्या त्यास मिळाल्या जणु खाणी,
 जीवनचरित तथा धन्याचें मी अभिलाषें वाखाणी. २
 ठेलाठेली, प्रचंड कलकल, घडामोड ती शहराची,
 दूर राहिली जेथुनि भीती खलसर्पांच्या जहराची, ३
 अशा ठिकाणीं, - निसर्गहृदयीं, - जिथें उपाधी न हि कसला,
 जाउनि तेथें निवृत्त निवडक रसिकांसंगें जो वसला; ४
 वनवासांतिल शुद्ध सुखांच्या अमृताचे जो घे घुटके,
 नागरिकांचें जीवित, वैभव, सौख्यहि त्याजपुढें लटकें. ५

(२)

तिथें बंगला त्यास नको, तो शिल्पकलेचा जरि नमुना,
 कीं, तद्वारें शठौघरूपी लोटति वमनं पुन्हां पुन्हां; ६
 येती, साखर पेरिति, नाडुनि जगांत निंदाया जाती,
 उपकारांची फेड म्हणोनी देती अपकारचि हार्ती. ७
 ही मैत्री, हा शिष्टाचारहि नको तयाला नगरांचा,
 समदुःखाचा अश्रुपातही नको तयांतिल मगरांचा. ८
 नको तयाला कलाबलूच्या वेलबुट्यांचा झुपक्यांचा
 झगाझगणारा झगा तनूवर शरत्प्रभेच्या भपक्याचा. ९
 अवजड असतां झगाझोंक तो मूर्खचि वाहो बहुमानें,
 शतमूर्ख-सभा सभोंवतीची बघो झगा तो अवधानें. १०
 धिता नाही त्यास न आला दिगंतराहुनि नजराणा,
 बहुविध उंची मेवा, हलवा, आणि मिठाई व किराणा. ११
 नकोत त्याला सुपदार्यांनीं उताटलेलीं तीं ताटें,
 मरण आणिलें खा-खा खाउनि तरिहि समाधान न वाटे ! १२

- नकोत त्याला ते पेले बहु-मोल मभूनें भरलेले,
 पितां पितां जे अगणित मेले तरिहि राहिले तान्हेले. १३
- नको तयाला तारामंचक, शेज पिसांची मखमाली,
 त्या शय्येमधिं गडले त्यांना झोंप सुखाची न हि आली. १४
- नसती चिंता, विवंचना ही तीत इंगळी जणु शिरली,
 न सुचे, तळमळ करितां त्यांची निशा प्रभातांतुनि विरली. १५
- विषयरतांचीं स्वप्नसुखें हीं जरि वरकांती रंजविती,
 तरि तीं चकवुनि त्या सकलांना सत्य सुखाला अंचविती. १६
- सुसुख सुखाचें दिसतां असतें हृदय वेदनाकुल-दुखरें,
 चेळ तयांचा सर्व रिता, तो उद्धास न दे वा न सरे. १७
- हें दुःखितसुख, खिन्नहर्ष हा बहुजनतेला जरि झुलवी,
 नको तयांची बेचव चव ती पारख्यास त्या नच झुलवी. १८

(३)

- विपिनविहारी रसिक, खरोखर शांति जयाची वश दासी,
 सत्त्वपूर्ण तें जीवित, त्याचें मूल्य कळे ना इतरांसी. १९
- सर्व निराशा आणि दुराशा यांपासुनि तें दुरावळें,
 समाधानधनवंत, अहो तें पर्णकुटींतुनि विसांवळें. २०
- निसर्ग अपुल्या औदार्याची करिती चंगळ ज्या सदनीं,
 सहजचि उमटे विमल मनाचा विशद हर्ष तो त्या वदनीं. २१
- परोपरीचा भाजीपाला, कंद, मूळ, फल आणि फुलें,
 ज्या समर्थी जीं निघती, दिसती तथा आश्रमीं तीं विपुलें. २२
- वसंतकालीं सभोंवतालीं कुसुमित होउनि आश्रम तो,
 वासंतीचा निवास-कुंजचि रसिक जनाला त्या गमतो. २३
- प्रीप्कार्काचें लाल भडक तें तेज तळपतां भंवतालीं,
 संतसमागम-सम सुखशीतल त्यास झोंपडी ती झाली. २४
- वर्षाकालीं इंद्र उतरतां भूवरि जलधारा-करवीं,
 इंद्रभुवनसैं उटज नटे तें, शची वनश्री ती हिरवी. २५
- शारदसमर्थी दिन कनकानें, रजनी सजतां रजतानें,
 देखावा त्या वनाश्रमाचा न वानवे कवि-कवनांन. २६

चंद्रिका

त्या वनवासी जनास सुखवी शीतकालही न हि बाधे, लागति अतिशय रुचिकर सारे पदार्थ त्याचे जरि साधे.	२७
उटजामार्जी भगभग करिते अंतर देई न शोगडी, तेणें भासे निवास साचा हाच जिवाचा परम गडी.	२८
सतत वनश्री करि नयनांचें आणि मनाचें रंजन कीं, जनरंजनकर भरला तींतुनि आत्माराम निरंजन की !	२९
जंगलरंगी, चित्र फुलेले, अमृत-क्षय्यांनीं न्हालेले, ते गिरि दिनभरि अज-मेषांच्या शब्दें नादित झालेले;	३०
दुधाळ तुंदिल तीं खिलारें, लवणांमधुनी जीं फिरती, यथेष्ट चरती, रवंथ करिती, वस्सलतेन हंबरती;	३१
फुल कण्हेरी आणि लव्हाले यांनीं जीचे तट सजले, ती वनगंगा समंत जीच्या संतत घोषें गजबजलें;	३२
गंधतृणाच्या शय्येवरि, वा बकुलाम्रांच्या छायेला पडतां सालस जन अजगरसा लांबवुनीया कायेला,	३३
हां हां म्हणतां तयास आणी निज जादूनें जी गुंगी, भृंगततींची गुड् गुड् नादें गुंगविणारी ती पुंगी;	३४
नयनमनोरम ते देखावे, घुमटाऽकृतिच्या तरुाजी, टिपेवरी ते कोकिल गाती, कुंजकूजनहि ज्यांमार्जी;	३५
अंधुक गुंफा, दिव्य बिलोरी कमलाकर वा सरोवरें, संगीतासह घेउनि येती अमृतचि भूवरि असे शरे;	३६
केवल मौजा या रमवाया तत्पर असती वनवासीं, यास्तव होती खरे रसिकजन येथें सुचिरंतन वासी.	३७
याच ठिकाणीं साधें भोलें सत्य निरंतर तें वसतें, याच ठिकाणीं निरुपाधिकसें जें सालसपण तें असतें;	३८
अकलंकितशा सौंदर्याचें दर्शन तेंहि इथें घडतें, मोडकळीला न आणिलेलें इथें तरुणपण बागडतें;	३९
इथेंच दिसती अल्पानंदी सहनशील ते कामकरी, चढाओढ कीं चुरस वसेना वनवाशांच्या श्रमान्तरीं;	४०

आरोग्यानें सदा प्रफुल्लित वदनें दिसती या ठायीं,
अचिन्त्य-चिंतन घडतें येथें प्रशांततेच्या अनपार्या. ४१
किंबहुना जें सुख कवि कल्पित, जेंहि विराजे तत्कवनीं,
अवनीवरि तें वनीच मिळतें, न लगे जाया माधवनीं ! ४२

(४)

तीं राष्ट्रांचीं तुंबळ समरें, ती चटणी संस्थानांची,
हीं खटलीं तों अभिमानाचीं सुकुटिल कारस्थानांची; ४३
झांनीं व्यग्र न होई जो जन दूर पळाला जगांतुनी,
आणि राहिला प्रशांत कुसुमित एकांताच्या नगांतुनी. ४४
दिनानुदिन तो महिनोमहिने अशा क्रमें बहु वर्षभरीं
वसोनि तेथें सृष्टिसंगतीं तिचीं प्रवचनें श्रवण करी. ४५
प्रतिरूप तिचें कुतूहलानें निरखुनि तें तो गौरवितो,
सुमधुर उत्कट भाव तिचे तो अंतर्दामीं अनुभवितो. ४६
उदार हस्ते ती जें देते, तें संतोषें ग्रहण करी,
आणि न केव्हां अधिकासाठीं लोभी होउनि हांव धरी. ४७
पहिला मोहर, पहिली कलिका वसंतऋतुच्या आगमनीं
रत्नापरि झळकतां बघे तो उपजुनियां अनुराग मनीं. ४८
सीत्कारांनीं प्राशन करितो हितकर झुरके पवनाचे,
तेणें अभिनव आनंदानें त्याचा आत्मा जणु नाचे. ४९
नैसर्गिक जे समय हितावह पूर्णपणें ते उपभोगी,
भोगी असतां निसर्ग-रामीं रमला योगी तो योगी ! ५०
त्या रामाच्या सुंदरतेनें जें जें सुंदर, खुलणारें,
त्याच्या प्रेमें घमघमणारें गमे रामसें तें प्यारें. ५१
जागोजागीं तटस्थ राही, विमूढ नयनीं तो पाही,
जीवात्म्याचें जगदात्म्याशीं हें संभाषण कां नाहीं ? ५२
निदाघ कालीं संजीवनकर सांवलींत तो विसांवतो,
आणि वाचितो प्रभुमहिमा शत-कोटि पदीं जो न मावतो. ५३
वाल्मीकींच्या अमृत-मानसीं ज्याची पडछाया पडते,
झ्याममूर्तिचें दर्शन त्याला त्या घन छायेमधिं घडतें. ५४

लिहितो जें ती मूर्ती सुचवी, जें तो होई अनुभविता,	
तेंच होतसे प्रेमरसानें थबथबणाऱ्या तत्कविता.	५५
सर्भोवर्तीच्या वनस्थलांतुनि जातो केव्हां विहराया,	
नित्योत्साहचि ! तन्मयनीं नव हर्ष लागतो झळकाया.	५६
जेव्हां शारद रवी जगांतुनि तो सोनेरी रंग भरी,	
आणि कापणी—करितां निघती विळे घेउनी शेतकरी,	५७
तेव्हां पाहुनि महोत्साह त्या सर्वांच्याही मुखकमळीं,	
त्याच्या हृदयीं येते बहुविध सात्त्विक भावांना उकळी.	५८
दिनावसानीं मंद उन्हांतुनि मौज तयांची तो बघतो,	
हर्ष-तरंगीं रंगुनि सुमधुर गुंजगानही तो गातो.	५९
त्याला वर्षा, शीतकाळही मवाळ !—देती दिव्यसुखें,	
त्यांचीं वाचन, चिंतन, लेखन, असति साधनें हीं प्रमुखें.	६०
प्रचंड वादळ, विजा, गर्जना, गारा, सुसळासम धारा,	
हिमपतनावधि थंडी, अथवा खारा गार असा वारा,	६१
हे नैसर्गिक पालट जेव्हां प्रलय मांडिती बाहेरीं,	
तेव्हां बसतो निजाश्रमीं तो गभीरतेच्या माहेरीं.	६२

(५)

विश्वरूप तें जगदीशाचें महाभयंकर दिसणारें,	
शक्ति अतुल ती जिच्यापुढें हो लीन मानवी बळ सारें,	६३
प्रकोप दारुण, परी तयांतुनि सुमधुर ममता आणि दया	
समरस होउनि तुडुंबलेली अमृतमिषें ती ये उदया.	६४
महौदार्य तें तत्त्व जयाला एकचि ' समता ' हें कळतें,	
करोनि सगळें सुपीक भूतल जें जयघोषें खळखळतें;	६५
जी कर्कशता पिंपळपानां-सम सकलांना थरकविते,	
तीच तयांना किती सत्त्वमय पदार्थ देउनि हरखविते !	६६
अज्ञेयाचे अगम्य हेतू, ती नियमांची सुयंत्रता,	
जगतें, दुनिया वश ठेवुनियां स्वतां तयाची स्वतंत्रता;	६७
किति रीतींनीं सुसेविलेला, किति नामांनीं जपलेला,	
सुचितिलेला, आळविलेला, जिथें तिथें तो लपलेला;	६८

अज्ञानाला दूर, परी तो ज्ञानाला किति किति जवळीं !
 योग तयाला होउनि विलगे, परि भक्तीला तो कवळी; ६९
 किती धर्म, किति पंथ, मत्तें तरि सर्वांच्या अनुयायांचें
 अनन्य अंतिम तोचि, जलांचे ओघ जलधिला जायाचे; ७०
 ज्याचा महिमा गातां गातां दुर्बल वाणी ही हरते,
 परंतु त्याचें गुणसं-कीर्तन अनंत की तें ! नहि सरतें. ७१

(६)

वादळ संपुनि जंव तारागण चमके सुविमल गगनांत,
 तंव विलसोनी अशेष त्याची चमक तदुन्नत नयनांत, ७२
 विचार ऐसे प्रगल्भ येती तदन्तरालीं त्या समयीं;
 वृत्ति तयाची होउनि राहे केवल सात्त्विक-तत्त्वमयी; ७३
 जिवलग मित्र-ग्रंथ तयाचा वेळ न जाऊं दे वायां,
 ज्ञानार्जन तो करोनि लागे प्रगति मनाची सेवाया; ७४
 विमुक्त होउनि काव्य-कल्पना त्याची विश्वांतुनि विहरे,
 अथवा प्रगटे पुढें तयाच्या दिव्य सत्य जें खरें खरें; ७५
 समुन्नतीच्या शिखरावरि तो—तो जीवात्मा करि वसती,
 अन्तर्हित जे प्रभाव त्याचे दृष्टिपुढें ते मग दिसती. ७६


(७)

यापरि केवळ आत्मसुखोन्नति यांच्या लागुनि कांसेला,
 तो स्वजनांच्या स्वबांधवांच्या तिलांजलि न दे आसेला; ७७
 अङ्गुनि वसे त्या गृहस्थ-हृदयीं प्रीति तयांची कळकळ ती,
 तदाऽऽश्रमांतुनि सुखावलेलीं मुखें तयांचीं आढळती. ७८
 प्रौढ जोडपें परस्परांना सविनय नयनीं तें निरखी,
 तप्रेमाला हिमकाळांतिल गोड उन्हाची ये सुरखी ! ७९
 पडती दृढतर गळ्यास त्याच्या बालकरांचें ते वळसे,
 प्रसन्न करिती चिमणे वक्ते बोलुनि भाटच केवळसे; ८०
 अध्यक्षांना त्यांच्या दिसलें भाषण सर्व दिखाऊ तें,
 तरि वक्त्यांना पारितोषिकें म्हणुनि वांटती खाऊ ते ! ८१

— १७७ —

आनंदाच्या परिपोषास्तव मधुनि मंडळी जमवितसे,	
आणि रमुनि तो लघूस्सवांनीं सहवाशांना रमवितसे.	८२
प्रेमळ कीर्तन, कधीं पुराणचि, भजन कधीं वन-भोजन दे,	
केव्हां रुचकर पानक बनवुनि मनें मिळाया तो जन दे.	८३
कारण, सत्सुख, तत्त्वज्ञानहि ज्यांची आवड चाड जनीं,	
न तीं विदेही दशेंत, केवळ-समाधिमाजिं न तीं विजनीं.	८४
तीं शांताचीं, जनप्रियाचीं, रंगेलाचीं भावंडे	
असुनि तयासह अखंड वसती, हें न वदे मी पाखंडें. *	८५
वदन सदन जें प्रसन्नतेचें, हृदय सदय जें, वचन सुधा,	
कार जयाचा परोपकारचि, कवण न मानी त्या विबुधा ?	८६
हें तज्जीवनचरित, अहो ! जे अन्यायांनीं पिडलेले,	
कसलें त्यांनां जे अन्यायी तापद नगरीं गडलेले !	८७
विशुद्ध जीवन भोगित होते हेंच पुरातन आर्य मुनी,	
जेव्हां श्रीहरि त्यांसह वसले सीताराम-मिषें रमुनी.	८८
प्रकाशन.—वि. ज्ञा. वि. ज्युबिली काव्यसंग्रह. १९२१	

रंगराव हर्षे.



(१)

बया, उदासीबाई ! आतां येथुनि उठवा ठाणें,	
मज बघवेना हें मुख तुमचें सदैव ओखटवाणें;	१
ऐकतसों कीं, त्या यमलोकीं वैतरणीच्या कांठीं	
‘ श्याम ’ म्हणोनी श्वान यमाचा घेउनि गमतीसाठीं,	२

* Cf:—“ संपूर्ण जगदेव नंदनवनं सर्वेऽपि कल्पद्रुमाः

गांगवारि समस्तवारिनिवहः पुण्याः समस्ताः क्रियाः ।

वाचः प्राकृतसंस्कृताः श्रुतिशिरो वाराणसीमेदिनी

सर्वावस्थितिरस्य वस्तुविषया दृष्टे परब्रह्मणि ” ॥ १ ॥

—श्रीमदाचार्याः

निशीथ काळीं ती अवसेची रात्र निघे सहलीला,	
शून्य भयानक दज्यांमधोनी चाले तदीय लीला;	३
एके समयीं घनांधकारीं कल्होल होय सारा,	
किंकाळोनी घालिति दारुण यमदूत वेरझारा;	४
जिकडे तिकडे उठे अमंगळ त्यांचा हाहाःकार,	
ऐकुनि आला कृतांत होउनि महिषावरी सवार;	५
शोधा अंतीं वैतरणीच्या जवळील कंदरांत	
सांपडलेलें अर्भक दूतें दिलें तदीय करांत;	६
अभद्र मुद्रा बधुनि मुलीची सृष्टीहुनी निराळी,	
चमत्कृतीस्तव कृतांत कन्या-रत्न म्हणुनि ती पाळीं.	७
कांहीं कालें शनी यमाला जातां भेटायाला,	
बंधुप्रेमें रत्न नजर तें करण्यांत ये तयाला.	८
वर्षे साडे-सातचि असतां तंतोतंत वयातें,	
जगांत आली जी शनिसंगें भद्रा तूंच बया ! ते.	९
अंध तमाच्या वनांत आतां एक गुहा तूं शोधीं,	
तीहि नसावी अघटित ऐशा तव घाटास विरोधी;	१०
जया गुहेवरि कराळ काळे लवति कडे तुटलेले,	
तव मुखड्यावरि हे झिज्यांचे झांप जसे सुटलेले;	११
काळोखीनें पंख पसरिले मत्सर निर्मित काळे,	
त्यांतुनि जेथें संतत जन्मति तिचीं तिच्यासम बालें;	१२
आ पसरोनी 'डरौव' शब्दें डरावितात कपारी,	
सटवी टिटवी किंचाळोनी जेथें हृदय विदारी;	१३
सर्व समंतामधुनि निरंतर जेथें ओंगळवाणीं	
घुमविति घुबडें घू-घू ! ऐशीं वैराणी रडगार्णीं.	१४
साडेसाती बये उदासी ! अशी गुहा तुजजोगी	
बधुनि तिथें जा; एकांताचें चिरकाल सौख्य भोगीं.	१५

(२)

परि येई तूं सुललितरूपे ! उदारशीले देवी !	
करीं जगाला प्रगट सुखाची आनंदाची ठेवी.	१६

सुरलोकांमधि जगदानंदा पावसि नांव जनीं तूं
रंगदेवता समुचित ऐसैं, कीं हृदयरंजनी तूं. १७
दासनयन हे लोलुप जैसे दर्शन तुझें कराया,
तत्पर तैशी ही रसवंती जन्मकथा तव गाया. १८

(३)

दिव्य मधूनें स्फटिकशिलेचा तुडुंबलेला पेला
सायन्देवी हिनें समर्पण दैत्यगुरूला केला. १९
बधुनि उपायन तें शुक्राला हंसैं अनावर आलें,
तें त्या मधुमधि—मधुर विधूचें विवचि—विव्रित झालें. २०
तंव नवलानें कुंठिन करुनी वृत्ती अशेष अन्या,
त्या सुरसांतुनि सुरांगनासम तीन उदेल्या कन्या. २१
प्रसन्न झाला तो कवि यापरि नावें तदीय ठेवीः—
(१) काव्यमोहिनी, (२) वीणावेणू, (३) जगदानंदा देवी. २२
गुरुवचनानें सहज पुढें हे आशीर्वाद निघाले,
सारांशानें तेच तिघींचे प्रारब्धकर्म झालेः— २३
रसजन्यानीं कन्यानीं व्हा अवतीर्ण मर्त्यलोकीं,
मनोज्ञ मोहक ह्या रूपांनीं झळका जनावलोकीं; २४
साहित्यानें, संगीतानें, सुनर्म—लीलानंदें,
प्रसन्न ठेवा भवतापांतहि मानवमुखारविंदें; २५
त्यांच्या वाणीमधुनि भरा निज संजीवनी रसाळ,
सुसौम्य शीलें, रुची सुसंस्कृत, हृदयें करा मवाळ. २६
लावा पार्थिव मनें तयांचीं तुमच्या सुसंगतीला,
भूलोकीं मग अनुभवितिल तीं स्वर्गीय उन्नतीला. २७
रंगदेवते ! अशी असे तव पौराणिकी कथा ही,
परि कथिती जी निसर्गवादी, ती भिन्न सर्वथाहीः— २८

(४)

ते म्हणती, कीं रसाल सजले वासंत मोहरानें,
रानें सारीं रंगुनि गेलीं पळसांच्या बहरानें; २९

कटुर्निबांच्या मधुर फुलांनीं समंत वासित केले,	
कण्हेर लवले न झेपुनी ते विपुल फुलांचे झेले;	३०
निर्माळीवरि विकसत होते लागुनि तुरे तुज्यांचे,	
फुलुनि ताटवे घम घम सोडिति सौगंध्य मोगज्यांचे;	३१
स्ववैभवानें इतर फुलांची हरिली ज्यांनीं आब,	
दवांत न्हाउनि विलसत होते ते नवफुल गुलाब;	३२
अलिकुलनिर्मित वनवंशांचे पावे वाजविणारा,	
पुष्पपरागासंगें खेळत वाहे झुळझुळ वारा;	३३
तदा उपेची लगबग होउनि ती क्षितिजावरि आली,	
सन्मुख ऐसा वसंतवायू पाहुनि मोहित झाली;	३४
तन्मुद्रेला अनुरागानें दिला गुलाली रंग,	
उषामिषें ती विलसे राधा, पवन जसा श्रीरंग;	३५
त्या दयितेच्या कार्नीं मग निज नादसुधा तो ओती,	
ती मुरलीरवतुल्य मनोहर ओजस्विनीहि होती.	३६
त्यायोगें जी दिव्य नंदिनी देवी उपेस झाली,	
रंगदेवता म्हणवुनि लोकीं उदयास तीच आली.	३७
प्रसन्न मुख, तें अंगोअंगीं चैतन्य खेळलेलें,	
शील जियेचें मधुमाधुर्य—न्याय* नियोजुनि केलें;—	३८

(५)

ती तूं. देवी ! प्रगटुनि आतां ये हृदयरंजनातें,	
सांगतसे त्या घेउनि संगें रंगेल परिजनांतें:—	३९
बहु गमती तो विनोद, तैसा त्याचा ऋणानुबंधी,	
ऐन उमेदीमधिल हंशाही यावा खुशालचंदी;	४०
वक्रोक्तीसह ती व्याजोक्ती, व्याजस्तुती असावी,	
श्लेष अगोदर, कीं हर्षाला अजब खुमारी यावी;	४१

* काकतालीय न्याय. हंसक्षीर न्याय, देहलीदीपन्याय, यांप्रमाणेंच मधुमाधुर्य न्याय हा एक नवा न्याय कल्पून येथें योजिला आहे ! सारांश, रंगदेवतेचें शील जें मधु, त्यापासून माधुर्य हें केव्हांही निराळें होऊं शकत नाहीं.

भुरळी, थापा, आण बरोबर परोपरीच्या कंड्या, त्यांचा गोंधळ हंसतां हंसतां वळविल कीं मुरकुंड्या;	४२
मुरके, लटका, छटा मजेची देतिल आनंदाला, स्मितेंहि यावीं, तीं गालांवरि उठविति तरंगमाला;	४३
त्या मालेनें उतारवय हें छपलें जाइल खास, चुकेल तेणें रंगेलांतुनि होणारा उपहास;	४४
जन चिंतातुर मुरकुतलेले यांच्या आण कुचाळ्या, ज्यांच्या साधक-बाधक पक्षीं कडकड पडतिल टाळ्या;	४५
स्वच्छंदानें अग्रपदांवरि कलथ्या खातच येई, हास्य-रसाला चुटकीसरशी भरती आणुनि देई;	४६
गिरीवरोनी सरिता येतां ज्या स्वैरतेस दावी, प्रमुखर्वें ती आण, तिच्यांतिल गोडी काय वदावी !	४७
एक मनोरथ विशेष कथितों तोहि तुवां पुरवावा, निज परिचारकगणांत सेवक हा रंगराव घ्यावा;	४८
मग बनुनी त्या स्वतंत्रतेचा साथी तवानुगामी, स्तुत्य अशा मी यथेष्ट मौजां करोनि राहिन नामी:-	४९

(६)

बहु दृष्टींनीं जें स्थल हितकर सुंदर तसें सुखाचें, करीन तें मी मम वसतीचें उपभोग-कौतुकांचें;	५०
तिथें उमाळ्यावरि सोईची, शिल्पकलेची केली, अशी बगीचा-मधुनि उभारिन लहानशीच हवेली.	५१
जिच्या अघाडीवरिल अगाशी, सजे सुरेख चार, फुलवेलींनीं गुंफुनि सजविन मखरचि नखरेदार.	५२
त्या मखराला जागोजागीं सुंदर परढ्यांमार्जीं लटकत लाविन बहुविध रोपें रम्य फुलेलीं तार्जीं.	५३
कुंड्यांमधुनी गुलाब हंसतां पेल्यांतुनि जलवेली लोंबुनि करितिल झुलुकींसंगें ती पिंग्याची केली.	५४

कारागिरिच्या स्तंभावरि तें जलपात्र बिलवराचें,	
दाविल मंदाकिनींत रमती मीन कसे कनकाचे.*	५५
असेल जें त्या सौधगृहाला पूर्वदिशेचें दार,	
घरटीं त्याच्या जडीन दोन्ही बाह्यांस दूमदार.	५६
विविध छटांचीं रम्य पांखरें त्यांत टिपोनी सांवे,	
करितिल ऐसे मंजुल रव कीं ऐकत तेच बसावें.	५७
सदभिरुचीच्या आंगल जनांतें, नानाविध यवनांतें,	
छुलवुनि ज्यानें रंग मजेचा भरिला तत्कवनांतें,	५८
असा विदेशी बुलबुल रात्रीं घेइल सुरेल ताना,	
स्वपंचमांतुनि दिवसां कोकिल गाइल वसंतगाना.	५९
त्या उभयांतुनि रामनगरचा पोपट अमुचा प्यारा	
पिंजण्यांतुनि ही सोडिल हिंदी गिरा सुधेची धारा:-	६०
“चित्रकोटके घाट मिला था संतजनोंका मेला,	
झांज, खंजरी, हरिभजनोंका झूलत रहा झमेला;	
राम साधोजी । राजा किसन कहोजी ॥ १ ॥	६१
कचोरी, पूरी, दूधपाक, अरु मालपुवा बनवाया,	
तुलसीनें सब साथ संघके रघुनाथको जमाया.	
राम साधोजी । राजा किसन कहोजी ॥ २ ॥”	६२
असे मनोरम, सज्ज जयाचे सजे सुखासनांनीं,	
शृंगारिन तो सौध विरलशा रमणीय मंडनांनीं;	६३
उषःप्रभा जे, गोरोचन जें, सरसीरुहान्तरंग;	
गृहान्तरंगहि त्याच छटेचें,—स्निग्ध सुमंगल रंग;	६४

* cf: -

“मंदाकिनी-मधिल जीं कनकारविंदें
तीं जेवितों मृदुल-नाल-मृणाल-कंदें;
आम्हीं असों नृपसुते ! तरि कांचनाचे,
जें कार्य तें धरिल कीं गुण कारणाचे.

—रघुनाथराय पंडित.

चंद्रिका

वनलक्ष्मीची अशेषसुंदर हीं प्रतिबिंबें चारः—

(१)महारण्य,(२)गिरिकंदा,(३)शेतें,(४)कुरणें हिरवींचार. ६५

वनकुसुमांकित ओढा, ज्यावरि रौप्यरसाचा आळ,
महानदीची तरंगशोभा, तो धबधबा दुधाळ; ६६

महार्णवाचें अकांड तांडव तिमिळ उडवितां फवारे,
तसेंच त्याचें सुखनिद्रेंतिल तें शांत रूप सारें; ६७

त्या मेघांच्या बहुरूपी बहु रंगेल रासमाला,
शारद रवि शशि दिव्य मुलामे देतात जे सराला; ६८

चित्रकलेला अभिमानास्पद ऐसे रंगालेख,
लावुनि दालन निसर्गमंदिर बनवीन तें सुरेख. ६९

अव्यक्तामधिं वसुनि असे जें अभिराम नामदेही,
ग्रंथाधारें बनवुनि ठेविन सन्मूर्तीमंत तेंही.× ७०

कौशल्याच्या अजब चिजांचीं सुंदर दोन कपाटें,
दोघांमाजी निवडक ऐशा ग्रंथमण्यांचे सांठे; ७१

मेजांवरुनि बिलोरी ऐने, तीं सुबक फूलदानें,
वेलबुठ्यांतुनि कविचर्चें जीं ओथंबलीं मधानें; ७२

दारें, खिडक्या, शोभति ज्याच्या मणिहार तोरणांनीं;
हवा प्रकाशहि वागति वाटे त्यांच्याच धोरणांनीं. ७३

त्या बंगल्यांतुनि हंसधवल ती मऊ बिछायत सारी,
चंद्रदीप तो एकच सुंदर नयनसुखावह भारी. ७४

झारीमधुनी सतत हवेच्या सोईवार ठिकाणीं
मोत्याचें असुं असावयाचें रुचिकर पाचक पाणी. ७५

गुलाब, चंपक, केतक, सुद्गर, कधिं वाळा मलबारी,
त्या पाण्याला आणिल केवळ ती शरबती खुमारी; ७६

✽ देवमासे— अमी शिरोभिस्तिमयः सरन्ध्रै—

रुध्वं वितन्वन्ति जलप्रवाहान् ।” कालिदासः

× लुकणाचे पुतळे. उदाहरणार्थ, प्रेम, सौजन्य, इ० न दिसणाऱ्या, पण जग-
प्रियय वस्तु.

पितां पितां जें करील अंतर गारेगारचि आर्धी,	
मिटवुनि ढोले स्वानंदाचा लाविल सहजसमाधी.	७७
उपभोगाच्या वस्तू, ज्यांतुनि मादक पदार्थ नाहीं,	
परि देतिल ज्या तनु मन यांना उल्हास सेवनांहीं;	७८
त्या तदकांतुनि असतिल येथें नियमित अशा तयार,	
इथेंच येइल चहा दुपारीं रुचिकर अल्पाहार.	७९
एका तिंवई वरोनि करणा संगीत शब्दचित्रें	
छेडिल सुमधुर अलाफ केव्हां स्वरयंत्र तें स्वतंत्रें;	८०
बंगल्यामधुनी असे धवनींचे फैलावतां तरंग,	
गमेल तें स्थल काव्यमधुरसें कविचेंच अंतरंग;	८१
नव्या मनूंतिल नव्या दमाचा ज्यास शिपाई मानूं,	
हर कामाला असेल येथें अमुचा सिद्ध ' लहानूं. '* ८२	
जे शिकलेले, रसिक, सुभाषी, आणि उदार मनाचे,	
स्वागत येथें होइल पेशा प्रेमी सुहज्जनांचें.	८३

(७)

ह्या गेहांतिल विविध ठिकाणें दिन-चरिताच्या कामीं	
बहु सोईचीं, स्वच्छ हवेचीं, दिसतील नित्य नामी.	८४
नसेल अवजड सामानाचा त्यांतुनि खाटपसारा,	
नीटनेटका बेत फडनिशी टापटिपीचा सारा.	८५
दहिंवर पडुनी वरि सोनेरी शारद रविप्रभा ती	
लालन करितां दिसती कमलें कैशी बरें प्रभातीं ? ८६	
निर्मल, तार्जी, प्रसन्न, मोहक, दिसती तजेलदार,	
ह्या सदनांतील वदनांचीही तीच दिसेल बहार.	८७
विमल, निरोगी मुलें फुलेले जणु मखमाली झेंडू,	
उत्साहानें उडतिल रबरी जसे तयांचे चेंडू;	८८
समज मजेची बहुनि तयांची अभ्यासांत हुशारी,	
येइल त्यांना शिकवायाची पंतोर्जीस हुशारी.	८९

* घरच्या गळ्याचें नांव.

करोनि वेणीफणी मुली त्या अंगें धुवुनि सकाळीं,
 'वर कामामर्धि' दिसतिल कोणी, कोणी सुमनसुकाळीं. ९०
 करितिल पूजासाहित्यहि त्या रचना रांगोळीची,
 आणि तयारी शुचिर्भूतशा अमच्या आंगोळीची. ९१

(८)

उडुनि पहांटीं जलस्पर्शना—नंतर चहा पिवोनी,
 फुलबागाची करुनि मरामत, गोवत्स खाजवोनी, ९२
 शीळ घालितां पशुपक्ष्यांची जोपा करोनि हातें,
 स्नान आमचें होतां पडतिल ठण् ठण् घंट दहा ते. ९३
 सूक्त, सौर, जे केवळ हिसके, त्यांना देउनि फांटा,
 जयदेवाच्या अष्टपद्यांचा लावीन मी सपाटा; ९४
 देवांमार्गे भिंतीवरि तें सुचित्र कुंजवनाचें,
 मध्यें राधामाधव—संगम, तें लय सुलोचनाचें; ९५
 दर्शन होतां आनंदोत्सव होइल नवा मनाला,
 श्लोकार्वातचि धन्यवाद त्या येईल वामनाला;X ९६
 जयदेवाच्या नादब्रह्मामध्यें विलीन होतां,
 तंत्र घडोनी त्या मंत्रांना सहजचि बसेल गोता; ९७
 केशर, चंदन, फुलें सुगंधी धूपादि घमघमाट,
 देवघरांतुनि घृतदीपांचा होईल लखलखाट; ९८
 आरसपानी राधा, माधव शालिग्राम—शिलेचा,
 दिसेल ज्यांतुनि विजयचि झाला जयपूरच्या कलेचा; ९९
 गोजिरवाण्या त्या लघुमूर्ती पूजुनि अशा विलासें,
 करुनि रुक्मिणी—स्वयंवरें मन 'रंगीन' हरिविलासें; १००
 साडे अकरा वाजतात तों नैवेद्य न्हावयाचा,
 अर्पुनि गंगा गोविंदविडे श्रीहरि पड्डायाचा. १०१

X “आत्मा जगज्जीवन वामनाचा ।

जो सोदळा नित्य नवा मनाचा ॥”—वामन.

(९)

नर्म विनोदासवें पदार्थहि भिन्न रुचींचे ताजे,
जेवुनि नंतर अमुची स्वारी वरि बंगल्यांत विराजे; १०२
मग विश्रांती करोनि वाचन कांहीं साहित्याचें,
बुद्धिबलांचे किंवा खेळुनि डाव कधीं पत्त्यांचे, १०३
सायंकालीं चहासवें तो चाखुनि अल्पाहार,
फिरावयाला जायास्तव हे मग होतील तयार. १०४

(१०)

शरदागमनीं जे मेघांचे बहुरंग पेहराव,
स्मरण तयांचें घडावयाचें दिसतांच रंगराव. १०५
केशांचा तुळतुळित सुगंधी शिरीं किरीट फिरंगी,
केव्हां फेंटा, पगडी, टोपी, रुमाल कल्पित रंगी; १०६
रंगकुतूहल, बांधायाची ऐट सुरेख रुमाल
बघुनि नटानें खुलुनि म्हणावें केलीस तूं कमाल ! १०७
झगा मोंगली, कधिं अंगरखा लांब मराठेशाई,
पायबोळसा दाविल केव्हां तो थाट पेशवाई; १०८
वीरश्रीचा पुत्र कनोजा, रजपूत साम्यतेचा,
दिसेल केव्हां निवळ पारसी, सज्जन विलायतेचा. १०९
घोतर अथवा जामा किंवा सुरवार वा विजार,
उपानहें तीं असावयाचीं जो वेश तदनुसार. ११०
गंध उभें तों केव्हां अडवें कदा बदामी घाटी,
सारीं राष्ट्र टकमक बघती अशी मिशांची घाटी ! १११
“ ह्या हृष्याचें राष्ट्र कोणतें हेंच कळे न कुणाला ! ”
ध्वनी जर्नी हा निघतां मानिन मी धन्य आपणाला. ११२
बहु राष्ट्रांचा घडोनि येणें एकांतुनि संहार,
‘ एकराष्ट्रता ’ यांतिल मल्ली हीच खुबी हें सार ! ११३
वेषांतिल हें वैचित्र्याचें आहे प्रमेय साधें,
त्यानें ममता तैशी प्रियता भिन्न समाजीं साधे. ११४

दिसण्यामध्ये विचित्र चित्रें एकाच साखरेचीं,
 तरि सर्वांतुनि साखर, गोडी, सामान्य हें खरेंची. ११५
 ज्या रंगीं, ज्या रूचींत, किंवा ज्या घाटांत भरावें,
 त्यासम व्हावें, आदरिलें हें जलशील रंगरावें. ११६
 धार्मिक किंवा सामाजिक वा घटना स्वराजकीय
 असो, तिथेला हर्षे म्हणजे प्यारा ! जसा स्वकीय. ११७
 नगरामध्ये कुणांत होवो कसलाहि सुप्रसंग,
 रंगराव हा त्यांत नेमका; तो आला कीं रंग ! ११८
 भिन्न समाजीं प्रिय व्हायाला वेपाहुनी तयानें
 विशेष साधन योजियलें, जें करितें कार्य जयानें. ११९
 मवाळ, त्याचें मित विनयाचें, भाषण सुमधुर, साचें,
 नर्म विनोदहि भासति हृदयीं बिसतंतु सारसाचे. १२०
 नहि केवळ तो प्रिय नगरांतचि, परि त्याचिया समर्तीं
 ग्रामस्थांसहि पसंत; त्याची करितात तेहि खंती. १२१

(११)

ह्या रीतीनें नित्य निराळा पोषाक तो करोनी,
 भिन्न दिशेला जनांस भेटुनि, येवोनियां फिरोनी, १२२
 रात्रौ अमुचें रसाल भोजन गोष्टींत व्हावयाचें,
 आणि टांगिला बुलबुल तेथें आम्हीं निजावयाचे. १२३
 असेल जेव्हां ललितकलेचें रंगावतरण नामी,
 रंगराव हे जातिल तेव्हां स्वानंदाच्या धामीं. १२४
 अथवा देवी ! ठेवियलेले अलगत अचूक तेथें,
 कर्णमधुर ती सारंगीची ' कूं कूं ' जेथुनि येते. १२५
 मंजीरांची लुम् लुम् झिन् झिन् बारीक मंजरीची,
 शाहीराला जणु लय सांगे प्रति तार तंबुरीची; १२६
 अस्तानी वर सारुनि कोणी ग्यान् झुलोनि राहे,
 कड्यावरी निज करलाघव तें सभ्यांस दाविताहे; १२७
 रसिकशिरोमणि कवि होनाजी, ते सगन, रामजोशी,
 होतिल यांचीं मधुमय कवनें कवणांस तीं नकोशी ? १२८

वसंतवायूसमान लहरी येति तयांच्या ताज्या, ब्रह्मकपाटासमान परि तो बंद असे दरवाजा !	१२९
रसलुब्धांची मोहाळापरि बाहेर थोप गर्दी, एकाचीही डाळ शिजेना, आंत शिरेना वर्दी;	१३०
मग सरसावुनि अस्मादिक हे ठोठावितील दार, 'सरदोर !' अशा ललकारीचा करितील वाक्प्रहार.	१३१
'कोण ?' म्हणोनी वाघोवाची डरकी येतां 'हर्षे.' चुटकीसरसा फटीमघोनी आनंद आंत वर्षे !	१३२
याँवें !—याँवें—रंग हयू ! अशा स्वागत घोषामार्जी प्रभावळीमधिं नटीसमोरचि होइल जागा माझी.	१३३
ढवळ्या दिवसां दिसावयाच्या ज्या मूर्ति भंगलेल्या, गुलालगोटे फुटुनि इथें त्या असतील रंगलेल्या.	१३४
कोणी गंगाजमनी कोणी पिंगट अशा मिशांचे, कुणि कलपानें कल्पित तरणे, बहुधा गरम खिशांचे;	१३५
हे मुरलेले गोड मुरब्बे, गुलकंद रापलेले, अरविदांतिळ मिलिंद कीं हे अगदीं समरसलेले ?	१३६
'सरदोर !' अशी हांक विनोदें दिली असेल जयाला, असोनि परिचित न यावयाचा तो ओळखावयाला.	१३७
असेल तन्मुख मित्रजनानीं गोंजारिलें गुलालें, बलभीमामधिं दिसेल त्याचें रूपान्तरचि जहालें !	१३८
आणिल शिष्टागमन हंशानें सुविचित्र रूप जीतें, त्या 'गमती'चीं चालू होतील मग शेलकींच गीतें.	१३९
वीणा, वेणू, सारंगीच्या मंजूळ संगमानें, आणि तयाशीं कुशल नटीच्या लयशील सुस्वरानें,	१४०
अभिनयरंजित रसवंतीच्या रम्य तरंगांसंगें झुलुनि रहातिल लोलुप जन ते रंगोनि अंतरंगें.	१४१
मग अधिदेवी—कृपाकटाक्षें दौलत वाढुनि कांहीं, रंग उडाल्यावरती कोणी ह्या गांवचाहि नाही.	१४२

प्रभात समयीं दिसेल जो तो स्वगृहीं सालस जैसा,
रंगरावही बंगल्यामध्ये पुन्हां निखालस तैसा ! १४३

(१२)

यापरि देवी जगदानंदे ! भोगुनि पौर सुखांतें,
उपभोगिन मी केव्हां केव्हां त्या सहजकौतुकांतें. १४४
कीं एकाच्या सतत सेवनें अरुची येइल जेव्हां,
पालट योगें नवरुचि देतिल तयांस दुसरीं तेव्हां. १४५
म्हणोनि जाउनि नगरोपान्तीं खेड्यांतुनि सहलीला,
अवल्लोकिन मी ग्रामस्थांच्या नैसर्गिक सुख-लीला. १४६
शेतें, कुरणें, हिरवे डोंगर, त्यावरिच्या घनमाला,
रवि, शशि यांचे अरुण महोदय, कुसुमांकित वनमाला, १४७
शुद्ध रुपेरी निर्झर, ओढे, गोचर, सवत्स धेनू,
छायेमधुनी गोपालांच्या गोष्टी, सुस्वर वेणू, १४८
तृण-धान्यांची महोत्सवाची ती कापणी, गुन्हाळें,
सरस मनोरम हे देखावे पाहीन निरनिराळे; १४९
नव्या नवाळी निघतां जाइन वनभोजनास गांवीं,
गांवीं न सुखें मुखेंच नुसतीं, परि तीं उपभोगावीं; १५०
हा मम हेतू जाणुनि दे तूं देवी ! उभय सुखांस,
म्हणुनि मागतों दास निरंतर योग तुझा सहवास. १५१

प्रकाशन—'सहविचार,' बडोदें.

१९२२-२३.

चितोपंत उदास.



(शालिनी.)

संसारींचे व्यर्थ आनंद सारे,
कीं मोहाच्या हे शिखींचे पिसारे;

गंधर्वांचीं हीं पुरें कीं मजेचीं ?
 कीं स्वप्नींच्या ही मिठी मोहनेची ? १
 कीं वंध्येच्या बोल नामी मुलांचे ?
 आकाशींच्या गंध कीं हे फुलांचे ?
 ह्या वेधाया काय आह्यां कुरंगां
 मध्यान्हींच्या लोटल्या पंचगंगा ? २
 किंवा नाहीं नाथ ज्या मूर्खतेला *
 त्या चंडीनें हा स्वविस्तार केला ? ‡
 आनंदांनों, हा तुह्यांला प्रणाम !
 सोडा माझे आजपासून नाम. ३
 रे मायेच्या बंधुलांनों † मुलांनों !
 जा येथोनी इंद्रजालाकुलांनों !
 आला मातें तूमचा वीट आतां
 जा, माघारां कां ठकांनों पहातां ? ४
 ज्या प्रौढाच्या स्थैर्य आलें मनाला,
 दावोनी हे खेळ सारे त्याला
 तृप्ती किंवा छाल का सौख्य कांहीं ?
 ह्यापासोनी त्यास तों लाभ नाहीं.
 जा, फंदींच्या धुंद मेंदूंत नांदा,
 क्लृप्त्या सांधा, कल्पनासेतु बांधा;
 ब्या रे ! प्यारे तूमचे तें तरंग,
 रंगाऽकारें दिव्य जैसे पतंग; ५

* जो वास्तविक मूर्ख आहे, त्यालाही 'तूं मूर्ख आहेस' असें म्हटल्यास, मिथ्यारोप वाढून तो रागावतो. अर्थात् मूर्खतेला कोणीही धनी नाही, ती पदरी भेण्याला कोणीही तयार नाही, हा भाव.

‡ सांसारिक आनंद,—विषयानंद,—हा सर्व अज्ञानाचा, मूर्खपणाचा पसारा आहे, हें तात्पर्य.

† लेकवळे—दासीपुत्र.

किंवा रेणू सूर्यरश्मीत दाट,
तैसे तेथें नाचरे ते अचाट;
कीं कैफाची आश्रिता भासमाला,
तैशी त्यांची तें झुले रासमाला. ७

(२)

आतां वंदूं त्या उदासीनतेतें,
येथें जीवन्मोक्ष ती,—तीच देते.
ज्ञानज्योती पुण्य गे तूं स्वभावें;
ध्यावें देवी ! त्वत्पदीं लीन व्हावें. ८
कोठें कांती दिव्य तूझ्या मुखाची,
कोठें शक्ती आमुच्या लोचनांची !
तो तेजाचा पुंज पाहोनि थोर,
ये काळोखी चर्मचक्षूंसमोर. ९
पांडित्याच्या काजळें लिपिलेली
ही अंधारी लोचनीं सज्ज केली,
तेणें आर्हतीं शाहणीं पाहणारीं
तूतें काळी पाहताहोंत सारी ! १०
उंची वस्त्रें, लेवुनी रत्नमाला,
जी गर्वानें लाजवी अप्सरांला,
त्या *हृत्साण-स्वामिनीच्या समान
देतों आर्हतीं तूजला वक्र मान. ११
झांकायातें आपुली गोम कांहीं,
उद्धाटावीं अम्यरंध्रें वृथाही,
हा तों आहे दुर्जनांचा स्वभाव;
देवांचाही त्यांपुढें ना निभाव. १२
आहे छाया भानुजायाहि काळी,
कालिंदी वा मेघमालाहि काळी,

* हृत्शी अथवा सीदी लोकांचा मुख. (अंबिसीनिया.)

सूर्यासंगें श्री भवेन्दूस काळी,
साक्षात् राजा-रामकांतीहि काळी. १३
काळी गोरी ही परीक्षा कुणाची ?
ज्यांना नाहीं चाड आन्तरुणांची;
मी तों गातों श्रेष्ठ वंशावतार;
देवी, तूझें शील,—अंतस्थ सार,+ १४

(३)

पूर्वप्रान्तीं दक्षिणासव्य देशीं
श्रीगंगेच्या पैलतीर-प्रदेशीं,
जेथें नोहे रीवही मानवांस,
होता मंदादित्य याचा निवास. १५
देखावा त्या देववासस्थलाचा
शोभे मोठा शांत गंभीर साचा;

+ देवी उदासीनता (Melancholy) ही शनि (Saturn) व अग्नि आणि पवित्रता यांची अधिदेवता (Vesta) या उभयतांच्या संयोगापासून झाली, अशी मिल्टनची काव्य-कल्पना आहे. ज्योतिःशास्त्रमतानें आपल्यांतही उदासीनवृत्ति शनीच्या प्रादुर्भावानें उत्पन्न होते असें मानितात. म्हणून मीही मूळांतील कल्पना कायम ठेवून देवी उदासीनतेचें जनकत्व त्याच देवतांकडे योजिलें आहे. शनि हा सूर्यपुत्र असून त्याला ' मंद ' असेंही म्हणतात. (मंदः सौरिशनैश्वरौ) सबब, मी त्यास ' मंदादित्य ' असें नवीन नांव दिलें आहे. कारण, ह्या नांवांत सकृदर्शनीं वा बाह्यदृष्ट्या मंद म्ह० अंधक, व अन्तर्भागीं आदित्य, अर्थात् देदीप्यमान् असा उदासीनवृत्तीला अनुकूल असणारा ध्वनि आहे. मातृस्थानीं होमकुंडांतील पवित्र अग्नीची जी धूमज्योति, तिची योजना केली आहे. ह्या योजनेंतही बाहेरून कालेपणा व अंतस्थ दिव्यता सूचित होते. अग्नीची दिशा आग्नेय. ही पूर्वप्रान्त, दक्षिणासव्य-देश, आणि श्रीगंगेचा पैलतीर-प्रदेश ह्या शब्दांनीं दिग्दर्शित करून त्या स्थलीं मंदादित्याच्या निवासाचें उदासवृत्तीला परिपोषक असें वर्णन केलें आहे. ह्याप्रमाणें मिल्टनच्या काव्य-कल्पनेस किंचितही बाध न आणतां उदासीनता ह्या दैवी विभूतीचें अवतरण गाइलें आहे.

विस्तारांचे वृक्ष ते भोंवतालीं,
छाया मेघाडंबरातुल्य झाली. १६

जागोजागीं वृष्टि व्हावी फुलांची,
आंदोलाचीं तोरणें वा फलांचीं;
राईतोनी रौप्यलेखा सदाही
वाही, स्तोत्रें सौम्य शब्दांत गाई; १७

एकांताच्या त्या गुहा खोल खोल,
कोठें जाळ्या, कुंज, वेली विलोल;
मध्याह्नाला अर्धरात्रासमान
होई तेथें शून्यता भासमान. १८

वाटे सारे जीव झोंपेस आले,
कीं हे येथें स्तंभनें स्तब्ध झाले ?
कोणाच्याही शब्द येना मुखानें,
जैसे सारे नांदती चित्सुखानें. १९

अभ्रांतोनी जेविं आदित्य भासे,
तैसा मंदादित्य धामीं प्रकाशे;
तो विश्वाला खिन्न झाला,—विझाला
होता दिव्य स्वान्तरामीं रिझाला. २०

एकेकालीं तो सुखें बैसलाहे,
एकाग्रत्वे अमिकुंडांत पाहे,
तो आज्याचा धूम त्यांतोनि नामी
होऊं लागे संथ आकाशगामी. २१

किंचित्कालें त्याचिया अन्तरालीं
दिव्य ज्ज्योती एक संभूत झाली;
सीमध्ये तूं शांत तेजोनिधाना
होसी आविर्भूत देवी समाना. २२

बाहेरोनी श्याम वा मेघनील,
ती तेजस्वी अन्तरीं सत्वशील,

ऐशी तूझी मूर्ति तो देव पाही,
संज्ञा तूंतें दे ' उदासीनता ' ही. २३
त्वद्गुपीं तो लीन झाला जनानें,
वागे नित्यानंद-संवर्धनानें,
देई तूंतें प्रेमसन्मान ते ते,
जे इंद्राते योग्य वाचस्पती ते. २४

(४)

ये ये देवी ! लाभ दे दर्शनाचा,
मानोनी हा मंत्र आवाहनाचा;
चेवोनी ये सांगतों मी तयांला,
झा जन्माची सार्थता व्हावयाला. २५

(५)

स्वार्थामार्गे धांवतां जी दमोनी
रम्याऽरामीं जाय राही रमोनी,
ती संसारीं सज्जनांचीच खोती,
व्याजें मोजी गे प्रवृत्ती, नको ती ! २६

(६)

निःसारांचा हा जियेनें पसारा
गुंढाळोनी ठेविला दूर सारा;
नार्ती, माया, त्यागिले लोभ, मान,
हे सोनेरी शृंखलांच्या समान. २७
नाना आशा, वासना, अंतरालीं
प्रातर्बाष्पें हीं जियेचीं निमालीं;
ज्ञानार्कातें जी निवृत्ती वळोनी
प्राप्ती बुद्ध्या आण ती आकळोनी. २८

(७)

बाचाळांची ती क्रियेवीण वाणी,
बैसे जीतें पाहतां दीनवाणी,

वक्र-व्यंग्य-व्याजसंभाषणें तीं
 ह्यांचे भाले बोंथती तीव्र हेती; २९
 भिंगापेशी अंतरीं शुध्द साधी,
 जी अन्यांते दे न केव्हां उपाधी,
 तूझ्यासंगें आण तूं आणखी ती
 देवी मौना, आपुली की, सखी ती. ३०

(८)

आहे ज्याचें अल्प-नेमस्त-सारें,
 दैवी चर्या चालते यद्विचारें,
 नेवोनीयां भोगतृष्णा लयाला,
 जो सौख्याचें सत्व दे प्यावयाला; ३१
 ऐसा संगें देव संतोष × आणी,
 आहे त्याची ऐहिकांना शिराणी;

(९)

तो आला, कीं नामधारी उपास
 ह्याची झाली पारणा सोपहास ! ३२
 मारोनी हा ताव एकादशीला,
 दृष्टी लावी साधनद्वादशीला,
 ऐकूं धांवे नाटकी कीर्तनातें,
 ह्याचें आहे भक्तिशीं काय नातें. ? ३३

(१०)

ज्या देवीच्या स्थिरता अंतराची
 राहे जैशी ती महासागराची,
 लागेना जें द्वंद्ववातांस ठाव,
 हेलाब्यांचा हो न तेणें उठाव; ३४
 अंतर्लीनं सर्वदा इंद्रियें तीं
 होवोनीयां नांदती मीनरीती,

× “ संतोषादनुत्तमः सुखलाभः ! ”—पतञ्जलिः

ज्ञानज्योती यन्मनीं सावकाश
 देईं गेहीं दीप जैसा प्रकाश; ३५
 आदर्शींच्या चंद्रबिंबाप्रमाणें
 ध्याते आत्मा-राम जी एकतानें,
 ऐशी देवी शांति वेवोनि ये तूं,
 आहे माक्षा तीवरी फार हेतू. ३६

(११)

तो पाही,—तो उंच कैलासगामी,
 त्याला आधीं आदरें आण धार्मी;
 चेतोवृत्ती पंख हे सोनियाचे
 दासा ऐसे पूर्ण आधीन याचे, ३७
 त्या पंखांतें घेतसे आंवरोनी,
 आला खालीं शांत वायूवरोनी;
 हा तों शास्ता सर्वही कामनांचा,
 जेता विद्युत्-प्राय जें त्या मनाचा, ३८
 विश्वात्म्याशीं स्वात्म-संयोग साधी,
 ॐ ब्रह्माचा दूत तो हा, समाधी.
 देवी ! साक्षात्कार होतो मला हा
 आला खालीं स्वर्ग आला, अहाहा ! ३९

(१२)

सायंसूर्यें दीप्ति जैशी घनाची,
 तैशी तूझ्या दीपवी आननाची,
 ह्याची मुद्रा मुद्रिता की वदावी ?
 केव्हांही घ्या, उन्मनोभाव दावी ! ४०
 चिंतावृत्ती, तीव्र वैराग्य, भक्ती,
 पावित्र्याची शांततेची प्रसक्ती;
 बिंबे येथें लीनता, एकनिष्ठा,
 देवत्वाची हीत आहे प्रतिष्ठा; ४१

आत्मा तूझा भासतो लोचनांत,
विश्वात्म्याच्या गुंतला चिंतनांत;
येथें झाला ईश्वरप्रेमभावे
आर्लिगोनी स्तब्ध केलें असावें. ४२

आकाशाशीं दृष्टिसंवाद चाले,
चालीमध्ये चिंतनें मांघ आले;
तालापेसे सारख्या अंतरांचे
आपोआप न्यास होती पदांचे. ४३

तन्वंगाते चीन-चैलें पिशंगी ×
झांकोनीयां घेतलें ह्या प्रसंगी;
तेणें मूर्ती ही जटा भासवीते
गंगायुक्ता मुक्त जी शांभवी ते. ४४

हातामाजीं हात घालोनि आली,—
थांबे आतां, स्वान्तरामीं निमाली;
नाहीं हीतें ह्या क्षणीं देहभान,
झाली साक्षात् शैलमूर्तीसमान. ४५

जी आकाशीं दृष्टि होती खिळोनी,
आतां खालीं तीच ये ढांसळोनी;
ह्या लोकींच्या जीविताच्या विचारें
वाटे जाते भूतलीं खेदभारें. ४६

ह्या उड्डासें वासना भस्म होती,
मोठाईची गारगोटी अहो ! ती.
देवी सेवी मौन जिव्हा न हाले,
मौनामाजीं सर्व वागर्थ आले. ४७

(१३)

घेवोनि ह्या देवता साहचर्या
तूझ्यासंगें नित्य नेईन चर्या;

आतां माझ्या चित्र सन्नावनांचें
तैसें भावी रेखितों जीवनाचें.

४८

(१४)

जेव्हां सृष्टी होय सूर्यास्तकालीं
पिंगच्छाया पूर्ण वैराग्यशाली,
जाती पक्षी सर्व मौनादरातें
दावोनीयां आपुल्या कोटरातें; ४९
तेव्हां माझी लांब घालोनि कथा
एकान्ताच्या नित्य जाईन पंथा;
जेथें भोंर्ती घातली शाद्वलांचीं
कीं पृथ्वीनें आसनें कंबलांचीं; ५०
व्यायामार्थी त्या स्थलीं आक्रमोनी
रात्रीं शय्याऽसीन राहीन मौनी;
झा लोकींचा जाणुनी पाहुणा मी
औदास्यानें लीन होईन रामी. + ५१
भ्रांता ऐसा चंद्र जेव्हां स्वयें तो,
आकाशाच्या ऐन मध्यास येतो,
नाहीं साथी मार्ग तें कोण दावी ?
आकाशाची काय सीमा वदावी ! ५२
स्वर्मागींचा तो प्रवासी चुकोनी
अभ्रांतोनी पाहतांना झुकोनी,
चुंबोनी त्या गोड बिंबाननातें,
त्याचें माझे एक लावीन नातें. ५३

(१५)

गंगातीरीं केव्हां उंच ठायीं
मी काळाचा खेळ चितोनि राहीं;

❁ हिरवळींची. + आत्मारामी.

तों होणारा दूर कोठें स्मशानीं आवेगाचा शोक येईल कानीं;	५४
जैसा त्याचा हेल ममीं शिरेल, तैशी देहासक्तिही ओसरेल;	
जी सिंधूच्या दुर्दशा जीवनाची, ती संसारीं मानवी जीवनाची;	५५
दोघांच्याही सारख्या वेरझारा, नाहीं थारा शाश्वतीचा किनारा;	
तत्खेदाची तुल्य कंटाळवाणी चालू राहे गर्जना वा कहाणी.	५६

(१६)

सृष्टीमध्ये हो विपर्यास जेव्हां, जाणें नाहीं काननीं इष्ट तेव्हां, राहूं कोठें योजुनी चंद्रशाला, अभ्यासाला अंतरावें कशाला ?	५७
ज्याचीं द्वारें बंद वातायनें तीं, बाहेरींचे शब्द येती—न येती, अग्नीचें कीं तेज जेथें दिव्याचें अंधाराशीं डाव खेळे जुव्याचे; X	५८
ऐशा ठायीं शांत रात्रिप्रसंगीं जों व्याधानें वेधिलेली कुरंगी ते सप्तर्षी पश्चिमाध्यास येती, नेऊं वेळा तत्त्वसंचिन्तनें ती.	५९
सूक्तें, ईशावास्य, वासिष्ठ, गीता, सूत्रें आणि स्तोत्रवाणी विनीता, ह्यांनीं पाहूं दाविती हीं तयाला, साधोनीयां येथ चेतोलयाला.	६०

X अर्थात् ज्या स्थलीं उजेड हा केवळ लुकलुका आहे, अशा जागीं.

जे पुण्यात्मे मोठमोठे मनीषी,
 आम्हांतें हीं पुस्तकें दिव्य ऐशीं
 ठेवोनीयां देह सोडोनि गेले,
 आतां कोठें राहती ते उदेले ? ६१
 ज्यानें त्यांच्या दिव्यता ये मनाला,
 सायुज्याच्या पावले ते पदाला,
 त्या विज्ञानें सर्वसाधारणातें
 येथें जाणूं ये जगत्कारणातें. ६२

(१७)

येतां ग्लानी ह्या विचारें मनाला,
 द्याया त्याच्या भिन्नता सेवनाला,
 जीं आख्यानें होत शोकावसानीं,
 पाहूं तीं तीं स्वेतिहासीं पुराणीं. ६३
 त्यांमध्ये तों ख्यात आहेत कांहीं,
 होती केव्हां दृश्य तीं नाटकांहीं;
 त्यांनीं आलें थोरवीला जगांत
 शोकान्ताचें नाक्यही या युगांत. ६४

(१८)

ऐके देवी, हे विशुद्धे उदासी !
 लोकीं जे जे इंद्रियार्थी विलासी,
 शक्ती तूझी आकळेना तयांतें,
 जी आकर्षीं मूर्त मृत्युंजयातें ! ६५
 तूं चित्ताच्या दिव्य तारा लयानें
 छेडोनीयां आपुल्या वाङ्मयानें
 जेव्हां वर्षू लागसी स्वादुसारा
 कारुण्याच्या संथ गंभीर धारा, ६६
 तेव्हां वज्रासारख्या संयमाचें
 भेदे अंतर्याम तेंही यमाचें;

मार्कंडाचे पाश तो शीघ्र सोडी,
सावित्रीशीं सत्यवानास जोडी.

६७

(१९)

निशा, तारादेवी, क्रमण करितां मंद गतिनें,
तयांसंगें जावो मम समय पेशा प्रगतिनें;
जगद्-व्यापाराला समुचित उषा ही मग मला
दिसो ह्या रूपानें; खचित असलें रूप विरला !- ६८
मिषानें मेघांच्या वदन पदरा आढ धरिलें,
जिनें संसाराला जणु विटुनि वैराग्य वरिलें,
जपे सोऽहं सोऽहं चलित पवनाच्या प्रतिरवें,
बवे ती आत्मा, जो प्रकट जगतांतोनि मिरवे; ६९
वनश्री-ज्या रामावरुनि फिरवी चामर-सखी,*
निघे नीडांतोनी किल किल रवें सामरस की !
तुषारांचे अश्रू गळति जणु मोलें झळकती,
कवीला, भक्ताला, अतुल मिळती ह्या मिळकती. ७०

(२०)

ढगें तीं पांगोनी प्रखर रवि येईल उदया;
स्वतेजें होतां तो त्रिभुवनजयी सोडुनि दया,
उदासीने ! ने तूं मजसि म्हणतो तें त्या वनपर्दी
नको बाजीरावी मज फुटकही ह्या जनपर्दी ! × ७१
जिथे मोठे मोठे खदिर, शिसवे, साग, कळकी,
कुढे, आंबे, जंबू, पळस, करवंदी सकळ की;

* वनश्री सखी ज्या रामावरुनि चामर फिरवी असा अन्वय.

× “ ब्रह्मावर्त जनपदमथच्छायया गाहमानः ” । कालिदासः अर्थात् आंतून नाना प्रकारच्या क्लेशांनी व दुःखांनी व्यापलेली, आणि केवळ वरपंगी डौलदार अशी थोरवी व आंबट सुखें अनुभविण्यासाठी ह्या लोकवस्तीत ठाणें देऊन रहाणें नको, हा भाव.

छताऐशी छाया, गगन न दिसे, ऐन दिवसां
 गमे सायान्हाचा समयच असे अंधक असा; ७२
 कुठाराच्या घावासह कर्षि निसासा न निघतो,
 जिथें कोळी किंवा शबर रिघतो वा न रिघतो;
 न सिंहा-वाघाची चुकुनि ललकारी दचकवी,
 जिथें टांकारी हा कवन जुळवी शाद्विक कवी; ७३
 जिथें ती भृंगांची मधु पिउनि पुंगी घुमतसे,
 पलाशांच्या पुष्पां-वरुनि वनदेवी रमतसे;
 जिथें गाते दूजी विमल तमसा+ गोड भजनें,
 अशा गांभीर्याच्या गहन विपिनीं तूंच मज ने. ७४

(२१)

तिथें तीर्थातीरीं फुलुनि वनजाती, गुलतुरे,
 सुगंधी जें कुंज-स्थल करिति रंगीत गहिरे,
 बसूं ये त्यामध्ये कडकडित मध्याह्नसमयीं
 नको हें देखाज विषयसुख, वांछा विषमयी ! ७५
 शिलेचा बैसाया प्रकृतिकृत तो मंचक, वरी
 स्वतांची मांडोनी मृदुल भजिनें, कंबल, बरीं,
 उन्हाच्या वेळेला सहज पडतां भास मजला
 असा हो, कीं भालीं हिमकर वरोनी उतरला;* ७६

+ “ अकर्दममिदं तीर्थं भरद्वाज निशामय ।
 रमणीयं प्रसन्नाम्बु सन्मनुष्यमनो यथा ॥ १ ॥
 न्यस्यतां कलशस्तात दीयतां वल्कलं मम ।
 इदमेवावगाहिष्ये तमसा-तीर्थमुत्तमम् ॥ २ ॥ ”

वाल्मीकिः—

* येथून पुढें २२ व्या कलमांतील उपान्त्य श्लोकापर्यंत चिंतोपंताच्या स्थितीचें वर्णन, हें “ रमणीयार्थप्रतिपादकः शब्दः काव्यम् । ” ह्या व्याख्येस अनुसरून कवीच्या भाषेनें केलेलें केवळ काव्यवर्णन होय. वस्तुतः चिंतोपंतानें आपल्या मनाचा सूर्यावर संयम केला असतां, त्यास योगनिद्रा आली, व तो अंतर्दृष्टीनें

दिसेना कोणीही, फिरति भंवत्या अंगुलि मुखीं,†
शिरीषाचे तंतू !—सुखद !—अससी कोण सुमुखी ?
वनाची ह्या देवी अससि अथवा योगिनि अये ?
कवीची तंद्रा कीं अवतरुनि निद्रा×जवळ ये ? ७७

सर्व अलौकिक चमत्कार पहात आहे, अशी येथें कल्पना आहे. कल्पनातीत सौंदर्यगुणांनीं भरलेल्या असंख्य भुवनांचें एकसमयावच्छेदानें वर्णन कसें करावयाचें ! तें फक्त ' सुरत्नांचे चेंडू गरगर असंख्यात फिरती, ' ह्या एकाच ओळीनें केलें ! आणि आपल्यांतील ज्योति, तीच विश्वांतील ज्योति, जीवात्मा तोच विश्वात्मा, व विश्वात्मा तोच जीवात्मा, असा दृढ चिंतनानें अनुभव येऊन चितोपंत ब्रह्मानंदांत लीन झाला, असें सांगून त्याची योगनिद्रा संपविली आहे. ह्या निद्रेंत त्यांस ऐकूं येणारा ध्वनि अर्थात् प्रणवाचा समजावयाचा. आपल्या आचार विचारांशीं जुळणारें हें सर्व वर्णन मिल्टनच्या मूळ काव्यांतील ज्या ओळींवरून केलें, त्या तुलनेसाठीं येथें देतोः—

“ And let some strange mysterious dream
Wave at his wings in airy stream
Of lively portraiture display'd
Softly on my eyelids laid :” &c.

† cf :—Sleep, sleep on ! forget thy pain :
My hand is on thy brow,
My spirit on thy brain,
My pity on thy heart, poor friend ;
And from my fingers flow
The powers of life, and like a sign,
Seal thee from thine hour of woe.”

Shelley.

×“ इयं हि निद्रा नयनावलम्बिनी
ललाटदेशादुपसर्पतीव माम् ।
अदृश्यरूपा चपला जरेव या
मनुष्यसत्त्वं परिभूय वर्धते ॥ ”

मृच्छकटिककर्तारौ—रामिलसोमिलौ.

दिसेना, बोलेना, नयन थिजले, भान चळलें,
तनू चंद्रापीडा-सम मम जणूं काय गळलें.

(२२)

अहो ! हा देखावा ! लखलखित आकाश सगळें;
प्रकाशाचा पुंज प्रखरतर मध्यें झळझळे; ७८

सुरत्नांचे चेंदू गरगर असंख्यात फिरती,
कळेना दे यांनां कवण इतकी संतत गती.

कुठें आहे मी ? हा सहज मजला प्रश्न पुसतों,
तसा तेजोगोलां—मधुनि तितक्या मीच दिसतों. ७९

कसा मी एकाचा अगणित जहालों, मज बघे ?
असे मी तैसे हे फिरुनि इतके एक अवघे ! †

म्हणूं ' मी ' कोणाला ? अतुल समतत्त्वांत शिरलों;
इथें ब्रह्मानंदीं मिसळुनि मला मी विसरलों ! ८०

अनंतां शृंगांचा जणु जमुनि गुंजारव घुमे,
सभोंतालीं सारा ध्वनि मधुर तैसा दुमदुमे;

असा हा पाहोनी परिसुनि चमत्कार नवलें,
स्वकीयानंदाचे घन खळखळोनी रिचवले. ❀ ८१

जहालों जागा मी नयन उघडोनी बघतसे,
असे कुंजामार्जी मजहुनि दुजें तेथ न दिसे;

झप्याचा, शृंगांचा रव तदनुकारी विलसला,
सुखाच्या स्वप्नीं मी निवळ नुकता जो परिसला. ८२

(२३)

अशा रीतीनें मी अनुदिन उदासीन बनलों,
वर्नीं आलों गेलों, तरि पण नव्हे मी बहकलों;

जगाला सोडोनी, विसरुनि यजूचीच नियती, ×
न होणें गोसावी, उचित मज होणें न हि यती. ८३

† "The I became the All, the All is I and Bliss."

—Vivekananda.

❀ आनंदाश्रू कोसळले हा भाव.

× ईशावास्य मंत्र ९ ते १३ पहा.

अभेदे पाहोनी हरिहर, असे त्यांस भजणें,
मला देवद्वारीं रुचतिल कथा आणि भजनें;
सुरेला सद्धक्ता जरि परिसवी सात्विक कथा,
तरी माझ्या जागीं अनुभविन मी स्वर्ग नुसता. ८४
निदानीं, हा सारा समजुनि खटाटोप लटिका,
मिळो शांतीची या जरठ तनुला पर्णकुटिका;
वसोनी तेथें मी बहुविध जगाच्या अनुभवे
छटा तत्त्वज्ञाच्या झळकविन देवी तुजसवें. ८५

प्रकाशन—‘सहविचार’
बडोदें १९२२-२३.

श्रीमंत महाराज सयाजीराव गायकवाड यांचा सुवर्ण महोत्सव.



(शार्दूल.)

या कालीं मकरांत सूर्य झळके वाचस्पतीसंगतीं,
दिव्य प्रेम तसा प्रकाश वरुनी दोघेहि ते वर्षती;
तेणें विश्व सुवर्णरूप सजलें, अत्यंत आनंदलें,
त्याचें बिंब समान मोहक असें साजे बडोद्यांतलें.

(स्वनितक Sonnet)

झालें अर्ध शत स्वराज्य करुनी श्रीमान् सयाजी नृपा,
स्वर्णानंद-महोत्सवास करिते त्यांची प्रजा कौतुकें;
आली आज फलास ती सुविरला विश्वेश्वराची कृपा,
त्या योगेंच विलोकिती जन महाराजांसवें हीं सुखें.
हे राजर्षि अगाध पूर्व सुकृते दीर्घायुरारोग्यता
यांहीं मंडित, देवभूमिवरि ह्या आले स्वराजासर्नी;

विद्या पाश्चिम नीति-संस्कृतिमुल्लेखितां महा योग्यता,
देवी होय कृतार्थ ती ' विजयिनी ' सत्ता तयां सोपुनी.
विद्यादान, सुरम्य शिल्परचना, बागा, जलाधार की,
क्षेत्रांचे नमुने, सदुद्यम, कला नानापरी पोषिल्या;
केला निर्मल देश, रोग हरिती शस्त्रक्रिया, वैद्यकी,
राज्यांतोनि सुधारणा बहुविधा अद्यावधि स्थापिल्या.
ऐशी राजवटी शतावधि महत्कार्यातुनी रंगली,
आत्मे सर्व नृपाल धन्य ! वदती उल्हासुनी मंगली.

(२)

यूरोपांत, अमेरिकेंत, मिसर-प्रांतांत देशाटनें
केली पंडितमित्रता, अनुभव स्वीकारिले दीर्घसे;
धाले लाभुनि लोकही अनुभवी-ज्ञानामृतप्राशनं,
आणि प्रार्थिति दे चिरंतन विभो ! राजर्षि हे देवसे.
व्हायातें निज नाम शाश्वत असें देशेतिहासांतुनी,
वाटे आज सुवर्ण-संधिच दिली ही ईश्वरानें तयां;
विद्यापीठ म्हणोनि गुर्जरपती देतील संस्थापुनी,
देशांतील पिढ्यांस लावितिल हे आशीर्वचें द्यावया.
ठाणें देउनि दैन्य आणि वसलें दुर्भिक्ष या भारतीं,
तेणें होतिल याचना बहु, परी ज्या सर्वथा श्रेयदा
औदार्यें पुरवोनि त्या, इहपरीं साधोनि घ्या उन्नती,
पुण्यश्लोक नृपावलींत मिरवा राजन् ' सयाजी ' पदा.
माना सदुण, राजकीय अपुली गावोनियां थोरवी,
रत्नानंद-महोत्सवास पुढतीं हा वांछिताहे कवी.—

प्रकाशन—जादाहस्तपत्रक.

बडोदे, ता. २३-१२-२५.

ईसवी सनाच्या नववर्षास—



उदय-कौतुक मावळतीकडे
 उगवतीसहि तेंच तुझें वडे;
 म्हणुनि दोन दिशांतिल मत्सरा
 त्यजुनि, ये उदया नव वत्सरा !
 ध्रुवपदावरि चिन्मय-सागरीं
 प्रभु उभा निज-तारक जो हरी;
 विवश काल-तरंग तयास ते
 झळकतात अनंत सभोंवते.
 अससि त्यांतिल एक तरंग तूं,
 किति विमोहक रूप तुझें कथूं !
 तुजमधें निज ओतुनि चिक्कला
 सजविलें हरिनेंच तुला मुला !
 तुजसि ईश्वर तोच निजेच्छया
 उतरवी पृथिवीवरि यावया;
 तुज म्हणोत कुणी सन ईसवी,
 अससि कालतरंगहि केशवी.
 अमरदूत उपेसह तूं स्वयें
 कनककांति सुरम्य धरोनि ये,
 उगवला दिनराज, करीं त्वरा;
 हंसत खेळत ये नव वत्सरा !
 सकल लोक तवागम-हर्ष तो
 सुचविती करुनी सुमवर्ष तो !
 वसति जे समुदाय परस्थलीं,
 नजर धाडिति ते लिखितावली,
 प्रिय जनांस सुखें शुभ वांछिती;
 किति टपाल असें न तया मिति !

उभविले ध्वज, तोरण, बावटे,
भडक रंग परोपरि गोमटे;
कसुमहार सुपल्लव-मालिका,
घडकतात मुद्दे गरनाळिका.
पडघमें, रणढोलक, यांवरी
घुमति उंच तुरें, मृदु बांसरी;
किति तच्हा वसनांतिल सांगणें ?
करिति वास सुवासित रंगणें.
सुजन, मित्र, सखीजन भेटती,
सुदिन हर्ष-सुखांतुनि लोटती.
लखलखाट विजेंतिल मेज ना ?
दिसतही नहि तें इतरे जनां !
अमित झोडुनि भोजन, पंगती-
रसिक त्या मदिरेतुनि रंगती.
कितिक ते तुजला अभिनंदुनी
करिति घोंट गिळंकृत मागुनी !
मग निजावडिच्या प्रमदांसवें
नटति नर्तनलोलुपसे युवे.
करिति आंगल तवोत्सव यापरी;
तरि कृपालव आर्यजनांवरी
तव असो, म्हणुनी तुज मागतों;
प्रणय ह्याहि जर्नी तव वागतो.
स्वबल, शौर्य, पराक्रम थोरले,
सुदृढ ऐक्य, असे गुण चांगले,
प्रखर तेज निजारमबलासवें,
खचित मावळतीप्रति वाहवे !
वळव त्या गुण-तेज-समुच्चया,
फिरुनि भारतभूवरि यावया;
परत आणुनि तूंच तयां इथें

वसवुनी करवीं अमुचीं हितें.
बहु अम्हांवरि ते रुसली रमा,
करुनि दूर तिच्याहि मनोभ्रमा,
तिजसि येथ सदैव विराजवीं,
निजमुखें तव मंगल गाजवीं. १५

प्रकाशन—मनोरंजन,
जानेवारी १९२८.

शारदे !



जातीच्या सुमनापरी धवल जें, सद्रंधं जें कोवळें,
दर्भाच्याच तुज्यापरी शुचि तसें अत्यंत जें सोंवळें,
लोहाळ्यासम नीट जें, तरि तुला वाटेल तैसें वळे,
लोहातुल्य दुजांस, चुंबकगुणें तूतेंच जें आकळे; १
जें हंसासम उंच उंच गगनीं वातांतुनी पोहलें,
यानांतोनि सुकल्पनामय महा—मेरुस आरोहलें,
माघारें गरुडापरी उतरुनी नीडांत जें राहिलें,
तें माझें मन शारदेस तुजला प्रेमेंच मी वाहिलें. २
प्रेमानंद जया मनीं समरसे त्या काव्यमोदासवें,
त्यायोगें नयनांमधूनि गळती मोलें न तीं आंसवें,
पाणीदार, अमोल, दुर्मिळ, अशीं तीं चौगुणीं गुंफिल्लीं,
ज्या स्नेहाळ मनें ममत्व धरुनी देवीस तूतें दिलीं; ३
प्रेमी, सोज्ज्वल, तें उदात्त मन, जें वेढें तुझ्याकारणें,
त्याचीं सर्वहि ईप्सितें पुरवुनी त्वां फेडणें पारणें.

प्रकाशन—मनोरंजन, वासंती.
१९२८, १९२९.

पांढरा मोर.



[बडोदें येथील सार्वजनिक बागेत नखशिखांत पांढऱ्या रंगाचा एक सुंदर मयूर आहे. वर्षाकालाच्या आरंभास मी सहजगत्या बागेत फिरावयास गेलों. तेव्हां त्या पक्ष्याची तारस्वरांत होत असलेली केकावली ऐकून व त्याचें मनोरम नृत्य पाहून माझ्या मुखानें जे उद्गार निघाले ते हे—]

अहो नवल ! आकृती नहि नवी, मयूरापरी.

परी धवल हंससा रुचिर वर्ण कैसा तरी !

मनोरम विचित्रता त्यजुनि वाहनीं जी वसे,

विराग-शुचिता तया जणु सरस्वती देतसे. १

कलाप पसरोनि हा विमल पांढरा शुभ्रसा,

घनागम बघोनियां नटतसे कलापी कसा !

समुन्नत पुकारितो प्रणयभाव केकारवें,

मयूर कविचाच हा ध्वनि गमे मला गौरवें. २

असेच शिखि नाच हे मृदुल नाच तूं, नाच तूं.

परे*मधुनि आळवीं कवि मयूर ऐसाच तूं.

अगा, परिसुनी तुझी अमृततुल्य केकावली,

पहा प्रभुकृपाच ही नव घनावली धांवली ! ३

तिची झडुनि राहिली गुरु गभीर ही घोषणा,

अतां अमृत वर्षुनी करिल ती जगत्-पोषणा.

पयोधवल मोर तूं सुरस काव्य जें बोलसी,

प्रभाव, महिमा तया-मधिल तूं स्वयें नेणसी ! ४

प्रकाशन—मनोरंजन,

१९२८.

* परा, पश्यन्ती, मध्यमा आणि वैखरी, ह्या वाणीच्या चार दरज्यांपैकी परा, ही अगदी सखोल नाभिमूलांतील वाणी.

प्रेमाचें संक्रमण.



जेव्हां रम्य सुवर्णचंपक असें तारुण्य कोमेजतें,
होतें अंधक तारकांसम तसें नेत्रांतलें तेज तें;
कष्टानें शिणतां शरीरबल हें ओहोदतें जेधवां,
चितेनें मन कांचतें बसुनियां आघातही केधवां. १

होतां पौरुष ह्यापरी मग उणें तो प्राप्तिचा साजरा
जेव्हां होउनि वाहतो झुळझुळां बारीक ऐसा झरा,
माया, आसजनांमधील ममता, थंडावते जेधवां,
प्रेमाचें अनुकूल संक्रमण तें व्हावें कुठें तेधवां ? २

स्वर्गाच्या पद उंबऱ्यांतुनि पुढें जो एक संस्थापलें,
तां जायास दुजें इथें दिसतसे उत्थापलें आपलें;
सारा लोक फिका,—मल्ल—दिसतो हा खिन्नसा जेधवां,
प्रेमाचें अनुकूल संक्रमण तें व्हावें कुठें तेधवां ? ३

कोडें फार कठीण अप्रिय असें येवोनि माझ्यापुढें,
येथें आणि परत्र ह्या अडकित्यामार्जी जिवाजी पडे;
एकांतीं मग बैसलों त्यजुनियां चिंता वृथा शोचनें,
हातांनीं दडपूनि घट्ट धरिलीं मीं आपुलीं लोचनें. ४

केलीं सर्व निजेंद्रियें वळवुनी अंतर्मुखीं जेधवां,
प्रेमाचें अनुकूल संक्रमण तें झालें पुढें तेधवां.
मी जागा असतां अलौकिक असें जें स्वप्न हें पाहिलें,
माझ्या हृत्पटलावरी उमटुनी अक्षय्य तें राहिलें. ५

आधीं भासतसे महा तुमुल हा संग्राम कीं माजला ?
होवोनी नभ धुंद धूसर रणीं कल्लोळही गाजला;
पल्लेदार कृपाण ते चमकती ज्यांतोनि लक्षावधी,
वीरश्री भरतीस येउनि तिचा आंदोलला अंबुधी. ६

भासे नंतर घोर वादळ महावातांतुनी चाललें,
भोर्ती काय विजा ! किती गडगडे ! ब्रह्मांडही हाललें !

हा आवेग हळू हळू मग पुढें मंदावला जेधवां,
 प्रेमाचें अनुकूल संक्रमण हें लागे दिसों तेधवां. ७
 साऱ्या दिव्य विजा थिरावुनि पडे जें एक त्यांचें कडें,
 अंतर्बाह्य तयामधोनि तळपे चैतन्य तें फांकडें !
 तेजाचाच झरा, किती द्युतिशिखा फैलावती, नाचती,
 गायत्री जणु ठाकली मजपुढें ज्वालामुखी साच ती. ८
 त्या तेजोवल्यांतल्या मजसि ना केंद्राकडे पाहवे,
 जिज्ञासेस न राहवे परि तदा, ती त्याकडे वाहवे;
 वृत्ती एकवटोनि सर्व मग मी अभ्यन्तरीं प्रेरिल्या,
 त्या ध्येयाहुनि भावना इतर तों होत्याच अग्नेरिल्या. ९
 केंद्रांतून अतीव मंजुल पुढें वाद्यांचिये बोल ते
 येऊं लागति यापरी विशद कीं कोणी जणों बोलतें;
 वाणी ती नव्हती, तरी तिजमधें ओथंबलें आगळें
 दिव्य प्रेम किती ! अहा निवळ तो वाटे जिह्वाळा गळे ! १०
 भाषा त्या स्वर-संगमांतुनि वसे जी, म्यां असें मानिलें,
 तीचें केवळ शब्दचित्र म्हणुनी आहे पुढें वानिलें:—
 ये माझ्याजवळीं, तुझी करितसे खंती किती मी बरें !
 मोहानें भुरळोनि कां भ्रमसि, हा व्यामोह आतां पुरे ! ११
 मायावी रचना सुरम्य वरुनी जी भोंवतीं भासते,
 ती तूंतें भुलवावया उभविली; जाणीं वृथाऽभास ते.
 त्यांतें होउनियां पराङ्मुख मला,—मातें—सदा तूं पहा.
 तूं माझी सय ठेव; ये बिलग ये, मातें मिळोनी रहा. १२
 माझ्यापासुनि दूर दूर वससी, जें दुःख तेणें तुला,
 त्याचाही कटु—कंटकानुभव हा आला तुला जंतुला;
 आतां सावध हो, स्मरोनि मजला तूं लीन माझ्यांत हो,
 गेलें दुःख लयास जाणुनि तुला स्वानंद,—आनंद हो ! १३
 ह्या बोलासरशी समोर सहसा मी जी उडी मारिली,
 ती ज्योतिर्वलयीं अचूक शिरुनी, वेगें पुढें सारिली;

तेजोराशिमधीं मदीय कणिका तेथें मिळे जेधवां,
प्रेमाचें किति गोड संक्रमण तें झालें म्हणूं तेधवां ! १४
प्रकाशन—रत्नाकर, पुणे, १९२८.

प्रेमलोझार.

—:❀:—

“ विरहीव विभो ! प्रियामयम्
परिपश्यामि भवन्मयं जगत् । ”

—उपमन्युः

(१)

येवोनी वायूच्या । झुलुकी मवाळ	
देती बहुसाळ । भास तूझा.	१
तुझें आगमन, । तुझें संनिधान,	
सुखाचें निधान । स्पर्श तूझा.	२
काय वानूं त्याचा । येथें बडिवार ?	
केवळ बहार । मार्दवाची !	३
हंसहृदयाचे । लोम ते नाजूक,	
केसर साजूक । शिरसांचे.	४
वाटे लागुनी ते । फिरतात देहीं,	
मौज तों तुझ्या ही । स्पर्शनाची !	५
हृदियें तयाच्या । बावरति वेडें,	
उकलेना कोडें । त्या मोहाचें.	६
चैतन्यहि माझें । भ्रमतें विकारें,	
पुन्हां होय सारें । एके ठायीं. +	७
यापरी भासोनी । कां न दीससी तूं ?	
झांत तुझा हेतू । काय आहे ?	८

+ cf:—“ विकारश्चैतन्यं भ्रमयति च सम्मीलयति च ” ।—भवभूतिः

तुझ्याविणें माझा । तळमळे जीव,	
दाखवीं राजीव । आननाचें.	९
माझें तान्हेल्याचें । तेंच कीं जीवन,	
तेंच शांतवन । तापल्याचें.	१०
तुझ्या दर्शनाची । धरिताहे खंत,	
नको पाहूं अंत । आतुराचा.	११
ये, तुझा सभोंता । वळसा पडों दे,	
मज सांपडों दे । प्रेमानंद.	१२

(२)

केशरी उषा ही । येउनी खुलोनी,	
दावी उकलोनी । अंतरंग.	१३
हाचि तुझा प्रेमा । हृदयाचा भाव,	
गोडसा स्वभाव । मूर्तिमंत.	१४
जिवांचा जिष्वाळा, । कृपेचा उमाळा,	
ज्यांत कळिकाळा । रीघ नोहे.	१५
विश्वकुटुंबी जो । त्या तुझी हे माया,	
आस गोंजराया । अवतरेली.	१६
स्फूर्ति हीच देते । जातिच्या कवीते,	
आणि बोलवीते । शब्दब्रह्म.	१७
शब्द ते रसांचे । गोड गोड साचे,	
लोकमानसाचे । मोहजाल.	१८
स्यांत गुंतुनी जो । गुंतवी जगातें,	
हेतुभूत त्यातें । प्रेम तूझें.	१९
प्रेम रंगरूपें । जे उपेसमान,	
जें मनोरंजन । भाविकांचें.	२०
नाहीं ज्यास सीमा । नाहीं भेदभाव.	
रंक आणि राव । सारखेच.	२१

चंद्रिका

लालसा, अपेक्षा, । ज्यास ना कशाची, मजला तयाची । जोड लाभो !	२२
तयाच्या वियोगें । देह हा सुकेला, जाहला भुकेला । जीव माझा.	२३
तरी मागतों दे । तुझें प्रेमदान, ध्येय तें निदान । जीविताचें.	२४

(३)

मीनराशिमाजी । पावलाहे भानू, ष्टिरूप वानू । काय आतां !	२५
फार शोभिवंत । ते छबी पसंत, थाटला वसंत । ऋतुराय.	२६
सारी वनराजी । आजच्या प्रसंगीं, करी प्रेमरंगी । पेहराव.	२७
नेवाळी, गुलाब, । कण्हेर फुलेले, उद्गार उदेले । रम्य गंधी.	२८
वाटे हे नसोनी । सुवास फुलांचे, असे प्रेमलाचें । हास्य माझ्या.	२९
कुसुमावतीच्या* । मुखें हांसणारा, तुझ्यावीण प्यारा । कोण वूजा ?	३०
फुलांच्या विकासा,- । मधोनी हंसावें, वसोनी नसावें । व्यक्त तेथें !	३१
हा तों विनोदाचा । लपंडाव साचा, तुझ्या प्रसादाचा । रम्य भास.	३२
झाणें का सुधेची । भागते तृषा ते ? भृगांभ भृषा तें । लोभनीय.	३३
फुलें, चंद्रिका, वा । रूपवंत रामा, यांचें हास्य रामा ! नाशवंत.	३४

* पुष्पांची अधिदेवी (Flora.)

मला शाश्वताची । जोड तेच गोड,	
नको हीरमोड । भंगुरांचा !	३५
प्रसादें तुझ्या मी । गुळगुळां हंसावें,	
सर्वदा वसावें । योगानंदीं.	३६
हेचि एक वांछा । तुवां पुरवावी,	
वृत्ति मुरवावी । तूझियांत.	३७
विश्व विरह्याचें । पूर्ण वल्लभेनं,	
हो तुझ्या प्रभेनं । तेविं माझे,	३८

प्रकाशन—मनोरंजन.

१९२८.

झुलुकी.

—:०:—

[गेल्या वसंतांत मी येथील सार्वजनिक बागेतून सहल करीत असतां, उप-
वनांतील झुलुकीबरोबर माझ्या मनांतूनही कांहीं झुलुकी गजगतीनें वाहत्या झाल्या.
त्या सहृदयांसाठीं येथें सादर केल्या आहेत.]

(गजगती वृत्त.)

(१)

जरठसा शिशिर तो
ध्रुवपदीं विरतला;
सु-कुसुमाऽकर इथें
प्रिय सखा परतला.
प्रकृतिचा नटचि हा,
स्वझुलुकी झळकवी;
सजबुनी स्वकविता
जणु कवी प्रगटवी.
पिडनि मी उपवनीं

लहरिंचा बहार तो,
सहृदयांस्तव यथा-
तथ इथें उतरतो.

(२)

मज गमे न झुळुकी
धरणिच्या विचरती,
परि हवामय नद्या
गगर्निच्या प्रसरती.
विरलता, विमलता,
तरलता, सरलता,
मिरविती सकल ह्या
किति तरी मृदुलता !
हरविती जणु हिमा,
शरबती मधुरिमा !
वितरिती परिमला
किति मनोहर मला !
प्रति नवी झुळुक दे
मज नवी तरतरी;
पिउनि ती फिरतसे
अमृत की तनुभरी.
नव वयांतिल जणो
भवसुखाविषयिंचे
मधुर निर्झरचि हे
विलसती विचरती.
नव शिशूंवरिल वा
जननिची सुममता
स्व-तनुजां कुरवळी
रमुनि ही रमविते.

अधन जे हतगती
जन मनीं करपले,
मदतिचें वचन हें
अमृत त्यां शमवितें.
तरुलता, बहुविधें
उपवनांतिल गृहें,
पथ, जलाशय, नदी,
स्थल असें सकल हें,
मधुर झा झुलुकिनीं
सुखद कीं बनविलें
क्षितिवरी सुरपती—
—भुवन हें म्हणविलें !

(३)

भरतभू—वरिल हे
मधुमयी झुलुकिनीं !
गुण तुम्हांतिल भले
इतर ते जन म्हणो.
परि तयांतिल हिरा
मुकुटिचा झळकता
प्रिय जिवाहुनि खरा
मज दिसे ' अवशता. '
' अवशता ' ! चव हिची
किति तरी गमतिची !
इजपुढें मधुर तें
पय जणो विरजतें.
समजती जित जिणें
विफलसें हिजविणें;
भट हिच्यास्तव रणा
सजति वा स्वमरणा.

अतुल ही अवशता
निज करीं गवसतां,
वसुनियां जन भवीं
सुरमुखें अनुभवी.

(४)

परि अशी जरिहि ते
जनहितें पिकविते,
तरि तिनें मन इथें
जड जर्गी जखडतें.
तनु खुलें विलसतां
मन जिनें अटकतें,
नसुनि ती अवशता
विवशता मुनिमते. ×
बल-पराक्रम-गुणें
जय जगावरि करी,
स्ववशतेविण उणें
नृपतिचें पद तरी.
इह जर्गी अवशते—
—परिस ही स्ववशता
किति गुणें अधिक, तें
मज न ये कळवितां.
करुनियां निज मनो—
—जयचि ती मिळतसे;

× cf:—“अनात्मन्यात्मधीर्बन्ध-

स्तन्नाशो मोक्ष उच्यते ।


बन्धमोक्षौ न विद्येते

नित्यमुक्तस्य चात्मनः” ॥ योगवासिष्ठ.

क्षितिपती-पद जणो
तिजपुढें तृण दिसे.*

प्रकाशन—रत्नाकर, १९२८.

मानसांतील प्रतिबिंबे.



(दिंडी.)

देवभूर्मींतिल रम्य उपवनांत
सहल करितांना सहज ये मनांत,
चला, येथिल कमलिनीकडे जाऊं,
धवल सुंदर तो राजहंस पाहूं. १
लोणियाचा तो मऊ मऊ भेला,
जाति सुमनांचा थोर विमल झेला,
शारदेचा लडिवाळसा छबेला,
तिथें हरळींतुनि दिसतसे निजेला. २
पडवळाची नलिकाच लंबमान,
पाठिवरुनी वळवोनि अशी मान,
वाम बगलेमधिं चौंच खोंवियेली,
पदें दोन्ही पोटांत घातलेलीं. ३
युगुल नयनांचें जेवि तें सशाचें,
पुढें मिटल्यावरि मग दिसे कशाचें ?
पिंजलेला जणु पुंज कापसाचा !
असा निजलेला हंस असे साचा. ४
शरत् कार्लीच्या कमलिनी-प्रियाचे
किरण कोमल मंदोष्ण सोनियाचे,

* “ जन्तोर्मनोजयादन्यत्-
त्रैलोक्य विजयस्तृणम् । ” योगवासिष्ठ.

चंद्रिका

पश्चिमेनें तिरपेच अवतरोनी वह्नुभा ती* वेईत गोंजरोनी.	५
श्वेत कमलें कुमुदेंहि त्या सरांत, झुलति शरदाच्या विभवनिर्भरांत, एक मिटती मावळे जसा भानू, फुलति दुसरीं ये बघुनि शीतभानू.	६
शिळोपा जों लागला वहायाला, जाग आली तों हंस-राजयाला; पंख झाडी फडफडुनि लांबवोनी, हालवोनी घे मिटुनि पुन्हां दोन्ही.	७
प्रेमरंगाच्या × चंचुनें पिसांतें, शोधिताहे तो त्यजुनि आळसात, पाय टाकी डौलांत माणिकांचे ! लक्ष्य गतिनें वेधोनि आणिकांचें.	८
सरोजांतिल तीं मृदुल बिसें सेवी, पितो अमृतचि वरि करुनि कंठ केवी ! तृप्त झाला, मग शतपदी कराया लागला तो हरळींत संचराया.	९
सूर्य सायन्देविचा प्रणयकोप हरुनि, घेउनियां मग तिचा निरोप, भेट वरुणाची ध्यावयास गेला; चंद्र अनुरागें अरुणसा उदेला.	१०
बघुनि समयांतिल रम्यसा प्रसाद गमे, घालूं हंसास गोड साद; त्यास वळवोनी त्याचिया नियोगें करुनि वेजं आपुल्या मनाजोगें.	११

* ती म्ह० कमलिनी, अर्थात् कमलपूर्ण असें तळें.

× अर्थात् अळित्याप्रमाणें लाल रंगाच्या.

मनाजीनें मनसुबा असा केला;
हंस दिसला माझाच जणु भुकेला;
येत होता आयता समोरून,
त्यास वदलों मी कौतुकेकरूनः— १२

अगा गायत्री-ब्रह्मदेव-याना !
वेगशाली तूं शारदाविमाना !
थोर हितकारक संवगडी नलाचा,
मीमकीचा तूं प्रेमदूत साचा. १३

क्षीरनीरहि समतेस जें मिळालें,
विरलगुणवंता ! करिसि वेगळालें;
विमल मानस तूं यांतला विहारी,
प्राणिमात्राचा प्राण देहधारी. १४

उदारा, मी आदरें तुला बाहें,
अगा ये ये, मजजवळ उभा राहें;
काव्यमोर्त्यें हीं तुला मराळाला
आज देतो, वे करुनि फराळाला. १५

शांत होई या उपायनें ताजा,
मला प्रेमें वश ऐस हंसराजा !
हेतु माझा कीं मानसास जावें,
मनें तेथें म्यां तुजसवें रमावें. १६

मनोवेगें तूं मनासवें तेथें
सहज जाउनियां परतशील येथें;
रम्य राका शरदांतली निशा ही
तेथ नेजं ये शांत-विलासांहीं. १७

इतर हंसांतें कार्य जें न साधे,
निशीं करिशिल तें शारदा-प्रसादें;
दिव्य दृष्टी हो प्राप्त तुज मराळा !
स्मरुनि विधितें आक्रमीं अंतराळा. १८

वचन रुचलें, तो हंस जवळ आला;	
मनोदेहें मी वळवलों तयाला.	
शारदेचें तें वेगवंत यान	
उडुनि माझ्यासह करितसे प्रयाण.	१९
चंद्रमाही येवोनि उंच आतां	
दुधानें हें जग सर्व धूत होता;	
उंच यानांतुनि तेंच दिसे आजी	
रांगुळीनें ही रचिलि काय सांजी.+	२०
तळीं शोभा वसुधैव गालिचाची,	
वरी बिजलीच्या रोशनी दिव्याची;	
अशा थाटाचें विश्वमंदिराचें	
ऋमी दालन मी फार भव्य साचें !	२१
शांत वायूंतुनि गगन लंघितांना	
पाहिलें मी हिम-धवल सानुमाना;	
पूर्वपश्चिम जोडोनि उभा राहे,	
भरतखंडाचा मानदंड आहे.	२२
देवतांचा आत्माच म्हणवला जो,	
त्यास वानूं म्हणणार कवी लाजो !	
वनश्रीनें जेथील देवयोषा	
फिक्या गमती रतिरूप मंजुघोषा.	२३
दिव्य दर्शन होतांच मज तयाचें	
म्हणे हंसा ! हें मान तव रयाचें	
मंद करुनी चल निम्न अंतराळीं;	
बघूं दे रे, ही मौज तों निराळी !	२४
थोर सिंध्वादिक पांच नद्या जात्या	
भिन्न ठायीं ह्याच्याच शिरोजा त्या;	

+ देवापुढें रांगोळी, रंग, अन्नक, इत्यादिकांनीं जें चित्र काढितात ती सांजी-

उड्या मारित यमुनौच कुठें वेंवें,
कुठें गंगा अवतरत असे वेगें. २५

ब्रह्मपुत्रचि तो जातिच्या स्वभावें
दक्षिणाग्रीचा धरुनि भाव धांवें,
जावयाचें ह्याच्याच उगम-देशीं,
मानसाच्या रमणीय त्या प्रदेशीं. २६

कडे, डोंगर, धिप्पाडसे पहाड,
औषधींनीं जे वळसिलेच गाढ,
लांब विस्तृतशा खोल दऱ्या, खोरीं,
रान-वैराणें पसरलीं पठारीं. २७

देवदारू-वन नम्र डहाळ्यांचें,
कुठें वैभव तों केशरी मळ्यांचें,
फुलुनि झुलती गुल्, फुलें मनोहारी,
पिकें मधुनी तीं जोमदार भारी. २८

झरे, ओढे, बिलवरी जलाधार,
चंद्रिकेनें खुलतात मजेदार;
पुरें, गांवें, यांतोनि रम्य खेडीं,
वसति कोठें समुदाय ते पहाडी. २९

निसर्गाच्या रमणीय चारुतेचा
निधी, ऐसा अन्यत्र दिसे कैचा ?
हंस-इष्टीनें निरखितां तयाला
निवालों मी; तंव तोहि पुढें झाला. ३०

लंघुनीयां गिरिराज तो रुपेरी,
रोंख गतिचा खग पलीकडे प्रेरी;
स्वरित शिरला हिमशैल-परिसरांत,—
तिबेटाच्या रमणीय वनान्तांत. ३१

मभोमध्यावरि चंद्र जसा आळा,
तसा अवतरला हंस मानसाला;

काय वानूं सौंदर्य त्या स्थलाचें !	
काय सात्विक हो रूप त्या जलाचें !	३२
बघुनि त्यातें मी कौतुकें रिक्षालों,	
खचित इतका, कीं मोहमूढ झालों !	
आणि अंतरिंच्या अचल लोचनांहीं	
प्रेमलोत्सुकसा तयाकडे पाही.	३३
जणों तेथिल तें नवल बघायातें	
स्तंभनातें वरियलें नभोवातें,	
म्हणुनि झाला तो भाव मानसाचा	
बिलवराच्या जो विमल आरशाचा.	३४
भोंवतालींच्या भव्य विटपराजी,	
गगन, चंद्रहि बिंबला जलामार्जी;	
निळ्या हिरव्या जणु गालिच्यावरोनी	
ठेवियेला हा चंद्रदीप कोणी.	३५
फुल्ल नलिनें जीं असति त्या सरांत,	
तींहि भरिलीं खुलतात गालिचांत;	
गमे आसन हें काय कुबेराचें	
विपिनवासी तन्मित्र शंकराचें ?	३६
अमृतसागर जो उचमळे नभांत,	
काय अवतरतो तोच मानसांत;	
म्हणुनि बदलोनी यांतलें अमूप	
उदक धरिताहे धवल सुधारूप ?	३७
कामवर्जित जें प्रेम जोडप्यांचें	
रूप रौप्यासम विमल गृहसुखाचें	
करी, त्याचा परिपाक उतरला कीं	
मानसाच्या ह्या अमृतमय तटाकीं ?	३८
सकल लोकांतिल रुचिर यशें मोठीं	
वसति जाउनि जीं उंच नभापोटीं,	

काय वाहुनि तीं वायुसर्वें आलीं
रजत-सावण्यें ह्या जळा मिळालीं ? ३९

सर्व भूतांतें समदशा विलोकी,
दया वाहे ज्याच्या समालोकीं,
असें सौजन्यचि हास्यवदन का तें
बिंब अपुल ह्या मानसीं पहातें ? ४०

भरतखंडांतिल तपोवनांमार्जी
तपें तपले जे महामुनी, याजी,
पुण्य अयुताऽयुत त्यांच्या वत्सरांचें
वसे वेडनि कीं रूप ह्या सराचें ? ४१

काय 'अहमात्मा ब्रह्म' हें नितांत
ज्ञान ठसलें जें आद्य मुनिमनांत,
बिंब त्याचें जगतास उघड व्हाया
मानसांतुनि ही पडत असे छाया ? ४२

रम्य रम्यचि ह्या अमृतवैभवांत
असें माझें मन रंगतां नितांत,
वेळ गेला किति केधवां न जाणे;
स्मरे आहे बहु दूर परत जाणें. ४३

नाथ रजनीचा तिच्या सर्वें जातां
असे कलला तो गगनपथीं आतां,
बिंब कोनाकृति लांब रुंद त्याचें
पडे व्यापुनि जल सर्व मानसाचें. ४४

विमल, सोज्ज्वल, सौंदर्यसारहेतू,
बघुनि वदलों मी निरखि मना ! हें तूं.
असा,—अगदी जणु हाच—परात्मा तो
व्यास मुनिचें मन करुनियां रहातो. ४५

त्यास बघतां मग नुरे बघायाचें,
त्यास अभ्यसितां नुरे शिकायाचें,

त्यास जाणोनी नुरे जाणण्याचें, त्यास पावुनि न हि फिरुनि परतण्याचें.	४६
असें बोलुनि मी बघें सभोंवार, हंस चैनीतुनि करितसे विहार, त्यास बाहुनि म्यां कवळिलें मनानें, सुखविलें कीं मज त्याच सज्जनानें.	४७
लीन होउनि तो रम्य मानसांत, भरुनि घेई उत्साह निज नसांत; तरुनि गेला मजसहित पैलपार, पुन्हां गांठियलें गगन तें अपार.	४८
भूमकेतूचा दिव्य फरारा तो, क्रमी तैसा नभ हंस भरारा तो; देवभूर्मीतिल उपवनांत आला, वळुनि बघतां ये अरुण समुदयाला.	४९
पद्मरागाच्या तया प्रकाशांत दिसे जागृत जग येथलें अशान्त; मानसीच्या त्या अमृतसुखासंगें यास तुळितां हें हृदय मात्र भंगें !	५०
वनश्रीचा तो अतुल निधी कोठें, भूलिभूसर हा सखल देश कोठें, कुठें शांती, ते विमलता, प्रसाद, कुठें रगडा, धनशोष हा विषाद !	५१
अमृत-धामांतिल आत्मसुखनिवास कुठुनि मातीच्या विषय-वैभवास ! असो, येतों; गा मुनिजनां स्वतंसा ! प्रेम ठेवीं. हें कवचन तुला हंसा !	५२

प्रकाशन—विविधकृताचा खास अंक.

सन १९२८.

नववर्षोत्सवाच्या दिवशीं

आव्हान.



(शार्दूल०)

गातां ज्या प्रभुचा गुणौघ न सरे, वाणीच ही कुंठते,
होतां केवळ यत्कृपा गमतसे येथेंच वैकुंठ तें,
कालातीत रमेश जो रमतसे स्वानंद-रत्नाकरीं,
देवो तो नववर्ष हर्षकर हें आम्हांस नानापरी !

(पद्यः—चाल, रमवाया जाऊं.)

या होऊं भाऊ । जिवाचे । या होऊं ॥ ध्रुव० ॥

फल संघाचें पूर्ण कळोनी,
रिपु मदमत्सर हे वगळोनी,
विमल मनानें सकळ मिळोनी,

प्रेमानें राहूं ॥ या होऊं० ॥ १ ॥

संतत विद्यामृत पानानें,
अन्योन्यांच्या साहाय्यानें,
नीतिबलानें, निज तेजानें,

उन्नतिला जाऊं ॥ या होऊं० ॥ २ ॥

स्वसमाजाचें हित साधायी,
भूमाता ही आराधायी,
जाउं न देतां क्षणही वायां,

तनु मन धन वाहूं ॥ या होऊं० ॥ ३ ॥

चैत्र शु० १ शके १८३१ सन १९०९.

प्रकाशन-रत्नाकर पुणे.

डिसेंबर १९२८.

समरमहिमा.



[पानिपताची रणदेवता समरसिंह जनकोजी शिंदे यांच्या पत्नीपुढें अवतरून शोकविव्दलतेनें तिला म्हणते, असा हृदयद्रावक प्रसंग येथें वर्णिला आहे.]

आली, तटस्थ झाली, थरके अधरोष्ठ, आंसवें गळती;
रणदेवताहि झाली त्या वीरस्त्रीसमोर विरघळती. १
'बाई !' तिला म्हणे ती, पदरानें टिपुनि नयनवारीतें,
'सांगूं काय तुला मी, आले कामास कारभारी ते ! २
पंचावनापरी गे, परचक्रावरि तुटोनि तो पडला;
असहाय ! काय करितो ? लढला-लढला, थकोनियां पडला ! ३
पडला गे पडला तो वीर रणीं धूलिमाजि पडलाहे,
कज्जलमिश्रित अश्रू हीच तया तूं तिलांजली वाहे. ४
विद्युत्प्राय सभोंतीं चमकत असतां सुतीव्र तरवारी,
त्यांतुनि अचल उभा तो, पर्वतगर्व स्वनिश्रयें हारी. ५
जे संग्राम-धुरंधर रिपुसंहारार्थ करिति घोर रण,
त्या वीरांतें यावें, तैसैं सन्मान्य यास ये मरण. ६
तद्वेश केशरी तो झालाहे चिंवट मेणकापडसा;
चडुनि पुढें रुधिराचीं नुमजे होता तयास रंग कसा. ७
जेथें देह तयाचा गळला, तेथें तयास तुडवोनी,
राऊत बहुत पडले, शतावधी अरिशिरांस उडवोनी. ८
अपुल्या प्रिय देशास्तव वीर जसा पाहिजे रणीं लढला,
लढला तसाच तोही, पाडुनि शतशें रिपू स्वयें पडला. ९
गृध्रादिक आकाशीं धिरक्या जे घालिती, प्रभातीं ते
त्वत्प्रिय-जनदेहावरि करितिल उदईक मेजवानीतें. १०
हे वीरवल्लभे ! तूं संतत करिशील शोक बहु ज्याचा,
कवि गातील तयाचा महिमा तत्प्राणहारि समराचा.' ११
अप्रकाशित—

शुभ मंगल सावधान !



- झालीं तुंदिल गोकुलें चरुनियां, जाया घरीं लोटलीं,
त्यांचीं पादरजें पवित्र उडुनी व्योमांगणीं दाटलीं; १
- पक्ष्यांचीं तरुपल्लावांत घुमती संगीतकें गोड तीं,
सूर्यातें शुभ मंगलें अळवितो वेदोक्त वाचस्पती. २
- संध्या कुंकुमचर्चिता विलसते ही राजसा नोवरी,
तीचे पाणि सुखोष्ण घेउनि करीं सन्मित्र तीतें वरी; ३
- शेला पांघरवी तिला भरजरी नामी कुसुंबी असा,
बांधी मंगलसूत्र, शुक्र मणि हा त्यांतील शोभे कसा ! ४
- चाले सात पदें प्रसन्न सविता सायान्हदेवीसवें,
भोगाया सुख सोहळे वधुगृहीं तें युग्म गेलें नवें. ५
- सृष्टीचें प्रतिबिंब हें उमटलें नामी बडोद्यांतुनी,
केलीं राजगृहें सुरेंद्रभुवना ऐशीं अलंकारुनी; ६
- वाघें मंजुल वाजती, बिजलिच्या दीपावली साजती,
वस्त्रालंकृति—दिव्य गंध—सुमनें खासे कसे राजती ! ७
- राजश्री-युत राजपौत्र वरिती वीरात्मजा गोजरी,
तो लघ्नोत्सव गुर्जरेश्वर महा-राजा सयाजी करी. ८
- झाली राजवधूवरें सुविधिनें तीं दंपती त्या क्षणीं
ह्या जन्मांतिल हेतुची सम अशी दोघांत हो वांटणी; ९
- पत्नी, सेवक, मंत्रिणी, प्रियसखी राजे प्रतापांस ती,
राजे आवडते पती, संवगडी, नेते तिचे शोभती. १०
- सारे चित्ति कौतुकें वधुवरा दीर्घायुरारोग्यता,
येवो त्यांतुनि वांछिती निज महा-राजांतली योग्यता. ११
- तीं नांदोत सुखांत सर्व म्हणती वाड्यांतुनी सारखीं
श्रीसंगें शुभ मंगलें प्रभुकृपें रंगोत ह्या सारखीं. १२

प्रकाशन—रत्नाकर, पुणे.


९. १२. २८.

चंद्रिका

आतां सहविचारिणी सभा आज माझ्या मुखानें जी शुभेच्छा व्यक्त करूं
इच्छिते ती हीः—

गादीला मुजरा, त्रिवार मुजरा खाशांस माझा असो !
यावत् भास्कर, चंद्र हे उगवती, राज्यास वृद्धी असो !
श्रीमद्राज—कुटुंब हर्षयुत हें दीर्घायु भोगीतसो !
बोलूं किंबहुना ? मनांत म्हणतों दिछीच येथें वसो !

कीर्ति आणि प्रीति.



“ Go ! where Glory waits thee. ”

Thomas Moore.

कीर्ति—

(शुद्धकामदा.)

कवि सख्या प्रिया ! कीर्ति ही सखी

निरखिते तुझी वाट सारखी;

त्यजुनि मोह तो भेट एकदा.

समज तूं मला शुद्धकामदा.

१

सजुनि आज जो साज घातला,

खचित, तो किती साजतो मला !

पुसुनि पाहिलें आरशास मी;

कळवितो नसे एकही कमी.

२

खुलतसे पहा भांग हा कसा;

गिरिजलौघ तो शारदीं जसा.

वळण जें दिलें स्निग्ध कुंतलां,

प्रहर त्यामधें एक गुंतला.

३

जरि गुलाब हा सौरभें उणा *	
खुडुनि खोंविला ना गमे कुणां ?	
वरुनि गुंफिले वेलमोगरं,	
कनक-चंपकें लाविले तुरे.	४
सुमधनूच हें हेमसायकीं	
करुनि ठेविलें सज्ज काय कीं ?	
द्विगुण कुंकुमा-हूनि चांगला	
तिलक केशरी केवि लागला !	५
‘ कमलगंध ’ हें तैल घालुनी,	
हळदिची दिली झांक आननीं;	
वदन ह्या अशा दिव्य मंगलें	
सरसिजान्तरा-तुल्य रंगलें !	६
नथ तशींच हीं कर्णिचीं फुलें	
खुलति मौल्यवान् मौक्तिकांमुळें;	
दिसति साजरीं ह्या मुखास तीं,	
मुखहि त्यांमुळें साजतें किती !	७
विमलसे हिरे चिचपेटिचे,	
किरण फेंकिते हे लपेटिचे;	
बकुलपुष्पसा चंद्रहार हा	
कुठकुठें खुळा खेळतो पहा !	८
असति तारकामंडलें § करीं	
मणिमयें मधें घातलीं खरीं;	

* “ सौवर्णानि सरोजानि
निर्मातुं सन्ति शिल्पिनः ।
तत्र सौरभनिर्माणे
चतुरश्वतुराननः ॥ ”—सुभाषितम्.

§ ‘ तारामंडळ ’ नांवाच्या बांगळ्या.

मधुर झंकृती ऐकुनी, छवी-
बधुनि, पाणी हा कां न घे कवी ? ९

जडितमुद्रिका अंगुल्यांतुनी,
विलसती छटा नैक त्यांतुनी;
सुवचनांतुनी जातिरम्यसे
चमकवी कवी श्लेष ते जसे. १०

मज गमे पदीं ह्या न सांखळ्या,
धवल जातिच्या गुंफिल्या कळ्या;
टपकती किती गोड जोडवीं,
ध्वनि जगाचियें लक्ष्य ओढवी ! ११

तलम शालु हा शुभ्र चांदणी,
चमकते तुझी यांत चांदणी;
वरुनि फांसला दिल्बहार तों
विलसतें तसा दे बहार तो ! १२

अरुण कंचुकी रेशमी चिनी,
वरि कलाबतू-काम कांचनी;
हिमगिरीवरी जी उषःप्रभा
मिरवि ही तशी रंग-सञ्जिभा. १३

तव समुन्नती अंतरीं वसे,
इजमधूनि ती बिंबुनी दिसे;
जणु धुक्यांचिया आंत, पैल कीं
दिसति सानुमान् तुंग शैल की ! १४

वसन नील हें व्योम भासतें,
जरिबुटें न हीं तारकाशतें;
अयि बनारसे ! जान्हवीवरी
वससि कीं वरी स्वर्णदीवरी ? १५

नमुनि पांघरूं दे प्रसाद हा,
मज तुझ्यापरी वंध्य हा महा;

किमपि डेविला गंध यासवें	
इतर सौरभीं तोहि कालवे.	१६
कविवरा ! किती वेळ लाविशी ?	
सकळ सिद्धता जाहली कशी.	
भवनिं हीं कला-शास्त्र-वैभवें,	
भंवतिं सृष्टिचें रूप हें नवें.	१७
कविरुचीस जें आवडे, असें	
सकळ या स्थलीं योजिलें असे.	
विविध पानकें, विश्रमासनें,	
फिरवि वीज हे केविं विंझणे !	१८
तरु, लता, फुलें, रम्य डोलती,	
पिक-शुकादि हे गोड बोलती;	
घमघमाट की पाकगोह दे,	
कवण येतसे ? वाजलीं पदें !	१९
कुणि न. वाजलीं हींच पावलें !	
अगह, कायहो मी चपापलें !	
विविध पुस्तकें, कोश चांगले,	
जुळुनि ओळिनें सर्व लागलें.	२०
कलमयंत्र हें, ताव केविं हो !	
रसिकराय तो यावरी लिहो !-	
श्रुतिमनोहरें पद्य-नूपुरें	
सहजकाव्य तें ज्यांतुनी स्फुरे.	२१
सुखभरांत जें दुःखसागरीं,*	
परम मंगलीं वा अमंगलीं,	
बहु जनीं, तसें निर्जनीं वर्नीं,	
किमपि दे निजानंद सन्मनीं.	२२

* ' र ' आणि ' ल ' ह्यांत भेद नाही. उदा० सुश्लोकलाघवम्=सुश्लोक-
राघवम्.

शिशु लहान जें काव्य चोखिती, †
समजतीं मुलें नित्य वाचिती,
पुरुष, बायका, सार्थ जाणती,
जरठ लोक जें काव्य वानिती. २३

सरसरम्य तें काव्य तूं लिहीं.
प्रसर,—कीर्तिची होय केलि ही !
जणु सुगंध.की गंधवाह ते,
यश तसें जर्गी मीहि वाहतें. २४

मम मुखांतुनी शब्द जो निघे,
अमर होय तो, शाश्वतीं रिघे,
सुकविचा असे काव्यहेतु मी,
प्रिय जनास त्या दे चिरायु मी. * २५

सकृप ज्या बघे कीर्ति मानवा
परम देह तो पावतो नवा;
जनमुखांतुनी जन्म पावुनी
विलसतो जर्गी ह्या समावुनी. २६

प्रथमची तया आकृती दिसे,
किमपि शोभतें शील दिव्यसें;
सकल दोष ते पार्थिवांतले
हरुनि देह तो तत्त्वसा खुले. २७

सहज थोरवी त्यांत येतसे,
क्षणिक ह्या जर्गी देव तो वसे;

† cf:—Children thumb it,
Boys read it,
Men understand it,
And old folks commend it.

* “ काव्यं यशसे । ” मम्मटाः

जनपरंपरा मान दे तथा, झटतसे तसे तेहि व्हावया.	२८
नृपति, शूर, वा दानशूर ते, बुध, गुणी, मुनी, शिष्ट, जाणते, जन मदर्थ हा सर्वही खपे, मम कृपेस जो-तो सदा जपे.	२९
हरिसही किती कीर्ति-आवडी ! वरुनि घालितो कीर्तनीं उडी. परि अशीं करी दिव्य कीर्तनें, मजसि जीव तो प्राण मी ह्याणे.	३०
कवि-सखाच तो कीर्ति शोभवी, भुवनि कीर्तिनें शोभतो कवी; कुणिकडे वसो, तो असो कसा, सुरसभेंतला भाट हो जसा !	३१
बहु जनांचियें जीवनेक तो, बहु मनांचियें दर्पणेक तो, प्रकृत वस्तुचें शब्दचित्रही- कवि-बलाढ्यसा राष्ट्रमित्रही.	३२
अद्भुति कां न ये तो असा सखा ! मजसि लागला ध्यास सारखा ! चतुरिके, अगे ! पत्र घेउनि स्वरित जा, तथा देईं नेउनी.	३३
“ हिमगिरीवरी दिव्य मंदिरी, “ तुज अपेक्षिते कीर्ति-सुंदरी; “ अससि तूं कुठें ? पंख लावुनी “ मजसि भेट ये, -ये भरारुनी !”	३४

अप्रकाशित.

प्रीति—

(द्रुतविलंबित.)

(१)

विमल कीर्ति तुला बहु चाहते,
लिखित धाडुनि वाटहि पाहते,
म्हणुनि जाउनि भेट तिला सुखें,
तुज वरील, करीलहि कौतुकें.
निरवितें तरि जो तुज राजसा !
जपुनि ठेव निरोप हिरा जसा.
“ हृदय हें परकीय करूं नको;
सुखभरांत मला विसरूं नको.”
हृदय जें उघडोनि निवेदिलें,
समगुणी मज तूं, तुज मी दिलें;
इह अशा ममतेतुनि बांधिलें,
करुनि एक निरंतर सांधिलें;
उगम जेविं रसाल अगा तसें,
प्रणयकोकिल ज्यांतुनि गातसे,—
हृदय तें तुजला मम जीवना !
वद कवे ! विक्रवेल यशोधना ?

(२)

विविध मांगलिकें मुख मंडिलें,
सवतिनें तुज त्या कुरवंडिलें,
करुनियां मजपासुनि वेगळा
सुमनहार समर्पियले गळां;
स्मितमुखी करुनी करसंगमा
तुजसर्वे जरि होय विहंगमा,

सुरवधूसम ती धवलाचलीं
तुजपुढें जरि सुंदर नाचली;
अभिनयें विनयें मन वेधिलें,
तुज तिनें रस भाव निवेदिले,
तरि तया समयीं अयि कोमला !
विनवितें विसरूंच नको मला.

(३)

न हि कला शिकलें, न हि पंडिता,
न हि सुरूप न मी गुणमंडिता;
निवळ हा अनुराग रुचे तरी
स्मरसिका रसिका ! मज अंतरीं ?
नसति गा अनुकूल मला धनें,
नुमजती मज मोहन ! साधनें;
प्रणयिनी जरि होय अकिंचना,
उचित ती करण्यास न वंचना.
मज वियोग घरांतुनि काढितो,
परि सुयोग पुन्हां तव ओढितो;
पद वदे कुणि जा, कुणि ये कशी !
मग मना ! गमनास करूं कशी ?
थबकलें;—वळुनी तुज पाहतें,
नयनिं बाष्प उभें तंव राहतें;
असुनि नेत्र निकोपहि आंधळे !
प्रणय आठवुनी मन गोंधळे.
मज नकोत सुपायस—भोजनें,
मज नकोत महावसनें, धनें,
मज नकोत सख्या ! मणिभूषणें,
प्रणय दे प्रणयास्तव मी म्हणें.

वळलिं हीं वसनें जरि वांकळा,
 'थिगळणें' तरि ही मज ये कळा;
 स्वतनु झांकिन, खाइन भाकरी,
 तरि वसेन तुझी तुझिया घरीं.

त्यजुनि तूं मम भाकर-भात हा
 भुलसि पाहुनि साखरभात हा !
 तरि सुतृसचि जो विदुरा घरीं,
 हरि हंसेल, रुसेल तुझ्यावरी.

संवगडी मम बाळपणांतला,
 सजण तूं मम ऐन पणांतला;
 घरधनी मम तूंच जनांतला,
 जिवलगा ! कलिजा विजनांतला.

सुख असो, तुझियासह लागलें
 असुख तेंहि सुखासम चांगलें !
 सजवितो विषही अमृतापरी,
 किति अलोलिक संगम तो तरी !

कविगुणांस विलोभुनि भेटलें,
 निज मनोभव भावहि पेटले;
 चमकुनी चपला घनलीन हो,
 बघुनि चंद्र तुफान मदीन हो.

मिसळलीं श्वसनें श्वसनांसवें
 निथळलीं नयनीं नयनासवें;
 विलय वे मन एक दुज्या मनीं,
 खचित जी प्रण्यांतिल उन्मनी;—

कळुनि ती उभयांसहि आलिया,
 स्वपरभाव नितान्त निमालिया,
 अवलिया ! बघुनी धनवैभवं
 विसरशील मळा ?—नहि संभवे !

(४)

करिल गा दिनसंगम ती निशा,
 अरुण होइल मावळती दिशा;
 बहु छटा नटतां अनुरंजना,
 झुलुक वारिल मंजुल विझणा;
 निबिड आम्न-तरुंतिल मोहरे,
 डंवरतील सुवासिक मोहरें;
 हृदयदीपक गोड रसायनें
 पिक अशीं निज गातिल गायनें;
 हितगुजें करिती वनदेवता,—
 किलबिल-ध्वनि यापरि भासतां,
 सुमलता करितां मृदु सिजितें,
 भ्रमर गातिल तन्मधु गुंजितें;
 विलसतां रजनीमुख-तारका,
 विहसतां कुसुमाकर सारखा,
 मिरवतां नवपल्लव-चामरें,
 ' वनसुधा ' जणु गातिल ते झरे.

(५)

अथि निसर्ग-निषेवक गायका !
 अवसरास अशा सुखदायका
 सहज जाशिल तूं विहरावया
 उपवना पवनामृत घ्यावया.
 हिरवळी ? नहि सुंदर गालिचे !
 पसरले असतां मखमालिचे,
 थकुनि तूं बसलास तयांवरी,
 स्मर मला रमलास तिथें तरी.

(६)

बहुविधें सुमनें किति वेंचिल्ली !
 नहि जलें,—प्रणयें अभिषेचिल्ली,

किमपि गंध तदीय न सेवतां
 फुलविली तव म्यां अधिदेवता.
 जरि उपासिबलें प्रभुला,—तुला,
 स्थल मनांत न देउनि किंतुला,
 न विसरे मज देव दयांबुधी,
 मग न तूं स्मरसी प्रणयांबुधी ?
 कुसुमसृष्टिवरी तव आवडी,
 किमपि देवपदीं तव आवडी,
 प्रबल होय जिच्या सुमनो—बलें,
 स्मर तिला तुझिया सु—मनोबलें.

(७)

छलबलें मम संगम टाळिती:
 कर दुजे तुजला कंवटाळिती,
 रसिक मित्र तुला कुरवाळिती,
 नयननीर सुखावह गाळिती;
 भिलुनि यापरि सर्व सुहजनें
 तुज दिलीं जरि हर्षनिमज्जनें,
 तरि तया समर्थीं मम निर्मला !
 स्मरण ठेव,—नको विसरूं मला.

(८)

करुनि गौरव थोर सभाजनीं,
 विजयघोष तुझा घुमला जनीं;
 तुजवरी बहुमान, असंभवे
 वरसलीं जरि कांचनवैभवे;
 तरि तया समर्थीं अयि कोमला !
 विनवितें विसरूंच नको मला.

(९)

हिम-ऋतूंतिल खारट वादळें
 पिकुनियां तरुचीं गळतां दळें,

तुज निमूटपणें पुशितील कीं
 स्मरसि काय कवे ! तव ती सखी ?
 करपली विरहें झुरतां मनीं,
 सुकुनि ती पिकली तरणेपर्णी;
 हलु हळू गळतां अमुच्यापरी,
 तनु तिचें पडलें धरणीवरी !
 गंहिवरोनि तदा सहसा जवें,
 दंष्ट्रिवरासम तीं तव आंसवें
 उभवलीं, द्रवलीं, तरि त्यांसुळें
 तव सखी परमा गतिला मिळे.

३४

प्रकाशन—‘ प्रीतीचे बोल ’

ह्या शिरोलेखाखालीं

मनोरंजन. जुलै १९२९.

गोदावरीचा उगम.

—:❀:—

वेंचा—

(श्रीगोदागौरवांतील.)

[हें काव्य ‘ अयि मधुरे ! मधुमोदविलासिनि ’ इ० आचार्यकृत यमुना-
 ष्टकाच्या चालीवर, किंवा निदान ‘ दो दिवसांची तनु इ० फटक्याच्या चाली-
 वरही म्हणतां येईल.]

(१)

ब्रह्म किमपि जें अभंग, मंगल त्याचा तेजोनिधि नमुनी,
 याज्ञवल्क्य, गुरु, पिताहि जो मम, नमुनि असा शिवराम मुनी,
 सु-मणिकर्णिका प्रणमुनि माता गातों गोदागौरव हा;
 त्या गंगेमधि रंगुनि कविते ! गंगा होउनि तूंहि वहा. १
 अभिमतंगमने ! न कल्पना तूं कल्पलता, मी तुज म्हणतों,
 कीं उदरंभर दूर विदेशीं बहु दिन शिणतों वणवणतों;

यास्तव मज ह्या उष्ण, धुळीच्या गुजराथेंतुनि चट् सरशी
 उचलुनि देवी ! ब्रह्मागिरीवरि गोदेससिध ठेव कशी ! २

काय नवल तरि ! जंव हें वदतों, बघतों, डोळे उघडुनि मी,
 अमृतानंदप्रवाहिनीच्या उभा असैं तंव मी उगमीं !
 ब्रह्मागिरी हा शिखरकरें मज बाहुलियापरि उंच धरी,
 येथुनि जाते जणों दिगंतीं दृष्टि किती ही दूरवरी ! ३

उगमापासुनि मुखावधीच्या गंगौघासह गंगथडी
 आवरणांतुनि चित्रपटापरि केली येथ जणों उघडी;
 दूर-निदर्शक यंत्रामधुनी स्वर्गगा ती विशद जशी,
 तशीच येथुनि गोचर होते स्वकल्पनेन ही मजशी; ४

कोठवरी हा प्रसार ! सत्ता व्यापक ही किति दूरवरी !
 थोर किती हें वैभव हीचें ! उदारता ही काय तरी !
 मजला हीच्या वत्सलतेचें—भूतदयेचें—गूढ पडे,
 निमिषाचाहि न हिला विसांवा, संतत परहितकार्य घडे. ५

हे गोदावरि ! विश्रुत ऐशा ब्रह्मागिरीच्या प्रिय तनये !
 जगदाऽनंदन रघुनंदन ज्या तुजला वंदन करि विनयें,
 कैलासाच्या वृद्ध पतीनें वरिलें, त्रिजटेवरि धरिलें,
 त्या तुज घालुनि ' लोटागण ' मी होइल कागे आदरिलें ? ६

1 Cf:—"Even now, where Alpine solitudes ascend,
 I sit me down a pensive hour to spend;
 And, placed on high, above the storm's career,
 Look downward where an hundred realms appear;
 Lakes, forests, cities, plains extending wide,
 The pomp of kings, the shepherd's humbler pride."

—The Traveller.

२ आपल्या रहाण्याच्या स्थलापासून इष्ट देवतेच्या स्थलापर्यंत उभ्या रस्त्यानें
 सारखे साष्टांग नमस्कार घालीत भक्तीनें त्या देवतेसन्मुख जाणें, यास 'लोटांगण'
 असें म्हणतात.

आदिकवि श्रीवाल्मीकींची शुचि रुचिरा ती सरस्वती
 तव गौरव-रव करोनि धावे भूगोलावरि कीर्तिमती,
 सुरस कथा तव कथुनि पुराणें गाती गोदे बहु महती,
 भवभूतीची प्रतिभा दावी तुझी विभूती मूर्तिमती. ७
 ऐसे कोकिल गाती जेथें, तेथें ' कौ '-रव काय करूं ?
 खुलवुं कशाला पलाश तेथें, फुलले जेथें देवतरू ?
 रसाल सेविति जनांपुढें त्या करवदें मी काय धरूं ?
 क्षीरोदधिच्या कांठीं वाहुनि मीठ मिठागर काय करूं ? ८
 परि केवल हा दोष न माझा, अंगुलि फिरते तुझ्याकडे !
 जननि ! मला पय पाजुनि दिधले स्वलनाचेही तूंच धडे.
 तया पयानें स्फूर्ति जहाली, तेच धडे मी बडबडतों,
 मी वक्ता तूं श्रोता ! न मला भान कशाचें वरकड तों. ९
 अंकावरिच्या अज्ञ शिशूचे प्रेमें स्वैरालाप जसे
 परिसे माता, तसें न भारत, अठरा पर्वहि पर्वतसें !
 अयि गोदे ! त्वत्प्रसाद व्हाया यत्न असे मम हा सगळा.
 विशंक गातों, गोड नसेना, सद्गद आहे यास गळा ! १०
 प्रगटुनि येथें मूर्तिमती तूं देशिल दर्शनलाभ जना
 तोंवरि माते ! करीत राहिन एक लयानें तव भजना;
 भजनांतहि मज बालवर्यांच्यां सहजचि होतिल आठवणी;
 हृदय विदारुनि दावुं कुणाला सुखामुखाच्या सांठवणी ? ११

(२)

मजभवर्ती जो अजगर ऐसा गाढ निजेला अचल दिसे,
 ह्याला ' सह्य ' असें जन म्हणती; पूर्वीं हाच असह्य असे;
 कारण, ह्याच्या शृंगांवरुनी होतां शृंग-ध्वनि सहसा,
 वीरश्रीनें पुलकित होई हा पंचानन काय जसां. १२

१ " उत्तरे रामचरिते भवभूतिर्विशिष्यते. "

२ पाठभेद—गत कार्लीच्या. ३ Cf " निराधारो हा ! रोदिमि कथय केषा-
 मिह पुरः " । जगन्नाथः ४ ही मराठे व मावळे ह्यांच्या भाल्यांवरील उत्प्रेक्षा.

चंद्रिका

वनवोषासम 'हरहर' ऐसा हा जेव्हां रणघोष करी,
 तेव्हां अंबर चरके वरती, धरा थराहनि कंप धरी;
 ज्या काळीं त्या गरनाळींतुनि बालरवीसम लाल असे
 गोळे सुटती फुटती तेव्हां ज्वालामुख हा 'सह्य' नसे. १३
 येथें, तेथें, खालीं, वरती, खज्ज विजांसम चकचकले,
 तेव्हां ह्यावरि कटाक्ष ठेवुनि थकले चौकसही चकले;
 शौर्य-जयश्रीयुत ह्यावरिचा दैव-दिवाकर नहि टळला,
 केतुमुखीं तो आज म्हणावा गळला किंवा मावळला ? ! १४
 ज्यांवरि घडघड झडति नगारे, असे शताविधि गड पडले,
 पडले नसतिल, असतिल कांहीं कालकरीं तरि सांपडले;
 गोजिरवाणीं ठाणीं, वाडे, विशाल किल्ले गर्वभरें
 टोंचिति गगना, सर्व विखुरलीं गंधर्वांचीं जणु नगरें. १५
 गतवैभव हा हताश होउनि पसरुनि कर पद जणु निजला;
 हे सह्य ! वे झोंपचि आतां येते कीं व तुझी मजला.
 एकी रुसली, दुही धुमसली, अवयव पोटासह लडले,
 सुविवेकाचें तुझें विघडलें, सह्य !—म्हणुनि असें घडलें ! १६
 घटयंत्रासम सकलांनाही येते चढती वा पडती,
 कां चढतीनें भृकुटि चढावी ? पडती व्हावी अवघड ती ?
 कर्म जसें फल तसें, तयाचा भोक्ता ज्याचा तोच तरी.
 कर्मापासुनि फलभोग तसा पश्चात्तापहि मुक्त करी. १७

Cf:—"Have, then, thy wish !—he whistled shrill,
 "And he was answered from the hill;
 "Wild as the scream of the curlew,
 "From crag to crag the signal flew.
 "Instant, through copse and heath, arose
 "Bonnets, spears, and bended bows;
 "On right, on left, above, below,
 "Sprung up at once the lurking foe;" &c. &c.

Sir W. Scott.

(३)

गंगाद्वारीं भजन.

उलटुनि गेली मध्य-निशाही जीवन-कलह जर्गी शमला,
जन्म निद्रावश गमतो सोऽहं—मंत्रें भारियलाच मला;
पान न हाले, शब्द निमाले, स्वानंदी जग मग्न दिसे,
तव भक्तीची ' भंग '*पिडुनि मज गंगे ! भरलें स्फूर्ति-पिसें. १८

भव-भट्टीमधिं तावुनि तावुनि विजनजलीं जें निववियलें,
मंत्रघनानें पिडुनि, ओढिलें विचार-जंत्रांतोनि बलें,
जें मन नामें कांचन त्याची सतार ही रव काय करी,—
“ जयू संजीवनि जननि पयोदे श्रीगोदे ! भवताप हरीं.” १९

येथ शिवानें जटा फटाफट आपटुनी तुज वाहविली,
गोवधपापें अनुतापाकुल गौतमतनु अवगाहविली,
धन्य महात्मा ! आपण तरला, तारियलें जग निरंतरीं.
जयू संजीवनि जननि पयोदे श्रीगोदे ! भवताप हरीं. २०

गिरिशिखराहुनि जगदाधारा धारा ही तव अवतरते
छुम छुम छुमछुम जलकलरव हें नादब्रह्मच कीं नटतें ?
राहिन हे तव जलधारारव अवधाराया या शिखरीं.
जयू संजीविनि जननि पयोदे श्रीगोदे ! भवताप हरीं. २१

विमल विमल ! हें कसें तुझे जल, गंगे ! गंगाजलचि जसें.
सुंदर सुंदर ! वसुंधरेंतिल सुंदरतेचें सार दिसे.
किति सुखशीतल ! सत्संगासम आश्रिततनुमन गार करी,
भवजालांतहि बद्ध जनांच्या आणुनि देतें मोक्ष करीं. २२

मधुर मधुर गे ! अविकृत केवल दैवी प्रेमचि हें गळतें.
वैतरणीच्या उलटचि याची संतत गति जरि चंचल ते.

* हिंदुस्तानी शब्द=भांग.

चंद्रिका

पावन पावन गंगे ! तुजसम तीर्थ—महात्म्य न भूमिवरी.
पुष्कर* राजा म्हणवुनि लोकीं पूज्य विधी इतुकाच तरी. २३
जगताच्या इतिहासांतिल हें सत्याचें संशोधन कीं ?
कीं सृष्टींतिल पुराण तें हें ? स्मृतिचें हेंच निवेदन कीं ?
कीं हा संगम षडागमांचा ? कीं निगमांचें सार खरें ?
अनुपम ऐशा आत्मरसाचा हा अवतारचि कां न बरें ? † २४
भूतांवरिचें तव वात्सल्यचि अमृतमिपें हें संभवलें,
द्रवलें चंद्रकलामृत यांतचि शिवचरितामृत कालवलें;

* हें अतिशय विस्तीर्ण आणि सुंदर कमलांनीं प्रफुल्लित असें तीर्थ, अजमीरा-पासून जवळ सुमारे, ४-५ मैलांवर आहे. यास सर्व तीर्थांचा राजा असें मानितात. 'पुष्कराद्यानि तीर्थानि । गंगाद्याः सरितस्तथा ॥ इ. स्नानसंकल्प प्रसिद्धच आहे. तथापि, ह्या तीर्थराजाचें माहात्म्य गंगेच्या महिम्याहून कमी, व त्याचें पूज्यत्व विधि म्ह० ब्रह्मदेवासारखे केवळ एकदेशीय, अर्थात् गौण आहे, असें येथें ध्वनित केलें आहे. कारण असें सांगतात कीं, ब्रह्मदेवास पार्वतीचा अमिलाष उत्पन्न झाला असें जाणून शिवानें त्याच्या पांच मस्तकांपैकीं एक डोकें उडविलें, व 'तूं सर्वत्र अपूज्य होशील !' असा त्यास शाप दिला. नंतर विधिनें उग्र तपश्चर्या करून शंकरास प्रसन्न केलें. तेव्हां फक्त पुष्कर तीरावर त्यास पूजासन्मानाची मोकळीक मिळाली. त्या अन्वये या सरोवराचे कांठीं ब्रह्मदेवाच्या चतुर्मुख सुंदर मूर्तीचें एक देवालय आहे व तेथें प्रत्यहीं शेंकडों यात्रेकरू व स्थानिक लोकांकडून त्याची पूजा होते. साऱ्या हिंदुस्तानांत स्वतंत्र ब्रह्मदेवाचें असें याशिवाय दुसरें मंदिर नाही ! हें प्रत्यक्ष प्रमाण पाहाण्यासारखें आहे, व ह्या पौराणिक कथाभागास अनुसरूनच ही पंक्ति काव्यांत लिहिली आहे.

† Cf:—“ न यत्साक्षाद्वेदैरपि गलितभेदैरवसितम्
न यस्मिन् जीवानां प्रसरति मनोवागवसरः ।

निराकारं नित्यं निजमहिमनिर्वासिततमो
विशुद्धं यत्तत्त्वं सुरतटिनि ! तत्त्वं न विषयः ॥ ”

—जगन्नाथः

त्रिगुणित ऐसें हें परमामृत पाजुनि तृष्णा दूर करी.
जयू संजीवनि जननि पयोदे श्रीगोदे ! भवताप हरीं. २५

गिरिकंदरिं हा गंगाद्वारीं तव तीर्थांचा निधि जमला,
सन्निध ह्याच्या येतां भासे झाला चंदनलेप मला;
कर्पूरांजन ! नयन निवाले, सार्विक धारा अवतरती,
ह्या तव ममता-सुधाकरें जणु चंद्रमणी हे पाझरती. २६

थंडावुनि ह्या थंडाईनें हांव भवाची उपशमली,
शुष्क सुखांची मृगतृष्णा ही राल-ज्वालेसम शमली;
शांत मनाला प्रसन्नता ये गंगे ! या तव जलापरी,
स्वानंदाच्या ठुमकति त्यावरि मनोज्ञ मंजुलशा लहरी ! २७

स्फटिक-शिलेच्या मंचावरतीं कोमल किसलय-सुमशयनीं,
भूरंभेच्या परिरंभामर्धि, धवल वसंतांतिल रजनी
अनुभविणाऱ्या अरे नरेंद्रा ! विगलित कां तूं हिरमुसला ?
ही सुखशांती न हि विषयान्तीं असतो विरसचि ठेवियला. २८

सकल मलांचें भंजन कीं हें ? विकल मनांचें रंजन कीं ?
विषयांदांचें अंजन कीं हें ? ज्ञानमधूच निरंजन कीं ?
कीं संजीवन वैराग्याचें, शांतरसामृत खरोखरीं !
ह्याचा एकहि कण प्याल्यावरि चर्चा मम यम काय करी !* २९

हें मुक्तीचें केलिसरोवर, यांतुनि हो रममाण मना !
जगदात्म्याचें निर्मल बिंबचि तूं प्रतिबिंब सजें सुजना !
परम सुखाचा डोह शरीरा ! मार बुडी तूं स्नान करीं.
जयू संजीवनि जननि पयोदे श्रीगोदे ! भवताप हरीं. ३०

* Cf:—“ भगवद्गीता किंचिदधीता

गंगाजललवकणिका पीता ।

सकृदपि यस्य मुरारिसमर्चा

तस्य यमः किं कुरुते चर्चा ॥ भज गोविन्द० ॥ ”

—श्रीमदाचार्याः

ध्यानहि जरि तव पावन करितें, स्नान तरी वद काय करी ?
 स्नान, पान, गुणगानहि केलें, देशिल फल मग काय तरी !
 अधिलाचें फल अधिकचि म्हणती, पण तें माझ्या ठेव करीं.
 जयू संजीवनि जननि पयोदे श्रीगोदे ! भवताप हरीं. ३१
 जन्मुनि तीरीं, पिउनि तुझें पय, न करिति तव गुणगौरव हा,
 अधमपणास्तव चुकेल कांगे सांग मला तरि रौरव ? हा !
 तव गुण गातां रमवुनि यमही झुलविन शब्दब्रह्म करीं,
 जयू संजीवनि जननि पयोदे श्रीगोदे ! भव ताप हरीं. ३२
 शब्दब्रह्मीं जो कवि कसला, त्याला रौरव मग कसला ?
 नित्यानंदें पूर्ण विकसला, परं ब्रह्मपदिं तो वसला. *
 परंब्रह्मपदिं तुझ्या झज्यामधिं समरसला तो दुधापरी,
 ' पुनरपि जननं पुनरपि मरणं ' यांची ओळख तो न धरी. ३३

नासिक-पंचवटी.



[वेंचा गोदागौरवांतीलः—ह्या वेंच्यांत कवि आनंदवल्लीहून गोदातीरांचें अवलोकन करीत आपल्या जन्मस्थली, म्हणजे नासिक पंचवटीमध्ये येऊन तेथील पूर्वापर स्थितीचें तुलनात्मक वर्णन करीत आहे.]

[चाल—' अयि मधुरे मधुमोदविलासिनि ' इ० आचार्यकृत यमुनाष्टकाची किंवा ' दो दिवसांची तनु ' इ० फटक्याची]

तुज हृदयंगम रवें विहंगम—भाट सकाळीं आळविती,
 तरु तीरींचे तुजवरि वल्ली पल्लवचामर चाळविती;
 तुझ्या प्रवाहीं कुंकुम वाही बालरवी जणु अरुण करीं,
 जयू संजीवनि जननि पयोदे श्रीगोदे ! भवताप हरीं. १
 अवयव थिजले, शरीर भिजलें, उठले रोम तृणांकुरसे,
 सद्गद कंठीं बुद्बुद करितें वचन घटोन्मुख नीर जसें;

* Cf.—“ शब्दब्रह्मणि निष्णातः परं ब्रह्माधिगच्छति ” ।

—अमृतबिन्दूपनिषत्.

अधर थरारे, अश्रुमलिनमुख हो मतिसंकर मदन्तरीं,
जय् संजीवनि जननि पयोदे श्रीगोदे ! भवताप हरीं. २

काय बधूं जरि घनबाष्पांचा जमला नयनांवर थर तो ?
काय वढूं जरि शब्द निघेना ? काय लिहूं ? कर थरथरतो !
प्रेमानें मन मूढ जहालें, केविं विचार रचील तरी ?
जय् संजीवनि जननि पयोदे श्रीगोदे ! भवताप हरीं. ३

तव परिसर जो पुराणकालीं असे विजन घन दंडक तो,
नरकरणीनें अखंड संभृत कुसुमकरंडकसा दिसतो.
मानुनि घे हा मानवकृतिचा कंठीं हारच दोन सरी,
हैं नासिक, ही पंचवटी, ह्या नटल्या होउनि नव नगरी. ४

जनवसतीचें स्थान म्हणुनि जें कविकुलगुरुंनीं रंगविलें,
निसर्गसुंदर आश्रम बांधुनि ज्यांत तपोधन मुनि वसले,
राजविलासहि विसरुनि जेथें उटजामार्जी राम रंभे,
तें स्थल हेंच; असें म्हणतां हो आज जनीं उपहास गमे ! ५

१ Cf:—“ स्तंभः स्वेदोत्थ रोमांचः स्वरभंगोत्थवेपथुः ।
वैवर्ण्यमश्रुप्रलयो अष्टौ भावाश्च सात्त्विकाः ॥ ”

२. जनस्थानः किंवा नासिकः—

Cf:—“ अमी जनस्थानमपोढविघ्नं । मत्वा समारब्धनवोटजानि ॥
अध्यास्यतो चीरभृतो यथा स्वं । चिरोज्झितान्याश्रममंडलानि ॥”

रघु० १३-२२

३ “ अत्रानुगोदं मृगयानिवृत्तस्तरंगवातेन विनीतखेदः ॥
रहस्त्वदुत्संगनिषण्णमूर्धा । स्मरामि वानीरगृहेषु सुप्तः ॥ ”

रघु० १३-३५.

“ यत्र द्रुमा अपि मृगा अपि बन्धवो मे । यानि प्रियासहचरी चिरमध्यवात्सम् ॥
एतानि तानि बहुनिर्झरकन्दराणि । गोदावरीपरिसरस्य गिरेस्तटानि ” ॥१॥

भवभूतिः

श्रीरामाच्या देखत देखत ज्याचें स्थित्यंतर घडलें,
 युगान्तरांनीं त्याचें पहिलें रूप दिसाया तें कुठलें ?
 माझ्या स्वल्प वयांतहि ह्याचे बदल जहाले किती तरी !
 क्षेत्रपणा हें टाकुनि आतां मुंबानगरी थाट धरी. ६
 बहिरंगानें होउं कसेंही मम जन्मस्थल म्हणुनि मला
 हें प्रिय, हें अभिमानास्पद, हें अतिशय वंद्य गमे मतिला.
 अभ्यन्तरिचे भाव सकलही बघतां ह्यास उचंबळती,
 जणु तारंबळ उडे दुधाची सुदुष्णतेनें खळबळ ती. ७
 अर्ध शतावरि सूर्य उदङ्मुख, उदयगिरीवरि रथं चढवी,
 त्या रविवारीं प्रथमचि येथें प्रकाश त्याचा मज दिपवी;
 उभय कुलांतिले सुनयनकमलें प्रसन्नतेप्रति तें धरिती,
 त्यांतुनि कौतुक-वत्सलतेचे मधु मद्दवर्नीं अवतरती. ८
 फुल झेल्यासम लालनपालन केलें स्वजनें बालपर्णी,
 शुक्रवाणीनें मीहि तयांना रंजविलें मधुरालपर्णी;
 मृगबाळापरि चपळ पळालें फसवें लघु वय तें परतें !
 मग बटुतेचें बट झट आलें, शिक्षण-जीन असे वरतें. ९
 चेंडूचें भय धरुनि पहांटीं उठुनि करोनी धोंडभटी,
 त्या दाजीच्या शालेमार्जी जात असैं मी राजपर्थी;

१ Cf:—“ पुरा यत्र स्रोतः सलिलमधुना तत्र सरिताम्
 विपर्यासं यातो घनविरलभावः क्षितिरुहाम् ।
 बहोदृष्टं कालादपरमिव मन्ये वनमिदम्
 निवासः शैलानां तदिदमिति बुद्धिं द्रढयति ॥”—भवभूतिः

२ रथसप्तमीच्या दुसऱ्याच दिवशीं, म्ह० रविवार माघ शु० ८ शके १७९२
 ता. २९ जानेवारी सन १८७१ हा माझा जन्मदिवस.

३ गोन्हे आणि क्षेमकल्याणी.

४ सडकेवरील (यावेळीं नासिकांत सडक एकच होती !) पंतोजी दाजी
 डोंगरे यांच्या गांवठी शाळेंत. ह्या शाळेंतील शिस्त फार कडक असे. दाजीच्या
 चेंडूपुढें (Black-ball) मुलें थरथर कांपत असत. ह्या शाळेंत प्रवीण होऊन

दुर्दैवानें अंक, फडाके, हिशोब, केव्हां शिस्त चुके,
 मग शिक्षांचा जासूदचि तो चेंडू मजवरि अचुक झुके ! १०
 हौशी वडिलें मुंजमहोत्सव, महाप्रयोजन साजविलें,
 सुभद्रकाली-मंदिर तेव्हां श्रुतिघोषानें गाजविलें.
 विश्रुतयाज्ञिक बाबा ! वैदिक गुरूजी ! तुमची ती म्हणणी,
 यज्ञमहोत्सव न पुरोडाशहि लाभे पुनरपि ह्या जननी ! ११
 सर्व पुरातन विद्या, तिचिया शाखा, पल्लव विविध तसे;
 यांतिल गुरूजन ह्यांनीं पूर्वीं जें हें नासिक पूर्ण असे,
 न तसें संप्रति, न दिसायाचें फिरुनि कधींही त्यासम तें,
 पाश्चिम विद्या रीतिरीवाजें आज दुजें तें नव गमतें ! १२
 ही नवविद्या मिळवूं म्हणुनी शिक्षण पुढतीं चालवितां,
 ह्या तव तीरीं निवसुनि गोदे ! झालों बहु वय घालविता;
 त्या अवधीमधिं तुझिया ठायीं सर्व जिह्वाळा मी धरुनी,
 भिन्न ऋतूंतिल तव वैभव तें प्रसंग पाहे आदरुनी. १३
 मधुमासामधिं मधुर हवा ती, स्पर्श मधुर तव मधुर चवी,
 सायंप्रातः सेवियली ती साखर वानिल केविं कवी ?
 किति कितिदां तरि तरंग तुझिये अवलोकियले म्यां नवलें !
 अभिनव तनुला जलकुंभ्यासम तवाऽवगाहन मानवलें. १४
 शुभ्र शेवयापरि उपवीतें, हंसधवल निज धोतर तें,
 भांडति भांडीं जणु सोन्याशीं जिल्हई चढवुनि त्यांवरेंते,

निघालेले बहुतेक सर्व विद्यार्थी थोर अधिकारी झाल्याबद्दल दाजीस फार अभिमान असे.

१. निष्णात याज्ञिक वेदमूर्ति सदाशिवभट गायधनी; व उपाध्याय सदाशिवभट गर्गे घनपाठी.

२. नासिकानजीक “झिली मातीचा डोंगर” म्हणून एक टेकडी आहे. या टेकडीची माती पिवळी व लोण्यासारखी मृदु असून ती भांब्यांस लावून भांडीं पाण्यांत बुडवून ठेविलीं असतां, नित्य परिपाठानें त्यांजवर सोन्यासारखी जिल्हई चढते ! उत्कृष्ट घाटदार भांब्यांविषयी नासिक प्रसिद्धच आहे.

शेंडी म्हणजे केवळ झळके मलयकुमारी-केशसखी !
 तुझ्या कृपेने मलिनपणाचा नुरला तेव्हां लेश नखीं. १५
 अस्तोन्मुख रवि कुंकुम, केशर, चंदन वाहुनियां तुजलां,
 वसंतपूजा करितां तूझी तासांवरुनि दिसे मजला;
 करिती झुळझुळ विझणवारे या समर्थी तुज त्या झुळुकी,
 संध्या करितां रमवि तुझे हें दर्शन देवि ! सुमंजुळ की ! १६
 ह्या दिवसांतचि उभय तटाकीं राम-रहीम-महोत्सव ते
 फुलुनि रहाती, सुमंदिरांतुनि दग्यांतुनिही गजवजतें;
 चक्र, पाळणे, मिष्ट मिठाई, सुरस गुन्हाळें द्राक्षफळें,
 चित्रें, नाच, तमाशे, गायन यांतिळ सुख मी अनुभवलें. १७
 काळा गोरा राम महाजन-संमर्दांतुनि मज दिसला,
 बाह्योपाधी-रहितावरि त्या जीव अतां हा भरंवसला;
 चुकवुनि तोबे दूरावरुनी मी रथयात्रा विलोकिली,
 श्रीरामाचें चरणाभूतही रुचिकर अक्षें सेवियलीं. १८
 म्हणती चैत्रागौरी जाते माहेरातें ज्या दिवशीं,
 कोंकणवासी सुवासिनी^१ त्या पूजिति येउनियां तुजसी,
 मग हारीनें तिष्ठुनि तीरीं घेउनि हातीं निज मुसळें,
 स्मरुनि भवानी, गाउनि गर्णीं, वल्हविति पाणी, जें उसळें; १९

१. गंगेवर स्नानापूर्वी खोबरें व कपुरकाचरी उगाळून उन्हांने त्यास तेल सुटल्यावर तें खोबरें शेंडीस लावीत होतो. त्याचा परिणाम कवितेंत वर्णिला आहेच.

२. ह्यांत सूर्यास्तसमर्थी गंगेच्या पाण्यावर त्याच्या क्रमशः पडणाऱ्या मनोहर छटांचें वर्णन आहे.

३. गंगेच्या कांठचें विशिष्ट स्थल. ४. रामनवमीचा उत्सव आणि मुसलमानांचा उरूस.

५. रामनवमीनंतरच्या एकादशीस. ६. अक्षय्य तृतीया; म्ह० वैशाख शु० ३

७. कोंकणांतील घाटी यांच्या स्त्रिया. ८. उदाहरणार्थ एक कडवें येथें देतोः—

“ ताडावरी ताड वेंधुं जी लागली, वेंधुं जी लागली ॥

माहेराची वाट पाहुं जी लागली, पाहुं जी लागली ” ॥ १ ॥

रे मुसळांनों ! मावळभागीं एक असा दिन फटफटला,
 कीं पाहुनियां तुमचें पाणी गनीमकावा लटपटला;
 आज भवानीभागें परि तो दिन शौर्याचा मावळला !
 तर्पण करितां तुम्हीच त्याचें बघुनि जिव्हाळा कळवळला ! २०
 गंगे ! येतां ग्रीष्म दिनान्तीं पवनहि तव जलकेलि करी,
 जे रवितेजो-ग्रहणें करपति, ते कर चंद्र तुझ्यांत धरी;
 मासे तळपति, तरंग झळकति, तुषार चमकति जेविं हिरे !
 या समयाला रूप तुझें हें दिसतें रम्य किती गहिरे ! २१
 द्विजपंक्ती निज मार्जनविधि, वा अघमर्षण, जप लांबविती,
 गुलहौसी जन ' बसा बसा हो ! ' म्हणुनि गड्यांना थांबविती;
 गमती युवती जलार्थिनी गृह-कथा निरूपिति परस्परिं,
 जय् संजीवनि जननि पयोदे श्रीगोदे ! भवताप हरीं. २२
 दशाहरामार्धि आरासेनें " भटजींचा मठ " झगझगुनी
 गणेशशास्त्री मोडेक यांचा कीर्तनरंग खुले मधुनी !
 तव मूर्तिपुढें रस-रंगाच्या हेलावति जणु तव लहरी,
 डुलत डुलत मी मजन केलें स्वानंदाच्या त्या बहरीं. २३
 लंघुनि तट जें प्रावृट् कालीं सैरावैरा धांवतसे,
 तवौदार्य तें असीम होउनि सलील वाहे सलिल नसे;
 तल्लीलेमधिं तल्लीन न हो कलोलिनि ! कवि कवण तरी ?
 जय् संजीवनि जननि पयोदे श्रीगोदे ! भवताप हरीं. २४
 तदुदक गोदा, बुद्बुद गोदा, तरंग गोदा, संभ्रमे ते,
 दशहि दिशांते घो घो घोषें घुमते गोदा कीं गमतें;
 प्रगटुनि नानाऽकारें जणु तें ँकारें खं ब्रह्म भरी,
 जय् संजीवनि जननि पयोदे श्रीगोदे ! भवताप हरी. २५

१ नासिकचे अतिशय व्युत्पन्न आणि विख्यात कीर्तनकार. ह्यांचा लौकिक महाराष्ट्रांतून सार्वत्रिक होता.

Cf:—आवर्तबुद्बुद तरंगमयान्विकारानम्भो यथा सलिलमेव तु तत्समग्रम् ॥”

भवभूतिः

तरणकलेंतिल आचार्यचि ते बाळाचार्यादिक निघती,
घालुनि घोडे पोहत येती, बहुत कुतूहल जन बघती;
कंठीं माळा, मृदंग, झांजा, तरति विनोदें हर-गजरीं,
जय संजीवनि जननि पयोदे श्रीगोदे ! भवताप हरीं. २६
तुंग तरंग न, तूंच करानीं बाळाचार्य सुबालक तें
कुरवाळिसि किति किति गे मोदें, गोदे ! तव लडिवाळच तें;
शत जन्मीं शत मातृकरांसहि वत्सलतेची ह्या न सरी.
जय संजीवनि जननि पयोदे श्रीगोदे ! भवताप हरीं. २७
पोहायाची हांव धरोनी बुडतां बुडतां मी तरलों,
उलट्या वळणें ओढुनि नेतां मध्ये जाउनि घाबरलों;
ऐकुनि धांवत ये तंव तीरीं जलार्द्रनयना इंदुमुखी,
अड्डुनि दिसे तुजसम मम जननी वात्सल्याचें दैवत की ! २८
अनुपम सुंदर मुरलीधर तो नटविति नटवर ह्याच दिनीं,
दिपविति दीपक मधुकर-दाटी राहे झुलुनि जया वदर्नी;
दर्शन होतां गमे निमज्जन झालें गोदाजलजठरीं.
वाटे जीवहि ओंवाळुनि हा टाकावा तुजवरुनि हरीं ! २९
हे भगवन् ! किति अंत पहासी ? मुरलीवादन केविं रुचे ?
दास्य, विपत्ती, दैन्य, दरिद्रहि बघवे काय तुला अमुचें ?
चक्र धरोनी, दुर्जन हरुनी, उद्धरिलें जें कुशलपणीं,
परिसुनि धांवा करुण निधाना ! तें प्रिय भारत तार झणीं. ३०

१ नासिकचे अति निष्णात पोहणारे. (१) बाळचार्य मांडवगणे, (२) बाळा-भुजारी, व (३) गफूर घड्याळजी. ह्यांनीं एकदां महापूरांत नारोशंकर राजेबहादर यांच्या शिवमंदिरावर अडकलेले ६० गोसावी व बैरागी ह्यांस नासिकांत सुरक्षित उतरवून जीवदान दिलें होतें. !

२. बाळलेल्या कडव्या भोपळ्यांचीं काथ्याच्या दोरीनें विणून केलेलीं तरणासनें.

३. ही मूर्ति इतकी सुंदर आहे की, तिचें दर्शन व छायाचित्रें (फोटोज्) घेण्यासाठीं विलायत, अमेरिका, वगैरे सारख्या अति दूर देशांचे रसिक प्रवासी येत असतात !

होउनि सन्मुख सुदैव अमुचें हंसे न जोंवरि गुल्गुलसें,
 साह्य मिळोनी पडति न आम्हां तुझ्या कृपेचे जों वळसे,
 तोंवरि सगळे अभ्युदयाचे, सुखशांतीचे यत्न महा
 विफल ! म्हणोनी पाव दयालो ! ऐकुनि घोष तुझा जपे हा. ११
 वरि घन वरसति धो धो, इकडे महापुराच्या घनगजरीं
 “कृष्ण कृष्ण” जन, “क्षन् चक् क्षन् चक्” टाळ, मृदंगहि दंग करी;
 अभंग-गंगा जणु शतघा ही वाहुनि मिसले त्वदन्तरीं.
 जय् संजीवनि जननि पयोदे श्रीगोदे ! भवताप हरीं. १२
 परिसर जलमय, वनकुसुमांनीं झांकुनि जाती कुंप, वया,
 उभय तटींचीं हिरवीं, चित्रित, शेतें डोलति ज्या समया,
 नव तृण धान्यें, सुमनें, सुफलें, सुचविति चंगळ हीं अगदीं !
 गंगथडीचें रंगुनि राहे मंगलरूपचि भाद्रपदीं. १३
 मग विधिचाही कर धरणारे चित्रकलानिधि नासिकचे
 मंगलमूर्तीसह बहुविधसैं नटविति नाटक संसृतिचें;
 सुंदर चित्रें ! पहावया तीं जनसंघासह मी झुकलों,
 रचनाकौशल, सुयोजनाही निरखुनि किति किति कौतुकलों ! १४
 शारद कालीं काली, व्यंकट-रमण-महोत्सव जे घडती,
 महास्रशांती होत असे, परि उरली मौज न ती पुढतीं.
 आतां विस्तृत सडका, बंगले, जनकार्याचीं बहु भवनें,
 नव कालींची सुधारणा ही हुले प्रकाशांतुनि पवनें ! १५
 तीं कसलेलीं भीम शरीरें, खाद तयांची वृकोदरी,
 तुमुळ द्वंद्वें, काटक सोशिक संवयी त्या सुचिरायु-भरी,
 श्रुति-शास्त्रांच्या कठिनाध्ययनीं शिणले देह न जे झिजले,
 होउनि हा ! ते वश कालातें विस्मरणांतुनि की निजले ! १६
 आणि तयांच्या जागीं दिसती फोल शरीरें, शुष्क मुखें,
 उपनेत्रान्वित बहुधा ‘नासिक’ ! तरुण म्हणूं कीं हें नवखें ?

१. जन्माष्टमीच्या उत्सवांत प्रत्यहीं २४ तास होत असलेला नामसप्ताह !

Cf. “यज्ञानां जपयज्ञोऽस्मि.”—गीता.

वक्ते, लेखक, शिष्ट, भिषगवर, शिल्पी, शास्त्री भौतिक, ते
 विविध कलापटु असतिल यांतुनि, किंवा होतिल हें शिकते; ३७
 यद्यपि करुनी मनें समुन्नत,—सूक्ष्म तयांच्या तनु चरकीं
 परिपोषाविण कातवितां हो उभयांचा लय लवकर की !
 लोखंडाच्या तस युगार्शीं मृदु मेणाचे हे पुतळे
 लढतां लढतां वितळुनि होती अनुदिन केविं पहा दुबळे ! ३८
 स्वराज्य, सत्ता, सुभिक्ष, यांनीं अन्तर्बाह्य सुमंगल तो
 नयनीं शारद दिन न दिसे तों देखावा मज हा सलतो !
 त्या सुदिनाचें बिंब मला हीं शरत्प्रभातीं गांगजलें
 दाविति ज्यातें बघतां निथळति गालांवरुनि अपांगजलें ! ३९
 कांचनरस हा कीं अर्थोष्मा दिनराजाचा वाहतसे ?
 केशर, चंदन, लावुनि किंवा देवी गोदा नाहतसे ?
 विकसित कमलें, प्रसन्न सुमनें, तरुनि तरंगावरि डुलती,
 झग झग करितो समंत सगळा, सोनें आज सवंग किती !† ४०
 सार्यंकालीं स्फटिकविमल तव गंगे ! जल न हि वानवतें
 या समयाला सुधाकराचें वैभव त्यांतुनि कालवतें;
 नयन मनोरम तरंगतांडव रसरूपी शिव करुनि हंसे,
 स्वर्गगेचें प्रतिबिंबचि जणु गंगा होउनि हें विलसे. ४१
 तव तटनिकटीं, मंदिरशिखरीं, घांटाघांटावरुनि तसे
 देवदिवाळी-मधिं जणु मणिगण झळकति दीप तसे शतशें;
 बिंबति बिंबें, बाह्य दिवाळी होय दिवाळी त्वदन्तरीं,
 कीं हे पदकां—पुतळ्यांचे तूं घालिसि हारच दो पदरीं ? ४२
 उभय तटींच्या शिवालयांतुनि सुंदर दीपोत्सव करिती,
 विधिहरिहर वा नटनारीश्वर मुखयुगलेंहि विराजविती.
 स्वादु मसालेदार दुधाचें प्रसादचिन्हहि लोभवितें,
 मग तो ' भाविक ' भक्तजनांचा ओघ पुसावा काय तिथें ! ४३

† Cf:—“ स तु भवतु दरिद्रो यस्य तृष्णा विशाला ।

मनसि च परितुष्टे कोऽर्थवान् को दरिद्रः ” ॥—भर्तृहरिः


पूर्ण चंद्र न हि सहस्रधारा-पात्र रुप्याचें लटकविलें,
 न चंद्रिका हें सरस्वतीनें पयोऽभिषिचन चालविलें;
 गंगेचा कीं ओघ दुधाचा यापरि मन संदेह धरी,
 शिवालथी तें प्रासादिक पय न मिळे सुविपुल याजपरी. ४४
 व्यक्ति निराळी भासायास्तव बदलुनि टोप्या, करुनि गुन्हा,
 ह्या रात्रीं मी खाउनि ठोसे प्यालों तें पय पिउनि पुन्हां,
 तें कौमार्यहि ह्रूडपणाची मौज पुन्हां ती येइल का ?
 देवि पयोदा पुनरपि सुमधुर तें पय मजला देइल का ? ४५
 चंपापट्टी नामक सुदिनीं श्रीमल्लारी शूरवर
 ह्याची जत्रा पटांगणावरि भरते मोठी दूरवर.
 भंडारातें लाउनि आम्हीं स्वकुलस्वामी तो नमिला,
 चित्रें 'खाऊ' करुनि खरेदी तो दिन हपें घालविला. ४६
 हिमक्रतुमार्जी प्रभातकालीं बाष्प तवौघा-वर तरतें,
 सकरुण वरुणें शाल धवल ते भासे घातलि तुजवरते;
 जणु म्हणुनिच जें सुखोष्ण लागे गे ! मज घे घे त्या उदरीं.
 जयू संजीवनि जननि पयोदे श्रीगोदे ! भवताप हरीं. ४७
 शिशिरामार्जी गांगहि शिशिरचि, करी हिमाची बरोबरी,
 ताप दुजे हिम हरितें परि तें भवतापातें काय करी ?
 तया गदावरि गदा बसे ह्या-ह्या अगदाची* निरंतरिं.
 जयू संजीवनि जननि पयोदे श्रीगोदे ! भवतापहरीं. ४८
 ह्या दिवसांतचि हुताशनीचा तो सण पूर्वीं गाजतसे;
 तांबटआळी- 'प्रभृति' ठिकाणीं रंगत रात्रीं मग जलसे !
 कलगीवरती तान तुज्याची, लागे चुरस ! महोत्सव ते,
 त्यांतिल 'वैणिक' गायन, छकडी, -गम्मत आज हे आठवते. ४९
 गेली गम्मत, दिन गमतीचे गेले, -शाश्वत मावळले !
 बरोबरीचे सहृदय माझे स्नेही आज न आढळले !
 चार पिढ्यांचें गेह पुरातन, ज्यांतुनि गोकुळ नित्य रमे,
 तें परक्यासम भासुनि आतां त्यांतचि मजला न हि करमे. ५०

* Cf:—"नरानम्ब त्रातुं त्वमिह परमं भेषजमसि ।" जगन्नाथः

चंद्रिका

दूरवरी× त्या मालवदेशी× कालीसिंद न सिंधु× अहो !
तिच्या प्रवाहीं रत्न करांतुनि गेलें शोक अनावर हो.
सीतेसाठीं रामहि रडला, बाहुनि गोदावरि तुजला,
सीता त्यातें फिरुनि मिळाली; परि ती प्राप्त न हो मजला ! ५१
थोर कुळाचें, सौंदर्याचें, सद्गुणतेचें स्मरण मला,
उपभोगांचें, प्रेमाचें,—त्या वेडाचें हो स्मरण मला;
गे ! हतभागी, भग्नहृदय मी, प्रेमांधहि मीं याउपरी
हारविलेल्या विद्येसम* तुज आठवुनी फल काय तरी ? ५२

हिरावाडी.



“Land of my sires, what mortal hand,
Can e'er untie the filial band,
That knits me to thy rugged strand ?
Still, as I view each well-known scene,
Think what is now, and what hath been,
Seems as, to me, of all bereft,
Sole friends thy woods and streams were left;
And thus I love them better still,
Even in extremity of ill.”

—*Sir Walter Scott.*

× माळव्यांत कालीसिंद नदीच्या तीरीं सारंगपूर येथें श्रावणीचा स्नानविधि झाल्यावर धोतर धूत असतां, हातांतील रत्नमुद्रिका उडाली ती डोळ्यांदेखत नदीच्या प्रवाहांत पडून हरवली ! आणि येथेंच जहागीरदार कै. वा. रघुनाथराव नारायण ऊर्फ दादासाहेब दीक्षित ह्यांची रूपवती नात, व माझी प्रथम पत्नी सौ. उमाबाई, ही मृत्युमुखीं पडली ! ह्या दोन्ही गोष्टींस उद्देशून ह्या ओळी लिहिल्या आहेत. * Cf. “विद्यां प्रमादगलितामिव चिन्तयामि ।”—चौरः

[चालः—‘ अयि मधुरे मधुमोद विलासिनी. इ० आचायकृत यमुनाष्टकाची. किंवा ‘ दो दिवसांची तनु. ’ ह्या चालीवरही म्हणतां येईल.]

हे नासिकच्या प्रिय स्थलांनों ! माझ्या आस सुहृज्जनहो !
निघवेना मज येथुनि परि हें अधिकाधिक मन खिन्न न हो,
ह्याणुनि जियेनें धात्रीभावेन अन्नप्राशन मज दिधलें,
जातों दर्शन तिचें* कराया, प्रेम असूं द्या हो पहिलें.
बहु दिवसांनीं पाहुनि मजला हे निज माथे डोलविती,
बोलाविति मज कोकिल-शब्दे, आमंत्रण बहुमोल किती !
पसरुनि शाखाभुज मजला हे कवळाया किति उत्सुकले !
आलों आलों आम्नतरूनों ! पुसतों तुमचीं मी कुशलें.
अरुणित पिवळे मोहर तुमचे गुंगति भुंगे ज्यांभंवतीं,
रम्य छटांकित लोल फलांचे बहर मुदें मज नाचविती;
विगलित ‘ शाका ’ मिळतां गमला अमृतफलांचा लाभ मला,
किति उल्हासें उतरुनि आंबे अविट सुरस तो सेवियला.
हे मधुरे, हे सत्वमये, तूं अससि बरी ना रामफळी !
सु-रसालांशीं मिळुनि मिसळुनी राहसि ना तूं त्यांजवळीं ?
क्षेत्रपतीवरि छत्र असे तव, औदुंबर ! तें न हि ढळलें.
अंजीरांचें वैभव तुझिया विपुल फळांतुनि आढळलें.

X आचाराचा अनुपम नमुना प्रति दिवशीं तूं दाखविला,
सुमधुर शरबत-रस निज कविला निदाघकाळीं चाखविला;
हे निंबोणी ! विहिरीमध्ये डोकावुनि गे तूं कसला
सखोल करिसी विचार ? का तुज आंबट +आंबा तो हंसला ?

* १० बिघे बागाईत व सुमारें ७० बिघे जिराईत ही वडिलोपार्जित अत्यंत सुपीक जमीन पंचवटीत बाँबे आग्रारोडवरील कार्थ्यामाहतीच्या उजव्या बाजूस उत्तर दिशेला सुमारें एक मैलाच्या अंतरावर आहे.

X श्लेष. आचार म्ह. सदाचार आणि आचार म्ह. लोणचें (हिंदी भाषेत.)

+ निंबोणीजवळच आंबट्या म्हणून एक आंबा आहे. तो पिकला तरी आंबटच राहत असल्यानें त्याचा उपयोग लोणच्याकडे होतो. लोणचें मात्र फारच फळकड

चांद्रिका

तुजला बघतां मनोव्यथेचीं ' कंटकशल्यें बोंथटलीं, ' *
सक्षिध येतां तनुवरि माझ्या 'मखमालीची लव वठली' !
खिन्न न होई, तव गुण वानिति आयुर्वेद-विशारद ते,
एकचि कंटकदोष तुझ्यांतिल सद्गुण करितिल गारद× ते.
गे विहिरी ! हे! थारोळांनों ! चालति मोटा उभय -थडी ?
तीनहि=तुकडे भिजती कांहो ? पाणी देतो कवण गडी ?
घायाळांच्या घराकडे तों बघतां हें मुख हिरमुसलें,
असति इथें जे, अनोळखी ते, म्हणुनि तुम्हांला मी पुसलें.
पूर्व परिस्थिति, परिचय माझा, आठवुनी का बुचकळलां ?
खिन्न निरुत्तर होउनि बसलां ? आशय तुमचा मज कळला.
चढतीपडती, सुखदुःखें, हीं आळोपाळी येति जर्गी,
खेद न मानुनि भेटा, बोला, जिवलग माझीं मज अवधीं.
पान न गवसे फुलें-फुलें हीं, डंवरुनि गेलां कंचनहो !
ह्या कुसुमांनीं न कळत सुंदर त्या कमलांचें वंचन हो.
वृष्टि फुलांची भूवरि, ह्यांची सजविति भाजी निज जन कीं,
अतिरेकानें मलयगिरिवर बनतो चंदन इंधन की !
हा एकुलता एकचि हदगा बालवयीं दे थोर फुलें,
वरि उपरतिची पांडुरता, तरि आंत मजेचा रंग खुले;
नागफणींतुनि विष नसतां मृदु गंध, मरंदहि गोड किती !
आन्तर्गुण हे जाणुनि झुलती भृंग तयांते गौरविति.
न शेवगा हा केवळ देशी, सखगुणास्तव ' हपूसचा '
म्हणवित होता, परि म्हणणारा + वामनराव नसे तुमचा !

बनतें. म्हणून तो लिंबोणीशीं स्पर्धा करीत आहे हा भाव. * केशवसुत-‘झपूझी’.
× cf:-“एकोहि दोषो गुणसन्निपाते । निमज्जमतीन्दोः किरणेष्विवांकः ॥ कालिदास.
† जेथें मोटा रिचवल्या जातात त्या उतरत्या जागेस थारोळ हें नांव एतद्देशीं
चालतें. ÷ विहिरीच्या मुबलक पाण्यास श्रेयस्कर=१० बिघे जमीन.

+ कै. वा. ज्येष्ठबंधु.

शेंगानों ! गुण असोनि, गुणिजन गुणज्ञ नसतां, जी कुदशा
 भोगिति, आली आज तुम्हांला दुर्दैवानें ती विवशा.
 गे बदरी ! मी ह्याच ठिकाणीं मधुर फळें तव वेंचियलीं,
 सेववलीं तीं सेवुनि माझ्या खेळगड्यांनांही दिधलीं.
 रक्षक काकू उपवासास्तव बनवुनि ठेवी × बोरकुटें,
 उपास पडती, कूट दिसेना, काकू आहे तीहि कुठें !
 पुष्पकरंडक-जीर्णोद्यानचि आज मला हें * स्थल गमतें,
 एके कालीं + चैत्रस्थाच्या करी मुलासम संभ्रम तें;
 बहुपरिचे गुल, गुलछब्बू, ते मुद्गर, झेंडू, जातिलता,
 शेवंती, त्या द्विविधा तुलसी, सुरम्यतेची संकुलता.
 जें लघु नंदन राखुनि ' ह्याकू ' घरीं फुलांची रास करी,
 हा हा ! वामन शिवरामांनों ! जमलें जंगल त्याजवरी !
 ह्या वायूंतुनि वागति तुमचे प्राण यथोचित आदरुनी
 त्यांते, येतों येथिल ' तमसा '—तीरावरि मन शांतवुनी.
 जनतेपासुनि अलिप्त येथें ' †वाघाडीचा ' निर्झर हा
 भिंगासम कीं सुजनमनासम दिसतो निर्मल केविं पहा.
 उदकासरशा करवीरांच्या लवुनि डहाळ्या ज्या तरती,
 लाल धवल त्या सुमगुच्छांते संथ जलावरि अंथरती.
 बघुनि गमे कीं वनलक्ष्मीनें हें फुल-मंडळ मांडियलें,
 निज सख्याची भेट म्हणोनी जलदेवीला तें दिधलें;
 निर्झरिणी ! मी बालपर्णी तव तीरीं रमलों, विसांवलें,
 डुंबुनि न्हालों, तव जल प्यालों, त्या लोभानें आकळिलों,
 ह्या एकांतीं शांत जहालें मन, तुज वंदुनि मी परते,
 गंगौघावरि लोभ तुझा जो, तोच असूं दे मजवरतें.

× बोरांचें पीठ. * मळ्यांतील फूलबाग. + कुबेराच्या बगीच्याचें नांव.
 cf. अस्योद्यानं चैत्ररथं पुत्रस्तु नलकूबरः ! अमर. † शेतांच्या बाजूनें जाणारा
 ओढा. हा गोदावरीस मिळतो.

चंद्रिका

वढिलोपार्जित वसुंधरे ! हे जिराहतांनों ! वंदितसे,
तुमच्या अक्षें पोषियला जन तुम्हांस हा अभिनंदितसे;
द्राक्षी, शाली, जंझहि भाज्या, खुरासनी, भुयमूग बहू,
द्विदल, बाजरी बोरसम ती, पिकुनि झुले तो काय गहू !
गळति गुज्हाळें, गूळ बने जणु केशरमिश्रित ती बरफी !
अये रसाले ! किति तुज वानूं ? हृदयचि माझें मी अपीं.
ह्या समयीं कवि लेंभे यांचा ' शेतकरी ' मज आठवतो,
तो समदुःखी करुनि मला मम हृदयांतिल रस आटवतो !
निज विरहाची कारणमाला,—नको उजळणी ती म्हणणें !
विधिनें माझ्या भाळीं लिहिलें नव्हतें हें सुख अनुभवणें.*
जे करिती वहिवाट, तयां दे हें सुख वैभव, मज नलगे !
हे भृंगाक्षी ! हे मीनाक्षी ! परि ममतेनें यास बघे.
विमल सुगंधी वायुमिपें दे मातृमुखी ! मज चुंबन दे !
विहंगमांच्या गोड रवांनीं कविसंगें तूं गोड वदे.
विमल अहेतुक अनुरागानें अंतर सारें विरघळलें,
या समयीं तव मोल हिज्यांतुनि अमोल जें, मज तें कळलें.
मन रमलें, मीं जाऊं अथवा येथचि राहूं ? सांग वरें !
चालुनि पुढतीं, बघतो मागें, नयनांतुनि हे झरति झरे.
प्रेम असूं दे, लोभहि ठेवीं, देवी पुनरपि भेट घडो !
यावत् जीवित निज ममतेची घडी कदापि न ही बिघडो.

श्रीगोदा-गौरव-अप्रसिद्ध.

* Cf:—"But me, not destined such delights to share,"
My prime of life in wandering spent and care.
THE TRAVELLER.

पंचवटी व तपोवन.



वाल्मीकींनीं जो सृष्टीचा अनुपम नमुना रंगविला
तो पंचवटीप्रदेश हा कीं ? रमविल गोदे ! काय मला ?
येथें आणिक रामगिरीच्या रम्य समंतीं मी वसलों,*
बहुविध मौजा नैसर्गिक सुख भोगुनि रमलों मी हंसलों. १
परि तेव्हांचें सहजमनोरम तें स्थल साधें आज नसे,
प्रियजन अथवा त्या समर्थींचा येथें एक न ही गवसे.
सेतू, शाला, प्रासादासम भवनें, मजल्यावरि मजले
धनवान्—यात्रिक—जनसंघांनीं हें स्थल आतां गजबजलें. २
ही शहराची, व्यवहाराची, संसाराची गजबज ना ?
पुरे पुरे. ही टाळुनि जातों तपोवनांतच मी भजना.
ह्या मार्गानें पंचवटीचें ऋषिकालीं तें रूप कसें
शोभत होतें, चित्र तयाचें दिसेल कांहीं अंधुकसें. ३
पंचवटींतिल अद्भुतरूपा, विराट देही हे हनुमान् !
नमुनि तुला मी प्रार्थितसे कीं दावि मला तो श्रीभगवान् .
वरुनि सफेता सारविलेली कलिकालांतिल ही दुनिया
बदलुनि होइल त्या रामाचें राज्य कधीं रे परतुनियां ?
तें व्हाया बहु विलंब असला, किंवा नोहे फिरुनि कदा,
तरि तें जेथें असेल तेथें ने मज तूंच हरी विपदा.

× × × ×

हेंच तपोवन; ज्यांत हजारों वर्षें मुनिजन ते वसले,
तीव्र तपानें तनु क्षिजतां “ तत् त्वमसि ” असें यन्मनिं ठसलें;
पूर्णब्रह्म सनातन येथचि त्यांच्या करितां अवतरलें,
राज्यपदातें, त्यजुनि सुखातें, ह्याच वर्नीं तें संचरलें. १
जलही राम, स्थलही रामचि, तृणतरुकाष्ठहि राम इथें,
निधि निक्षेपहि, अणुरेणूही वातावरणहि रामचि तें;

* ‘आशेवाडी’ येथें माझे चुलते कै. वा. गोपाळरामकृष्ण, हे प. व. खात्यांत
स्टोअरकीपर असतां, मेच्या सुटींत त्यांच्या येथें राहिलों होती.

त्रेतायुग मजभंवति विराजे, जें वसल निष्काम इर्थे,
 रंगुनि रामीं राम जहालें, आज दिसे अभिरामच तें ! २
 अभ्यन्तरिंचा प्रेम-उमाळा ह्या समयीं न हि साहवतो,
 राम-जिव्हाळा बघुनि इर्थे तो प्रतिरन्ध्रांतुनि वाहवतो !
 कस्तूरीच्या दिव्य सुगंधें भडकुनि मृगतनु जेविं गळे,
 तेविं गळोनी शरीर माझें रामरसीं हें मन मिसळे. ३
 आकाशाहुनि अफाट भरला चैतन्याचा सागर हा;
 किति जीवात्मे झळझळती हे तरंग यांतिल मीन पहा !
 पार्थिव देहावांचुनि सारे, हे वळखावे कवणपरी ?
 वसिष्ठ, विश्वा-मित्र कुणाला दशरथ, जनक, म्हणूं शबरी ? × ४
 जगदभिरामा, आत्मारामा, रामा ! माझें नमन तुला; *
 ह्या विभवाची, स्वानंदाची, करूं सुखाची केविं तुला ?
 पलख न लवतां भव्य दिव्यातें निरखी निश्चल बाल जसें,
 कुंठित वेडें हें मन माझें बघतें रामा ! तुजसि तस. ५
 सत्ता, वैभव, मानमरातब, मायाममता आणि सुखें,
 ह्यातें लोलुप मनें करोनी महाप्रयासें तीं विमुखें,
 कष्टवुनी बहु तनुला करणें प्राप्त असे जें इहभुवनीं,
 बिंब तयाचें त्वत्प्रिय कविला त्वांचि दिलें हें दाखवुनी. ६
 हे परमात्मन् ! काया, वाचा, आणि मनास न जें गवसे,
 तें तव वैभव हें विलसों दे दृष्टिसमोर अखंड असें,
 अंतीं हा तव अंश तयांतचि लय पावों दे सत्वर तो,
 संसाराच्या विपचारांमधिं फिरुनि कधींहि न गा परतो ! ७

प्रकाशनः—मनोरंजन.


मार्च १९२७.

× Cf:—“मय्यनंतविदंभोधावाश्चर्यं जीववीचयः ।

समुल्लसन्ति खेलन्ति प्रविशन्ति स्वभावतः ॥”—योगवासिष्ठ.

* Cf:—“प्रत्यक् चैतन्यरूपाय मह्यमेव नमोनमः ।”—कित्ता.

टाकळी आणि ओढें.



[वेंचा—गोदागौरवांतील. चाल—सदर.]

दिव्योदधिच्या आखातासम, ओघ कुठें हा जात असे ?
 स्वमनोनयनें अनुसरतां तो गोदेवरि हनुमान दिसे.
 घालुनि कंथा, कुबडी माळा, धरुनि उभेच समर्थ कवी.
 रामजपाचा घोष तयांचा समंत भारुनि हा धुमवी. १

संसाराचें निगड निबंधन तोडुनि आले टाकळिला.
 हनुमानाच्या अनुग्रहानें रामहि यांनीं आकळिला.
 हे दासाचे ' समर्थ ' झाले गोदातीरीं ह्या कुहरीं.
 महायशाचा गंगौघासम उगम किती हा सान तरी ! २

शिवरायाचे राजगुरू हे, नृपनीती मनिं बिंबविली,
 शिरें गडांचीं गगनाकडुनी हुंगवुनी तीं चुंबविलीं;
 ह्यांच्या बोधांतिल ओजाचें तेज भवानीवरि चढलें,
 दिपुनि हजारों गनीम पडले दिवान्ध होउनि वा दडले. ३

गार्ह, ब्राह्मण, अशेष हिंदू वांचवुनी प्रतिपाळविले,
 अधिराज्याचें सुछत्र चामर छत्रपतींवरि ढाळविलें;
 जोहाराचें करुनि विसर्जन, योजिति नमनीं रामपदें *
 सर्व मनांला जागृत करिती सतेज यांचीं श्लोक-पदें. ४

अझुनि मराठे-शाहीमध्ये " भगवाझेंडा " जो विलसे,
 निशाण यांच्या निस्पृहतेचें, वैराग्याचें तोच असे;
 अटकेवरि जो फडकुनि आला, बखरींनीं बहु गौरविला,
 श्रेय तयाचें ह्या गोदेला किमपि असे ह्या टाकळिला. ५

स्वयशोदेहें जेथें तेथें स्वसंप्रदायांतुनि वसतां,
 चाफळ येथें गुरो ! तसे ह्या टाकळ्यांचीं मज दिसतां;

* अर्थात् " राम राम. "

चंद्रिका

राज्यविभव जरि मंद जहालें, पंथ तरी तो निज टिकला,
अष्टुनि तयानें जे जन जाती त्यांचा राम असे विकला. ६
पथप्रवर्तक गुरो ! तुम्हांला वंदुनि मी पथ हा क्रमितों,
इकडुनि-इकडुनि येइल राजा-राम विमानीं परतुनि तो ! *
प्रकाशन—मनोरंजन.

श्रीमंतांच्या सरदाराचें ओढें गांव सुरम्य कसें !
जीवावांचुनि भूदेवीचें दिसतें सुंदर चित्र जसें.
घाट, पटांगण, देवायतनें, शेते, राया, जनवसती,
सुविमल मंजुल वाहसि गोदे ! स्थान निरामय शांत किती ! १
पानिपताच्या घोर रणामधिं निज नृपनीती जरि चुकली,
प्रलय, पराभव, ऐकुनि मूर्च्छा येउनि राज-श्री झुकली,
तरि जयदेवी उभय चमूंचा बहुनि पराक्रम मर्नि विरमे,
माळ कुणाला घालूं कोडें तिचें तिला हें गूढ गमे. २
जरि गिलच्यानीं ओढुनि नेली, तरि अटकेवरि ती अटके,
वळुनि बघे तंव ये राघोबा नजर ' भरारी ' वरि न टिके.
त्यानें झंझानिल-वेगानें क्रूर दुराणी घेरियला,
पानिपताचा मोबदला !—पण काय दिला हो काय दिला ! ३
अशा रणांतुनि समशेरीचे हात ज्यांनीं गाजविले,
अरिच्या, अपुल्या, रंगुनि रुधिरें स्वकीय देह विराजविले,
त्या वीरांतिल सु-रंगरावा ! शोभसि लालच तूं गहिरा,
वीर असो, निज धर्मांतिल तूं धीरोदार सतेज हिरा. ४

* राम सीतेसहवर्तमान पुष्पक विमानांत बसून लंकेहून अयोध्येस जाण्यासाठीं दक्षिणेहून उत्तरेकडे येत आहे, व कवि गोदातीरानें तिच्या मुखाकडे दक्षिणेस जात आहे, तेव्हां अर्थात् वाटेत त्याचें दर्शन होईल हा भोळा भाव येथें ध्वनित केला आहे !

श्रीरामाचें मंदिर जें तूं सर्वस्वावरि बांधियलें,
धार्मिकतेचें, उदारतेचें, त्यागाचें तें चिन्ह भलें.
स्मारक तें तव होय चिरंतन पंचवटीसम इहभुवनीं,
कळस त्याचा बघतां म्हणतों धन्य तुला मी माघवनीं. ५

प्रकाशन—मनोरंजन.

१९२७-२८.

निर्वाणषट्क.



[प्रास्ताविक टीप:—निर्वाणषट्क हें स्तोत्र मूळ श्रीमच्छंकराचार्यांचें आहे. पण तें सांप्रतच्या सर्व जगास समजावें, म्हणून विवेकानंदांनीं त्याचें इंग्रजीत फार नामी भाषांतर करून सांगितलें आहे. मात्र तें सांगतांना त्यांनीं विशद करून सांगितलें, येवढाच काय तो त्यांत फरक आहे. आतां आम्हांला स्वामींच्या काव्यांचें रूपान्तर करावयाचें. तेव्हां आम्हीं आचार्यांच्या मूळाचा अनुवाद न करितां, स्वामींच्या रचनेस अनुसरलों आहों. तरी पण, क्वचित् आचार्यांचे शब्दही उद्धृत केले आहेत, ते तज्ञांच्या लक्ष्यांत येतीलच.]

मी नाहीं मन, बुद्धि, चित्त, अथवा नोहे अहंकार मी,
किंवा देह न मी, विकार अथवा देहाचिये त्या न मी;
कीं ऐके, रुचि, वास घे, बघतसे, तीं इंद्रियें मी नसे,
मी आकाश नसे न भूमि अथवा ना अग्नि वायू तसे;
मी सन्मात्र असे सदोदित, तसा चिन्मात्र, आनंद मी,
आहे तो शिव मी, अहो शिवच मी, जाणा तुम्ही नेहमी. १
वायू प्राण न मी, तदादिक तसे पांची जिव्हाळे न मी,
नोहे धातु शरीरसंगटक वा ना कोशही पांच मी;
ना कर्मेंद्रियसंघ तद् विषय वा जे वेधिते नेहमी,
शब्द, स्पर्श, तसेच रूप, रस, वा गंधाख्य, तेही न मी.
मी सन्मात्र असे सदोदित, तसा चिन्मात्र, आनंद मी,
आहे तो शिव मी, अहो शिवच मी, जाणा तुम्ही नेहमी. २

राग द्वेष न लोभ मोह मज्जला, त्यांतें न मी जाणतों,
 नाहीं मत्सर वा अहंमति मला, ना धर्म वा मोक्ष तो;
 योजी बाह्य निजेंद्रियांस करुनी जो चंचलें मानसें,
 तो मी काम नसे, तसा विषय मी तद्रासनांचे नसे.
 मी सन्मात्र असे सदोदित, तसा चिन्मात्र आनंद मी,
 आहे तो शिव मी, अहो शिवच मी, जाणा तुम्ही नेहमी. ३

नोहे पाप, न पुण्य मी सुख तसें तें दुःखही मी नव्हे,
 नोहे मी प्रतिमा, न मी यजन, वा पूजादिकें वैभवं;
 तीर्थें मंत्रहि मी नव्हे, न हि तसे ते वेद मी संभवे,
 नोहे भोजन मी, न भोज्य अथवा भोक्ताहि तो मी नव्हे.
 मी सन्मात्र असे सदोदित, तसा चिन्मात्र आनंद मी,
 आहे तो शिव मी, अहो शिवच मी, जाणा तुम्ही नेहमी. ४

नाहीं मृत्यु, न मृत्युचें भय मला, जातीहि नोहे मला,
 आई बाप न ते मला, तनय हा नाहीं कधीं जन्मला;
 कोणी बांधव, इष्टमित्रहि तसे नाहींत कोणी मला,
 ना कोणी गुरु भेटला, न हि कुणी चेला मला जाहला.
 मी सन्मात्र असे सदोदित, तसा चिन्मात्र, आनंद मी,
 आहे तो शिव मी, अहो शिवच मी, जाणा तुम्ही नेहमी. ५

मी निःसंगचि इंद्रियांस, न हि मी मुक्ती, मला नेणवे,
 कालातीतचि, रूप अंत न मला, कोणा न मी मापवे;
 मी सर्वत्र, चराचरांत भरलों, विश्वास आधार मी,
 सूत्रात्मा म्हणती म्हणोनिच मला ज्ञानी मुनी, संयमी.
 मी सन्मात्र असे सदोदित, तसा चिन्मात्र, आनंद मी,
 आहे तो शिव मी, अहो शिवच मी, जाणा तुम्ही नेहमी. ६

यतीचें भजनगीत.*



आर्याः—

(१)

हे संन्यासिन् ! आतां ध्रुवपद तें लाग तूं म्हणायातें,
यतिचें ॐ तत् सत् ॐ आरंभीं भजनगीत गाया तें.
गर्द वनाच्या जठरीं, सखोल गिरिच्या गुहेंत, ज्या ठायीं
संसारदूषणांचा रिघाव कसला ?—न गंधही जाई,
तळमळ विषयसुखाची, हांव धनाची, सुकीर्तिलाभाची,
जेथील शांततेला भंगाया न हि कधीं धजायाची,
विजनांत दूर ऐशा जो यति—गीतावतार संभवला,
ज्ञानौघ तो तयानें जेथें अमृतासमान ओढवला,
सत् स्वानंदहि येती ज्या ओघाच्या समेत वाहून,
धीरा यतिवीरा ! तूं गीत म्हणें तें उदात्त गाऊन.

ॐ तत् सत् ॐ.

(२)

पाश तुझे तूं तोडीं, बंधचि तव बांधिती तुला साचे,
हे कांत कांचनाचे, किंवा काळ्या निकृष्ट अयसाचे;
रागद्वेष, शुभाशुभ, असलीं द्वंद्वें जर्गी जथाबंध;
कुस्त्यांत पाडिती तुज, सोड तयांचा म्हणोन संबंध.
जो दास दास तो जर त्याला गोंजारिला दिले फटके,
बंधांत मुक्तिचे ते वरपंगी आव दावणें लटकें !
कनकाच्या तरि बेड्या ! समर्थ त्या कां नव्हेत बांधाया ?
तरि धीरा यतिवीरा तोडुनि त्या गीत लाग हें गाया;

ॐ तत् सत् ॐ.

* हें गीत न्यूयार्क मधील थावजंड आयलंड्स पार्क या स्थळीं जुलै १८९५ मध्ये लिहिण्यांत आलें.

(३)

काळोख तो निवारीं, कीं उन्मार्गास तो स्वयें नेतो;
 फसवेगिरींत म्हणुनी आग्यावेताळसाच तो दिसतो.
 दाखवितो आशेच्या मोहकशा लुकलुक्या प्रकाशातें,
 मग रचुनि खिन्नतेचे कजलराशी करी निराशा ते !
 शमवीं इहलोकींची जीवितवृष्णा सदैव, ही खोटी.
 जीवास जन्ममृत्यू ह्यांच्या आवर्तनांत ती लोटी.
 जो जिंकतो निजात्मा, त्रिजगत्-जेता तयास तूं जाणें;
 धीरा यतिवीरा ! हें जाणुनि हो अवश. गा तुझें गाणें.
 ॐ तत् सत् ॐ.

(४)

जन पेरणी करी जो, करणें आहेच कापणी त्याला,
 कारण जसें, तसें ये ओघानें कार्य तेंहि कर्त्याला;
 मिळतें शुभचि शुभाचें, अशुभाचें अशुभ खास मिळताहे,
 ह्या नियमाला कोणी अपवादास्पद न एकही राहे.
 जो जन इहलोकातें आला जन्मास रूप घेवोनी,
 ह्या शृंखला तयाच्या पायीं पडती स्वयेंच येवोनी.
 आहे खरें खरें हें, परी अहो ! नाम रूप ह्या उभयां—
 पैल सुदूरचि आत्मा, मुक्त असे तो सदैव, जाण तया.
 आहेस समज तो तूं, हेंच महावाक्य 'तत् त्वमसि' शिकवी.
 धीरा यतिवीरा ! तें जाणुनि तूं भजनमुख तुझें पिकवी.
 ॐ तत् सत् ॐ.

(५)

माता, पिता, अपत्यें, गृहिणी, मित्रादि.जे वृथाभाप्र,
 स्वप्नांसम भरंवसती त्यांवरि ते जाणती न सत्यास;
 लिंगातीत निजात्मा, तो कोणाचा पिता अपत्य असे ?
 मित्र कुणाचा शत्रू ? एकचि सर्वत्र जो स्वयें विलसे.

तो सर्वग सर्वातुनि, त्याविण दुसरें असें नसे कांहीं;
धीरा यतिवीरा ! धे समजुनि आहेस तोच तूं, गाई.

ॐ तत् सत् ॐ.

(६)

आत्मा एकचि आहे. विमुक्त, सर्वज्ञ, तो असे साचा,
न हि नाम रूप त्याला, अथवा नाहीं कलंक कैशाचा.
वसते त्यांतचि माया, स्वप्न भवाचेंहि तीच भासविते;
साक्षीभूत तदात्मा, निसर्ग त्याचेंच नाट्य रंजवितें.
आहेस जाण तो तूं, आत्मारामीं रमोनि त्या राहें.
धीरा यतिवीरा ! ॐ तत् सत् ॐकारगान तव गा हें.

ॐ तत् सत् ॐ.

(७)

मित्रा, मुक्ति कुठें ती आहे तूं शोधिसी जिला वायां ?
येते ती इहलोकीं ना परलोकीं कुणास मिळवाया.
ग्रंथांतुनि जन तिजला आणि वृथा मंदिरांतुनी शोधी,
तव कर्मकार कर हा तत्प्राप्तीला स्वयेंचि अवरोधी.
ह्यानेंच घट्ट धरिलें अवलोनी दोरखंड कर्माचें.
ओढीत ने तुला तें, मूल्य न त्याला त्वदीय शर्माचें.
तरि शोक टाक, सोडीं पकड करांतील कर्मदोराची;
धीरा यतिवीरा ! गा, दे ललकारी उदात्त जोराची;—

ॐ तत् सत् ॐ.

(८)

सर्वास शांति लाभो ! भय मजपासुनि नसो कुणा जीवा,
स्वर्गांत उंच वसती, सरपटती जे धरातलीं किंवा,
आब्रह्मस्तंबावधि जीव, जिवाणूं, अशेष जे असती,
त्या सर्वांचा आत्मा मीच असे, त्यांत मी करीं वसती.
इहपर तच्चरितांचा करिताहे त्याग मी विरागानें,
स्वभू नरकहि सारे त्यजितों जातां स्वमोक्षमार्गानें.

— २७३ —

चंद्रिका

आशा, सर्व भयें, हे पाश तुझे तोड सोड ही माया;
धीरा यतिवीरा ! तूं लागें तव भजनगीत हें गाया;—

ॐ तत् सत् ॐ.

(९)

देह कशानें तगतो, नाश कशानें तदीय तो टळतो,
ऐशी चिंता न करीं, जावो कर्मोंघ तो जसा वळतो.
कुणि पुष्पहार घालो, देवो लत्ताप्रहार वा कोणी,
कांहीं एक न बोलें, तूं दोन्ही समसमान मानोनी.
स्तुति-निंदेचा तेथें कोडुनि होईल भाव संभवता ?
स्तोता स्तुत्यहि एकचि, निंदक निंद्यहि जियें नसे सवता.
यापरि शांत रहा तूं, चित्ताची ठेवुनी सदा समता,
धीरा यतिवीरा ! गा घुमवी तो प्रणवनाद तुजभंवता.

ॐ तत् सत् ॐ.

(१०)

तान्हेले विषयाचे, आणि भुकेले सुकीर्ति-कनकाचे,
लोभी राहति जेथें, दर्शन तेथें घडे न सत्याचें.
स्त्रीशीं जो नर ठेवी पत्नी म्हणुनी जगांतलें नातें,
तो पढतमूर्ख, तन्मन पूर्णत्वातें कधीं न तें जातें.
मितहि निधी जो जमवी, किंवा जो वश असे प्रकोपाला,
द्वारांतुनि मायेच्या शक्त नसे तो निघोन जायाला.
यास्तव ह्या सर्वातें त्यागोनी मोकळें सुखी व्हावें;
धीरा यतिवीरा ! निज भजनचि तारस्वरें तुवां गावें.—

ॐ तत् सत् ॐ.

(११)

नाहीं वास नसो तुज ! तुला पुरेसाहि तो कुठें आहे ?
मंडप गगन सख्या तव, गवत विराजे तुझा बिछाना हें.
पक्कान्न वा कदन्नचि वाढुनि येईल जें अनायासें,
आवड-नावड न करुनि सेवीं तें सर्व मानुनी खासें.

न हि खाद्य पेय एकहि आत्मरामास ह्या विलोभवितें.
आत्मज्ञ तो स्वयें कीं, अलिप्तता हीच त्यास शोभविते.
तूं सतत वाहणाऱ्या किता वळवीं स्वतंत्र सरितेचा,
धीरा यतिवीरा ! गा, कवितेचा विषय पुण्यचरितेचाः—

ॐ तत् सत् ॐ.

(१२)

हें सत्य फार थोडे अथवा विरळाच जाणती ज्ञाते,
द्वेषचि तदितर करिती, किंवा हंसतात त्या महात्म्यातें.
क्षिति बाळगीं न त्यांची, मुक्तचि तूं, त्वां स्थळोस्थळीं जावें,
अज्ञांतें तिमिरांतुनि, मायाऽवरणामधोनि काढावें.
क्लेशभयें न बुजावें; सुख धुंडाया तुवां न हिंडावें;
धीरा यतिवीरा ! त्या दोहींच्या पार जाउनी गावें—

ॐ तत् सत् ॐ.

(१३)

यापरि अनुदिन जोंवरि कर्मांचें बल तया लया जातें,
तोंवरि काढुनि गुंता, दे तव हातेंच मोक्ष जीवातें.
नंतर जन्म न पुढतीं, मी वा तूं भाव हाहि नुरताहे,
तैसाच जीव-शिव कीं, नर-नारायण न भेद हा राहे.
'मी' सर्वपूर्ण, तैसें सर्वहि 'मी' पूर्ण, 'मी' निजानंद.
धीरा यतिवीरा ! तो तूंच निजानंद. गा तुझा छंद.

ॐ तत् सत् ॐ.

देवी श्यामा नृत्य करो मग तेथें.*



साकी—

(१)

सुंदर मोहर ज्यांतुनि भंवतीं घमघम सुगंध चाले,
भृंग संघ ते होउनि वेडे गुंगति सभोंवताले,
चंद्र चंद्रिका धवल रुपेरी मधुर सुहासचि वर्षे,
स्वर्गनिवासी भूभवनें हीं बघती अतीव हर्षे.
त्या मलयाच्या मंजुळ झुलुकी तनु भारुनी मनातें
गत स्मृतीच्या घड्याच उकलुनि आणिति निदर्शनातें.
सरिता, ओढे, प्रवाह ह्यांचे खळखळत वाहणारे,
मंजुलवातें कलनादित ते कासार शोभणारे,
अगणित कमलें फुलुनि जयांतुनि झुलतात मंद वातें,
चंचल भुंगे त्यांवरि घिरव्या घालुनि करिति रवातें,
फेंसालुनि धबधबे नव्हे तीं संगीतेंच वहाती,
गिरिकंदरिं तत्प्रतिरव घुसुनी साथ करोनि रहाती,
सुपल्लावांतुनि लपुनि पांखरें मारुनि मंजुल ताना,
रिचविति हृदयें, प्रेमालापचि वदतात तीं प्रियांनां,
दिनमणिमंडल उदया येतें; हा दिव्य चित्रकार
स्वर्ण-कुंचले भूमिपटावरि मिरवुनि करी बहार;
त्वरितचि त्याचें सुवर्णवैभव निसर्गहृदयीं वाहे,
रमणीयोज्वल विश्वचित्र हें जीवंत शोभताहे.
खरोखरीं जग सुललित रंगी हा एक अजबखाना,
हेलावुनि दे सकल रसांचा सिंधूच पाहतांना.

* हें काव्य स्वामी विवेकानंद यांनीं मूळ बंगाली भाषेत लिहून त्याचें त्यांनींच इंग्रजींत भाषांतर केलें आहे.

(२)

घन संवांचे परस्परांवरि आघात वेगवंत,
आणि गर्जना थरकविती ज्या ब्रह्मांड हें अनंत,
द्यावापृथिवीमधुनि माजतां भूतांचें रण मोठें,
काळोखातें होउनि वमनें घनांधकारचि लोटे,
प्रलयकाळचा वात वहातो आक्रोशुनी सरोप,
मूर्तिमंतशा रौद्ररसानें करितो भयपरिपोष;
रक्तवर्ण ती वीज भयंकर, चमकुनि असह्य तेजें
कडाडुनीयां सहसा पडतां मृत्यूच दाविते जे,
असुरी लाटा मेघांसम त्या गर्जुनि फेंनिल होती,
गिरि-शिखरावधि उसळायतें सावेग लोटताती;
चवताळोनी गरनाळीसम धरणी धडाडताहे,
झुके, अडखळे, ढळुनि पदाहुनि निज नाशरूप राहे;
भूतल फोडुनि उद्वेगानें ज्वाला घोर वहाती,
पर्वतराजी रजःकणांसम गगनांत उंच जाती.

(३)

निवांत सुंदर एक लतागृह नील सरावरि साजे,
प्रफुल्ल नलिनी सरोवरीं ज्या मालाकार विराजे,
द्राक्षफळें तीं भुरी चढोनी परिपक्व जेथ झालीं,
सुरस तयांतिल तो गुजगोष्टी सांगतसे ह्या कालीं;
सारंगीचे सुमधुर कलरव कर्णपथांत वहाती,
अलाफदारी, ताल, सुरांची लय गोड वाहवा ती !
मानवहृदयीं कामवासना संगीत जागवी तें,
तदंतरंगीं विकारवादळ अनिवार माजवीतें !
प्रेमाचे किति कढत उसासे, पाझरतात उन्हाळीं,*
नयनपथीं ते विलसुनि राहे, सुललित राजसबाळी.

* ऊन्ह पाण्याचे झरे, ज्यांस इंद्रजीत थरमोल असें म्हणतात; अर्थात् प्रेमाचे पाझर.

चंद्रिका

गोंडस यौवन, ते बिंबाधर, घननील दोन डोळे,
कीं वृत्तींचे सागर ज्यांतुनि आंदुळतें मन भोळें.
सुंदर बाहू उतावळे ते दोन्ही पुढें सराया,
तो प्रेमाचा पिंजरा म्हणतो राघूस आंत या या !
हृदय-जिवाचा येथ जिव्हाळा,—मोहांत सांपडोन,
जाणुनि पडतो त्या करपाशीं होवोन बंदिवान.

(४)

रणवाद्यांचा घोष उदेला, शिंगें पुकारिताती,
वीरपदांनीं हदरुनि भूमी उंच धुराळे जाती.
धडकति तोफा, झडति बंदुका, फेरी मागुनि फेरी,
लोट धुरांचे, ती रणभूमी, मृत्यू उभा समोरीं !
घोर गर्जना करुनि सभोंतीं वरसतसे जी आग,
कालीसम ती महाभयंकर उल्हाटयंत्र—रांग,
लाल रवीसम कुलपी गोळे वेगें येउनि फुटती,
भेदुनि ममें नरवीरांचे प्राण वपूंतुनि सुटती;
गिरीपरी गज, सतेज वाजी, सवार, एकच काळीं
ह्या सकळांचें होउनि धुडके जातात अंतराळीं.
न अंतकाचें अकांड तांडव साहुनि धरा थरारे,
इतुक्यामाजीं रणकोलाहल झाला “पुढें चलारे !”
नरसिंहासम तुटोनि पडती शूर हजारों स्वार,
बळकाविति ते निज शत्रूच्या रणयंत्रांची हार.
वर्षति गोळे, गुलिका, घेरिति निबिड धुराचे लोट,
तरि घुसुनि ते त्यांतुनि काढिति निज विजयाची वाट.
पुढें सरोनी, वीर अघाडी मारुनि निशाण नेती,
ती विजयाची खूण विराजे वीरश्रीच अहो ती.
कढत रक्त तें अड्डुनि जयाचें काठीवरोनि वाहे,
झडति बंदुकी मागुनि तरि तो रणमस्त चाललाहे.
खरा बहादुर छातीचा तो निधडा निशाणदार,
पहा पहा ! परि थकोनि पडला जावोनि रक्त फार.

तरि नच कचतां त्यासम त्याचा साथीदार शिपाई,
निशाण अपुल्या खांद्यावरुनी नेईं करुनि धिटाई.
जे संग्रामीं कामीं आले त्या वीरांच्या राशी
तुडवित चाले पुढें पुढें तो झगडोनि अंतकाशीं.

(५)

सुखसंबंधाकरितां दिसतो मानवदेह भुकेलां,
इंद्रियगणही संगीताला लोलुप ललित-कलेला;
मनहि भुकेलें सुमधुर ऐशा मजलेदार हंशाचें,
हृदयहि धापा टाकित गांठी प्रदेश रम्य सुखाचे.
मध्यान्हींचें प्रखर ऊन्ह तें घेऊनि विनिमयानें,
कवण चंद्रिका ती सुखशीतल देईल कोण जाणे !
असे अभागी हृदय जयाचें दाहक रवीसमान,
तोहि कौतुकें प्रेम करोनी हिमांशुला दे मान.
अहो खरोखर तृपतीं सारे हे जन आनंदाचे,
मौजा, गमती, ह्यांचे शौकी; जग सोवती सुखाचें.

(६)

जगांत कोणी जन हतभागी असेल का हो असला ?
पीडा, दुःखहि जो हृदयाशीं घट्ट धरोनी बसला.
सुखोपभोगामधुनि जयाच्या विपदा सुदुःख भरलें,
बनुनि राहिलें अमृत जयाचें घातक असेंच गंरलें.
जहर गळ्यांतुनि उतरत असतां आशेस गुंतलाहे,
वृथैव जीवित ! इह पर सुख तो मोहविमूढ न लाहे.
पहा ! कसे ती करालरूपा सकलांस डाव देते !
मोह पराङ्मुख करावया ती जनतेस जागवीते.
तरि कोणीही न इलोकेशी त्या मृत्युरूपिणीला
ध्याती, अथवा सन्नावानें भजती न ते तियेला.
तिच्या करांतिल कराल, रुधिरें थबथबती तरवार
काडुनि, तेथें वीणा धाया कामुक आज तयार !

हे काली ! अति भयंकरे ! हे प्रलयाचे अधिदेवी !
 न अन्य, तूं सत् स्वरूपिणी हूं शिर मी तव पर्दि ठेवीं.
 मनमोहन वनमाली ही तव छायेची पडछाया
 दिसे खरोखर,—भयदे माते ! कामी जन रमवाया.
 त्वरितचि माझें हृदय विदारीं ! मायामोह निवारीं !
 जगन्मिषें हें स्वप्न सुखाचें दूर करीं—अपसारीं !
 गे मातीचें शरीर जड हें, मिथ्या लोभ तयाचा,
 म्हणुनि विदारुनि तयास देईं मज मोक्षलाभ साचा.

(७)

खरेंच जरि ते घालिति तुजला तव शाक्त रुंडमाला,
 तरी भयानें निखिल दयाले ! म्हणती नमोनि तुजला.
 घनगर्जितसा—कल्लोलांसम—तुझा भयंकर हास,
 दिगंबरे ! तुज नम्र बघोनी कंप सुटे सकलांस;
 हृदयें त्यांचीं नम्र भयानें बनती, पण ते म्हणती,
 असुरमर्दिनी माता, इजला नहि दीनांची गणती.
 केवल दांभिक, वांछिति जरि ते दर्शन तुझें कराया,
 प्रसंग येतां बघुनि तुला ते मग लागती पळायी.
 काली ! अससी मूर्तिमंत तूं कालचि सकल जनांतें,
 पसरिसि वाखे नाना व्याधी भवबीजभर्जनातें.
 तव हस्ते तूं भरोनि देसी प्याले रोगविषाचे,
 मृकंडुसुतही तुजला दिसती साथी जणु निमिषाचे.

(८)

रे रे वेळ्या ! करिसि वंचना तूंच तुला ठकवाया,
 कां न पहासी वळुनि ? पहा तूं जरि वांछिसी बघाया.
 अहा, दिसे ती महाभयानक मूर्ति जगन्मातेची,
 रौद्ररसाची परमावधि, कीं ही मूर्ति कालिकेची.
 आपत्तीतें कंवटाळिसि तूं धरुनि सुखाची आशा,
 सुखलोभानें पडुनि संकटीं जाशील तूं प्रणाशा.

अर्चनभक्ती ही देखाज धारण करिसी कंथा,
स्वार्थपरायण मनास न दिसे परमार्थाचा पंथा.
मेषशिराचें छेदन करितां जो रुधिरौघ वहातो,
तो बघतां तव उर धडधडतो, जीव भयाकुल होतो.
खराच भितरा ! न तूं दयाळू. दया भयामर्धि नसते;
धरुनि करतलीं शिर लढणाऱ्या वीरांतचि ती वसते.
धन्यचि माझ्या आत्मारामा ! वस्तुविपर्यय सारा !
सत्य असे तें कुणास सांगूं ? तें कोण जाणणारा ?

(९)

प्रबल अज्ञा ह्या मोहामधुनी सोडविं तूं तुज साचा;
ही प्रेमाची भ्रामक मदिरा, जाहू विषयसुखाचा;
फोडुनि वीणा पुढें पुढें जा सागरघोपासंगें,
अश्रु पिवोनी पणास लावीं जीवित तुझें प्रसंगें.
देह पडोंदे, जागृत हो, तूं स्वप्ने झुगार खोटीं,
मृत्यूसन्मुख ठाके वीरा ! यांतचि असे कसोटी.
दुःखभार हा थोर खरोखर, तरि यास कां बुजावें ?
झूरा ! बुजणें तुज नहि शोभे, त्वां शौर्यास भजावें.
जन्ममरण भवचक्र असे हें, इश्वर हाच तुझा कीं,
इमशान हें तन्मंदिर आहे जग जेथ देह टाकी.
शर्वें, चिता, जें युद्ध सततचें, ती तत्पवित्र पूजा,
नित्य पराभव, कधींहि न करो हा हीरमोड तूझा.
भगूर तनु हें भंगो यासह आशा, नांवहि यश तें,
या सकलांची लाव चिता तूं, उर हें मसणचि नुसतें.
क्रव्यादग्नि भयंकर भडकुनि त्यांतुनि शव जळतां तें,
निजादृष्टासें देवी श्यामा नृत्य करो मग तेथें.

भावगीत.*

—:~:—

शार्दूल—

(१)

गातों सार्विक भावगीत तुजला, मी गातसे प्रीतिनें,
टीका लोक करोत त्यावरि बरी वाईट अप्रीतिनें;
त्याची ना परवा मला स्तुति तशी निंदा गमे सारखी,
दिव्य प्रेम अमोलसें गवसलें, तें रत्न मी पारखी.

(२)

दोघांचा तुमचा+ खरा भगत वा सेवेकरी मी असें.
सक्तीनें अति लीन होउनि पदीं तीं वंदितों सारसैं.
पाठीशीं असशी निरंतर उभा तूं पाठराखा सखा.
अंगानें करितां प्रदक्षिणविधी मी पाहतों त्वन्मुखा.
तें तूझें मुख हांसरें बधुनि मी गातों सदा संतसा.
भीतों मी न भया, विलीन मजला कीं जन्म मृत्यू तसा.

(३)

जन्मांच्या परिवर्तनांतुनि तुझा आहे प्रभो ! दास मीं;
तूझे मार्ग दयार्णवा ! नुमगती अज्ञेय ते नेहमी.
माझें दैवहि त्यासमान गमतें, तें जाणवेना मला,
तें कोडें उकलावयास पुढतीं इच्छा नसे याजला;
भक्ती, मुक्ति, तपें, अनेक जप, ते त्वद्भोग वा पूजनें,
तूझा भावहि वस्तु ह्या, इतरही यांच्यापरी साधनें,
केलीं वर्ज वरिष्ठ मानुनि तुझी आज्ञा प्रमाणास्पदा;
आतां एकचि मन्मनांत उरली इच्छा असे सर्वदा.

* हें मूळ काव्य स्वामी विवेकानंद यांनीं बंगाली भाषेंत लिहिलेलें असून त्याचें इंग्रजी रूपांतरही केलें आहे. + प्रकृति आणि पुरुष यांचा.

ती तूतेंच निवेदितों, प्रकृतिशीं हे पूरुषा संयुता !
 व्हावें सख्य तुझ्यासवें विनवुनी मी मागतों मागुता.
 प्रव्हादास न काय तूं मिरविलें अंकावरी त्या ध्रुवा ?
 तें वात्सल्य मनीं स्मरोनि, मजला तैसेंच ध्यावें तुवां.
 येवो भेदक वासना न किमपि प्रेमांत ह्या आडवी;
 हे रत्नाकर ! मी तरंगचि तुझा, स्तोता असे मी कवी X

(४)

नेत्रें पाहति बाह्य विश्व, परि तीं ना शोधिती आपणां,
 ऐशीं बाह्य किमर्थ तीं निरखिती ? हें तों कळेना कुणां;
 तीं अन्यांतुनि त्यांजलाच बघती; तत्त्वार्थ हा यांतला.
 तो विश्वात्म-उपासकास पटला ज्ञानी मुनीला भला.
 तूं माझीं नयनें, खराच असशी तूं एकला तूं सखा.
 जीवनमंदिर ह्या जर्गीं प्रगटवी प्रत्येक तुझ्या मुखा.

(५)

माझा सवहि नोक झोंक विलसे जो बाललीले परी,
 तो उद्देशुनि तूजला घडतसे, मी तूजसाठीं करीं;
 केव्हां मी निज धाडसें तुजवरी रागावतोही पहा !
 केव्हां स्वैरपणें उगा भटकतो दूरान्तरीं दास हा.
 तेथें कृष्ण निशेंत, अंधक अशा भस्मी उजेडांतुनी,
 माझ्यासन्मुख अश्रुपूर्ण नयनीं, मौनव्रता घेउनी,
 त्या ठायींहि उभाच तूं, लवुनियां माझ्या मुखीं पाहसी,
 दृष्टी प्रेमळ ती तुझी मधुर ती चर्यां कशी रे कशी !
 मी त्यानंतर लागली परतुनी येवोनि तुझ्यापुढें
 टेकोनी गुडघे तुला शरण ये, पार्यीं तुझ्या मी पडे.
 हे सौम्या ! न तुझ्याकडोनि कधिही क्षांतीस मी मागतों,
 कीं केव्हांच तुझ्या मुलावरि तुला मी रूष्ट ना पाहतों.

X ही ओळ पादपूरणार्थ घातली आहे. Cf. “यद्यपि भेदापगमे नाथ !
 तवाऽहं न मामकीनस्त्वं सामुद्रोहि तरंगः कच न समुद्रोहि तारंगः—” आचार्याः !

माझ्या बालिश खोडसाळ लहरी साहील जो अंतरीं,
ऐसा कोण असे दयाघन दुजा ? तो तूंच तूझ्यापरी.

(६)

तूं माझा यजमान ! तूं मम खरा जीवाजिचा सोबती,
मी तूंतें बहुसाळ पाहत असे,—मी तूंच हे सन्मति !
मी तो तूंच सदैव आणि अससी तूं तो ममात्माच,—मी.
भासे पालट हा विचित्र तरि तो आहे खरा नेहमी.
वाणीतोनि मदीय तूं अससि तूं कंठांतुनी माझिया,
वीणापाणि सरस्वतीच जणु ती राहे तिथें गावया.

(७)

विश्वात्मन् ! तव वेगसंयुत अशा इच्छाप्रवाहावरी,
सारी मानवजाति वाहवुनि तूं नेसी हवी त्यापरी,
लाटा घोष करोनि ज्या थडकती हेलावत्या सागरीं,
गा तूझी घनगर्जना घुमतसे त्यांच्याहि घोषावरी;
ह्या विश्वांतिल सूर्य चंद्र तुझिया शब्दांत ते बोलती,
तुझें भाषण ऐकवोनि झुळुकी मंजूळशा वाहती.
तें तुझेंच खरें, यथार्थचि तुझें, तें सत्य सत् जाणवी,
साधे बोध, निरोपितात न तरी ते उंच तत्त्वच्छवी
ज्ञाता केवळ जाणतो, न इतरां ती थोरवी आकळे;
(प्राशूं पावतसे चकोरचि सुधा चंद्रांतुनी जे गळे.) *

(८)

तेजाचा निधि, चंद्रमा, ग्रह तसे कक्षांत जे चालती,
तारे थोर सतेजसे, चमकत्या त्या चांदण्यांच्या तती,
आकाशांत असंख्य लोक वसले जे स्वप्रदेशांतुनी,
उल्का, केतुहि वेगवंत चमके जी बीज मेघांतुनी,
हें तारांगण, जें अनंत भंवतीं व्यापोनियां शोभतें,
सर्वप्रेक्षक नेत्र सावध जगत् होतात हें पाहते.

* मूळस साजेल असा हा दृष्टांत मी दिला आहे.

(९)

काम, क्रोध, विलोभ, मोह, असले मोठे रिपू, ज्यांतुनी
चाले हें भवनाढ्य, वस्तुरचना नानापरी पावुनी,
ज्ञानाऽज्ञानहि संगतीं वसतसे जेथें असें गोह तें,
जीवाची स्फुरुनी अहंमति जिथें केंद्रापरी भासते;
द्वंद्वें नैक सुखासुखादि वसती संपूर्ण जेथें स्वयें,
जेथें पुष्कळ जन्म, यौवन, जरा, मृत्यू, असें पीक ये;
अंतर् आणि बहिर् धिराजति महा बाहू असे दोन हे,
आत्म्याचें बल आणि पौरुष भलें ज्यांतोनि दृष्टीस ये;
ज्या ज्या वस्तु सखोल सागरतलीं, वा चंद्र-सूर्यावधि,
किंवा ज्या असती अमेय गगनीं दूरस्थ तारावधि,
तैसें हें मन, बुद्धि, चित्त, चवथें तें इंद्रियाऽहंकृति,
सारे देवहि यक्ष, मानव, तशा त्या दानवांच्या तती,
पक्षी आणि पशू, तसेच अवघे ते जीव, जंतू, किडे,
संख्यातीत अणू, तदंशघटना यंत्रेंच जी सांपडे.
अस्तित्वांतुनि जें चराचर असें निःशेष सारें असे,
अंतर्बाह्यहि एकजीव सगळें तें ब्रह्मनामें वसे.
त्याची स्थूलचि बाह्यरूप-रचना आहे स्वयंभू तशी,
भ्रूचापावरि आपल्या उगवली ही रोमराजी जशी.

(१०)

मेरूच्या सुविशाल शैलशिखरीं शाश्वत् हिमाच्या तती
राहोनी बहु योजनावधि अशा त्या सारख्या लांबती;
यत् शृंगें शतसंख्य मेघपटलें भेदोनि जाती वरी,
तेजानें हिमशुभ्र तीं चमकती सदैवभवे अंबरीं.
दृष्टीसन्मुख चंचला विशद ते मेरूवरी नाचते,
वारंवार विलास दावुनि असे ती सखरीं लोपते.
जेव्हां भास्कर उत्तरध्रुवपदीं मध्यास आलंबतो,
केन्द्रीभूत सहस्र चंड किरणीं तेजास तो ओततो,

विद्युत्पात तदा जणों घडुनि त्या लक्षावधी पर्वतीं,
शृंगोश्रृंगि महोष्णता वरसते, तत्पूर कीं लोटती.

(११)

प्रत्येकीं शिखरीं प्रचंड सविता तो मूर्च्छताहे पहा !
तेणें ते शिरपेंच आणि वितळे तो रत्नसानू महा;
खालीं कोसळतो भयंकर रवें, नाना प्रपातें पडे,
वाहोनी जल तें जलीं मिसळतें, सिंधूच त्याचा घडे.
जातो वाहुनि हाहि सिंधु सगळा पर्जन्यपूरापरी,
किंवा स्वप्न जसा दिसोनि नयनां तो लोपतो लौकरी.

(१२)

जेव्हां वृत्ति अनेक, वा तव कृपें नाना मनाच्या गती
एकाकार-अशेष एकवटुनी-होवोनियां राहती,
अव्यक्तांतिल तो प्रकाश इतका तेव्हां दिसे थोरला,
कीं, लाखों रविचाहि दीप्तिपुढतीं त्या होय झांकोळला.
सच्चित्सूर्य तदा स्वयंप्रभ असा दे आपुल्या दर्शना;
त्यानें फार अवर्णनीयचि असा आनंद होतो मना.
त्या दीप्तींतुनि सूर्य, चंद्र, उडुपें, स्वर्लोक, तैसे अहो !
पातालांतिल लोकही वितळती; सारें द्रवीभूत हो !
भासे थिल्लुर विश्व हें बनविलें कीं गोप्यदानें जसें,
व्याप्ती यापरि दृष्टिची पसरतां निःसीम ती होतसे.
बाह्यातीत महाप्रदेश, ह्मणती अव्यक्त ऐसें जया,
हा त्यांतील निवेश येथ कथिला तत्कल्पनां यावया.

(१३)

देहाचा मग वासनोच्चलितसा कल्होळ तो शांत हो.
दर्पानें मन गर्जना न करितें, तें लीन शालीन हो.
होती सर्व दिले पडोनि सहसा हृद्-बंध ते मोकळे,
संसारांतिल बंधनेंहि सुटुनी संबंध त्यांचा टळे.
प्रेमाकर्षण, मोहही न पुढतीं थान्यास ते राहती,
जीवन्मुक्तचि तो बनोनि वसतो मौनी मुनी संप्रति.

(१४)

हेलाव्याविण गोड संतत असा तो शब्द आतां निघे,
हा तों शब्द तुझा ! खरोखर तुझा ! मी नीट ऐकोनि घे.
ऐसा तो परिसोनि दास तव हा राहे उभा आदरें,
तुझें कार्य करावया बघ कसा तो सिद्ध आहे बरें !

(१५)

‘मी’ हा नित्य असे. जगत्-प्रलय ये कालक्रमें जेधवां,
होतें लुप्त अशेष अद्भुत असें ब्रह्मांड हें तेधवां.
ज्ञाता, ज्ञान, अदृश्य होउनि वसे, तें ज्ञातही नेणवे.
हा भूगोल कुठें तदा न गवसे, तत्कल्पना नाणवे.
होवोनी रवि, चंद्रमा उडुगणें क्षीणायु ना राहती,
ज्ञाते ह्या स्थितिला पुराणिक ‘महानिर्वाण’ सें बोलती.
ह्या वेळीं न हि कार्य, कर्म, अथवा कर्ताहि कोणी नसे,
किंवा साधन, वा सहाय्यक असा त्याचा न कोणी वसे.
काळोखास महान्ध तें घन तमस् झांकोनि घे नेहमी.
तेथें ‘मी’ वसतों. उपस्थित तिथें जाल्या असे जाण ‘मी.’

(१६)

‘मी !’ मी होय सदोदित. प्रलय तो येवोनियां ठेपतां,
सारे विश्व विशाल त्यांत मिलुनी तादात्म्य हें पावतां,
ज्ञाता, ज्ञान, विलीन एकवदुनी तें ज्ञातही झालिया,
हें ब्रह्मांड न राहतें. वितळुनी तें पावताहे लया.
त्याची नंतर कल्पनाहि मतिला नोहे; न तें जाणवे.
आदित्यादि नभांतली सकळही ज्योतिष्मता मालवे.
अंधःकार तमाचिया विचरतो वक्षावरोनी तदा,
त्रैगुण्याव्यतिरिक्त विश्व उरतें, त्या विश्व कैसें वदा !
होती शांत तिन्ही गुण त्यजुनियां वैशिष्ट्य आपापलें,
एकाकार समानतत्त्व बनुनी सारे असे लोपलें.
ह्या कार्लीं अविभाज्य, शुद्ध, अणुच्या रूपांत जें तें वसे.
अस्तित्वांतुनि ‘मी’ इथेंहि असतों; येथें स्वयें ‘मी’ असे.

(१७)


मी आतां मजला पुन्हां करुनियां सुव्यक्तसा दावितों.
मी ही शक्ति, विकार नादमय हा माझा असे आद्य; तो
मूलध्वान तरंगशील घुमतो, शून्यांत तो संचरे,
ओतप्रोत अनंत हें उचमळे ॐकार-तारस्वरें.
हा निर्घोष असा स्वयें परिसर्तें सारें महाकाश तें;
तेणें जागृति मूल कारण गणा येते प्रकृत्याच ते.
नोहे जे नव जीवनें स्फुरति त्या शाश्वत् अणूला मिती,
वाटे त्यांतुनि मंत्रसिद्धि मिरवे संजीविनी काय ती.
विश्वांतील सुयंत्र जीवित अतां उत्थान पावे, अमे,
तें जा ये करितें, नटोनि फिरतें रासांतल्या संक्रमें.
कीं आत्यंतिक अंतरावरुनि तें अभ्यन्तरीं जातसे.
आतां त्यांतुनि चिक्कला स्फुरतसे सारांश ऐसें दिसे.
वायू जागृति जीवमान् धरुनियां तत्त्वांचिया सागरीं
लाटांची गुरु घोषणा उठवुनी फैलाव तीचा करी.
त्यांची घोर परंपरा ढवळते, ती आंदुळे, आदळे,
वज्रावेश धरोनियां भडकती तीं वेगवान् वादळें.
होवोनी प्रतिरोध अंबरपथीं ईशेच्छया खंड जे
जाती फेंकियले तदीय भुवनें हें विश्व तैसें सजे.
नानालोक, दिवस्पदीं ग्रह, अहो ! तारे असंख्यात ते,
वेगें चालति, मानवाश्रय धरा ही त्यांतुनी भोंवते.

(१८)

आरंभीं जगताचिया वसतसे जो एक सर्वज्ञ 'मी,'
तो 'मी' स्थावर-जंगमांतुनि असे तेव्हां, तसा नेहमी.
अस्तित्वांतुनि विश्वसृष्टि अवघी ही यावया कारण
आविष्कारचि शक्तिचा मम असे सत्ता असाधारण !
आज्ञाशक्तिमुळें मदीय सुटती तीं राक्षसी वादळें
भूपृष्ठावरि, मेघसैन्य गगनीं आक्रोशतें, आदळे.

विद्युत् चमूचमते, उडोनि पडते वेगें कडाडोनि ते.
वायूची मलयावरील लहरी मंजुलशी वाहते.
नामी संक्रम शांत ते गमति की संथावलेले तसे,
आसोड्यास गमागमें विचरती योगीजनांचे जसे.
चंद्राचीं किरणें सुशीतल सुधा भूमीवरी ओतिती,
पृथ्वीचें उघडें शरीर हिरवीं तीं शादलें झांकिती;
नाना वृक्षलता, असंख्य कुसुमें, हीं भूषणें लेतसे,
नामी मोहर वा प्रफुल्ल कमलें ह्या सन्मुखें ती हंसे.
अश्रुतुल्य तुषार जाउनि लया, सूर्याकडे पाहते,
आत्म्याला सुमनांतलें विभव त्या ती प्रेमला वाहते.

तारीख ४ जुलैस उद्देशून.



[हें सर्वास महेश्वर आहेच कीं, स्वामी विवेकानंद यांचें देहावसान (अथवा ज्यास ब्रम्हीभवन असें म्हणणें आपणांतील कित्येकांस विशेष पसंत होईल) हें ता. ४ जुलै १९०२ रोजीं घडलें. सन १८९८ सालीं ते ह्याच तारखेला अमेरिकेंतील कित्येक शिष्यांसमवेत काश्मीरांतून प्रवास करीत होते. तेव्हां अमेरिकेचें स्वातंत्र्य जगजाहीर झाल्याचा तो सांवत्सरिक दिवस, तद्देशीं सार्वत्रिक पुण्यतिथि म्हणून उजविण्यांत यावा, असा त्या मंडळींनीं आपला घाट स्वामींस विदित केला. तो जाणून स्वामींनीं त्या दिवशीं न्याहरीच्या वेळेला मोठ्यानें म्हणण्यासाठीं हें पुढील काव्य रचून तयार केलें. स्थिरमतानुयायी यांजकडून हें काव्य अद्यापि स्वीकारण्यांत येत आहे.]

(पृथ्वी.)

(१)

पहा, घनसमूह जे निबिड काजळासारखे
जमोनि धरणीवरी असति लोंबले सारखे,
अशेष वितळोनि ते लय निशेसवें पावले,
जणो दुखवट्यांतले अशुभ वेष दूरावले.

— २८९ —

तुझे झगटतांच ते कर जगांत जादू फिरे,
 तयामधुनि जागृती किमपि चेतना संचरे;
 विहंगगण गायनें किति सुरेल आलापिती,
 जणो वनसुधाच त्या गगनमंडलीं वाहती.
 तुषारा जडिले जयांचरुनि दिव्य मोती जसे,
 अशा सुकुसुमांसर्वें तरुहि डोलती हे कसे;
 जणो मुकुट तारकांसदृश घालुनि सर्व ते
 उभे, झुलुनि बाहती तुज करावया स्वागतें.
 असंख्य कमलें जशीं प्रणयपूर्ण तीं लोचनें,
 विकासुनि सरोवरें करिति कीं तवावाहनें;
 सखोल हृदयांतलीं समज हीं तुझीं स्वागतें,
 पहा, जग किती तुला सकल चाहतें बाहतें.
 अनंतभुवनेश्वरा ! अयि अगाधतेजोनिधे !
 अशेष अभिवंदिती जन तुला त्रिलोकीमधें.
 नवीन तुज आज हीं करितसों अम्हीं स्वागतें,
 तुझे किरण वर्षती अवशता रवे आज ते.

(२)

स्मरे जग तुला कसें विविध देशकालांतुनी,
 उपासुनि असे तुला सतत अंतरीं शोधुनी,
 गृहें त्यजियलीं कुणी, स्वजनलोभ ते सांडिले,
 सुचिंतन तुझें कुणी वसुनि निर्जनीं मांडिलें.
 उदास उदधीमधीं, सहजसिद्ध ऐशा वर्नीं,
 रिघोनि बसले कुणी दृढसमाधितें लावुनी.
 जिणें, मरण, यांसर्वें प्रतिपदास ते झुंजले;
 तदा सुदिन पातला; श्रम फलें धरूं लागले.
 तुझीं यजनपूजनें, भजन भक्तिभावें तुझें,
 सुचिंतनहि पावलें तुज, घडे यथासांग जें.
 प्रसन्न मग होउनी उदय तूं प्रभो ! पावसी,
 प्रकाश जगतावरी जणु विमुक्तिचा वर्षसी.

(३)

निरर्गल तुझ्या पथीं क्रमण हे प्रभो ! तूं करीं.
विराज निज दीप्तिनें गगनमध्यबिंदूवरी.
तिनें झगझगेल हें जगत जोंवरी न्हाउनी,
प्रकाश तळपेल हा अतुल देशदेशांतुनी;
शिरांस जनजात ही तंव उभारुनी पाहतां,
म्हणेल निज बंधनें, खचित भंगलीं हो अतां;
कृतार्थ मग होउनी, अनुभवोनि आनंद ती
म्हणेल नव जीवनें सकळिकां अमहां लाभती !

(भगिनी निवेदिता यांस दिलेला)

आशीर्वाद.

—:०:—

(स्रग्धरा.)

मातेचें कोंवळें तें हृदय तुज असो पुण्यजातीसमान,
वीरेच्छा तूंत साजो जणु घन-पटलीं वीज हो भासमान;
लीलेनें जी सुगंधी मृदु मधु लहरी वाहते दक्षिणेची,
चेतोवृत्ती करो ती तिजसम अमुच्या ह्या विशालेक्षणेची.
आर्यांच्या यज्ञकुंडीं शुचितर वसते शक्ति जी इंद्रजाली,
मुक्तज्वालावलीनें तुजमधुनि वधूं ती समाविष्ट झाली;
माला ही सद्गुणांच्या सुविविध गुणकें आणखीही गुणावी,
हीतें घालोनि कंटीं तव गुणमहती स्रग्धरे, तूं दुणावीं.
प्राचीनात्मा कुणीही तुजसम विदुषी स्वप्निही पाहता ना,
तूं भावी हिंदुपुत्रा वरुनिच मिळवीं हिंददेशांत माना;
पत्नी, दासी, सखी ह्या अधिकृति धरुनी तीन एकाच देहीं,
आर्ये ! सानंद नांदे शुचितर महिला श्रीमतांच्याच गेहीं.

चित्रकला



- तूं धन्य, तूं उचित चित्रकले ! स्तवाला;
हैं बोलतों स्मरुनि. केवल वास्तवाला.
- कीं वस्तु ज्या वसति दूर,—लयास जाती,—
त्या त्वत्कृपें प्रगटती,—जवळीं रहाती. १
- स्व-स्वानुरूप जड देह सदैव त्यांचे
पाहोनि नेत्र निवती प्रिय चाहत्यांचे;
त्यांचा वियोग असतां सहवास भासे,
तेणें स्थिरावति मनांतिल ते उमासे. २
- हैं सत्य कीं, जन मवाळ नव्या वियोगीं
संवेदना तुजमुळें बहु तीव्र भोगी.
येतें तदा लपविणें प्रियवस्तु—चित्र,
त्वत्कार्य येथ दिसतें उलटें विचित्र. ३
- नाहीं! तथापि उलटें, न विचित्र कांहीं;
येथें कले ! करिसि तूं जित अंतकाही !
तन्नष्ट ती—फिरुनि मूर्ति—तशीच केली;
तेणें तुझी कुशलता कळसास गेली ! ४
- डोळ्यांपुढें प्रकृत कीं प्रतिबिंब. त्याचें,
हैं भेदभान हरुनी अवलोकित्याचें;
संवेदना अमुक एक अजिंक्य व्हावी,
सत्ता तुला अधिक ह्याहुनि काय व्हावी ? ५
- नातें तुझें जवळचें जनलोचनांशीं,
तें ठेवितें तव सखी कविता मनाशीं;
सत्ता तुझी म्हणुनि बाह्य जगांत जैशी
चाले तुझ्या भगिनीची तितुकी न तैशी. ६

सर्वत्र पर्णकुटिका अथवा महाल—
 ह्यांतोनि वैभव तुझे करितें कमाल.
 चित्रें-यथार्थ सगळ्या स्थिरजंगमांचीं
 पाहोनि दृष्टि विधिचीहि चकावयाची ! ७
 त्याच्या अतर्क्य करणींतिल मोहनी तूं,
 तूं चित्तरंजन, कले ! जनसौख्यहेतू ;
 स्वत्कार्य सुंदर अतीव खरेंखुरें तें,
 जें सृष्टिच्या न कळतां करि वंचनेतें. ८

प्रकाशन—यशवंत मासिकाचा,
 साहित्यसंमेलन—खास—अंक.

कवितेचीं विलासस्थलें.



“ The province of Poetry is to describe nature and
 passion. ”
 —Dr. Johnson.

जेथें आम्रतरु शतावधि छताऐसे नभा झांकिती,
 गंधोद्गार परागही अरुणशा तन्मंजरी टाकिती;
 सुंगे गुंगत संभ्रमें विचरती प्राशोनि आम्रासवा,
 गाती जेथ ‘ कुडू कुडू ’ पिक असे वासंतिका वैभवा. १

* * *

जेथें पेटुनियां अरुण्यवलय ज्वालावली चालती,
 ग्रीष्मार्क प्रखराग्निचे कण जणो ओतीतसे खालतीं;
 ऐसा ताप, असह्य धूम करितां प्राणावरोध, त्वरें
 जेथें दीन कुरंग ते भडकले चोंहींकडे घाबरे. २

* * *

जेथें दारुण मेघसंघ सहसा संध्यानिळें आणिले,
 मेघांनीं जलधीस, त्या जलधिनें मेघांसही न्हाणिलें;

घो घो घोष सरोष सागर करी, पाषाणराशींवरी
 त्याचे स्थूल तरंग भंगति महा शैलप्रपातापरी.
 त्या लाटा फुटतां तुषार उडती त्यांचे सहस्रावधी,
 धारापात मिळे तयांत चमके विद्युल्लताही मधीं,
 त्या तेजें जलबिंदु ते झळकती नक्षत्रपातापरी,
 भासे वासव हा हिरेच रिचवी कीं काय रत्नाकरीं. ३

* * *

जेथें पुष्पितसे कळंबहि कुडे आर्द्रानिलें डोलती,
 टाहो फोडुनि आग्रहें जणु शिखी 'या हो !' घना बोलती;
 टाणें गर्वभरेंच पर्वतशिरीं जें मेघसंधें दिलें,
 धो धो वर्षुनि गर्जुनी गडगडां पाषाणही भेदिले.
 नानाजाति घनाभिषिक्त हिरव्या गार प्रसन्नौषधी
 जेथें झांकिति सर्व पर्वत, अशा प्रच्छन्न शैलामधीं
 वेगें स्थूल जलौघ वाहुनि कड्याखालीं उड्या टाकती,
 झंझानें जल बाप्पसें पसरुनी खोरे दरे झांकती. ४

* * *

जेथें लागुनि राहिलें तृण नवें सर्वत्र पाचेपरी,
 जागोजाग अखंड वाहति झरे संशुद्ध कांचेपरी;
 जेथें भूवरि टेंकलें चहुंकडे अग्रांकिताकाश तें,
 खिलारें, कळप, स्वतंत्र चरती, वेणू जिथें वाजते. ५

* * *

जेथें आर्द्र वनस्थलीवरि तृणें नानाविधें माजलीं,
 शार्दूतें नभ वर्षतें, झळकती खद्योत तारावली;
 जेथें दृश्य अदृश्य होय सहसा ज्वाला पिशाचीपरी.
 नादें सर्व दिशा प्रकंपित करी तो रौद्रसा केसरी. ६

* * *

जेथें दिव्य शरत्प्रभातसमयीं मंदानिलें हालती
 आंबेमोहर कीं कमोद लवुनी शालीभरें खालतीं;

भोंतीं संचरती सुगंधलहरी, माशाहि सीत्कारिती,
'री री' शेतकरी करी, गडगडी-मोटा पयें ओतिती. ७

* * *

जेथें शांतहि कांत नीलमणिसें कासार तें शोभलें,
तारामंडल शारदेन्दुसह तें ज्याच्यामधीं बिंबलें;
भासे कीं वनदेवतेस शरदें हीं भेट रत्नें दिलीं,
देवीनें शरदुत्सवार्थ अथवा झाकीचं की रेखिली. ८

* * *

जेथें सर्व दिशांस बाष्प भरलें, पाहोनि वाटे मला,
विश्वाला करण्यास काय दुर्लभ कापूस हा पिंजला ?
केला दूर अहो यदा निजकरें कापूस तो भास्करें,
त्यांतोनी दंवरूप तों विगुरले देवेन्द्र याचे हिरे ! ९

* * *

जेथें संतत वात वाहति अहा ! अत्यंत की शीतसे,
अंगां झोंबति ते व्रणांस शिपके क्षारोदकाचे जसे;
अभ्रें पांघरला रवी, अनलही रक्षा स्वसंरक्षणा,
झाले जर्जर जीव दाविति तरू-वेली जरालक्षणां. १०

* * *

जेथें दुर्गम दुर्ग कालवश ते होवोनि चोंहीकडे
झाले छिन्न विभिन्न वज्रपतनें जैसे गिरींचे कडे;
वाडे मोडुनियां उजाड पडतां जें लागलीं वाघळें,
कांती कालभुजंग टाकिति, जिथें तें घूकही विव्दळे. ११

* * *

जी देवी अलकावर्तीत विहरे यक्षांगनांसंगतीं,
मेघांच्या पडद्यांत जी विलसते सौदामिनी-भामिनी;

१ हिंदुस्थानी शब्द. उत्तर हिंदुस्थानांत देवांच्या उत्सवांत देवापुढें परातीत पाणी घालून जी पुष्परचना करितात, तिला तद्देशीय लोक 'झाकी' असें म्हणतात. शब्द चांगला जाणून उद्धृत केला आहे.

केतूच्या पिचकारिनेच विमला तारांगणें जी धुते,
 उल्कांचीं उधळी फुलें, गगन-हें झंझानिलें. झाडुनी;
 सायन्देविसवें गुलाल रमते, रंगीत इंद्रायुधें
 रांगोळी महिराप घालुनि जनां जी कौतुकें रंजवी;
 शालू नेसुनि काजळी जणु खुले ज्योतिष्मती श्यामला,
 राका चंद्रमुखीसवें अमृतसैं सौजन्य जी वर्षते;
 रत्नालंकृति शुक्रचंद्रयुतिची घालोनि केव्हां सजे,
 पूर्णेन्दू, रवि, हे सुरम्य खरी चेंडूच जी खेळते;
 केव्हां कल्पलतेवरी चटुनि जी झोकेच घे मोहिनी,
 स्वर्गगालहरीवरी नलसख्या हंसासवें पोहते;
 केव्हां जी हिमपूर्ण त्या ध्रुवपदीं हांसे उपेच्या सवें,
 केव्हां बागडते सुनंदन वर्नी देवांगनांसंगती;
 वृष्टीची सखि जी दयार्द्रहृदया प्रेमासवें गाळिते,
 अग्ने—बाष्पमिषेंच पाखर कधीं जी वसला घालिते;
 गांधारीसम आंधळी प्रणयिनी अव्यक्त राष्ट्रांतली,
 अव्यक्तांतहि विस्मयें करुनि जी लीलावती शोभली.

१२

[वैतालीय छंद]

विरही जन आपुली सखी
 स्मरुनी तो म्हणतो तिला जियें:—
 सदये हृदयेश्वरी ! किती
 किति सोसूं तरि गे वियोग हा !
 तनु हें विरहानलीं जळे
 मन चिंतादहनांत आहळे;
 वणवाच जिवस लागला
 सुख कोठेंहि न राहिलें मला !
 सखि मोहनबाग, बंगला,
 तुजवांचोनि उदास, ओस हा !
 कसल्या उपभोग,—आवडी
 जरि माझी जवळी न आवडी !

रडतों दिनरात्र मी सये !
 कधिं गे तूं मज भेटशील ? ये !
 विषही अमृतासमान हो
 असतां दैव सहाय देवही !
 कटु हाच वियोग पालटो
 तव योगांत सदैव योगिनी !
 मधुरे ! मुखचंद्र गोड तो
 उगावूं दे, कधिं गे दिसेल तो ?
 नयनें हरिणीच सारखीं
 कधिं गे तीं बघतील सारखीं ?
 वद ये मृदु मंजु कोकिले !
 चतुरे, तूं सुगरीण गे कशी !
 घटें सजवूं, सुखें रहा;
 प्रणयाला प्रणयास दे, पहा.
 उटजांतिल दीप तूंच, ये,
 मम जीवा, शिवलीन हो स्वयें.

१३

* * *

एकांतीं प्रिय.कांतचित्र धरुनी सारंगनेत्रा जिथें
 प्रेमानें मुख त्यांतलें निरखुनी ती सारखी चुंबिते;
 तो साक्षात् पति आरशांत दिसला, हांसेच मार्गे उभा !
 मारोनी सकटाक्ष गोड मुरका गेली विजेची प्रभा !

१४

* * *

कोणी एक सुशिक्षिता, नववया, रूपें गुणें मोहिनी
 भार्या सुंदर बंगल्यांत रमली कादंबरी-वाचनीं;
 आला कांत हळूच मागुनि तिथें डोले तिचे झांकुनी
 स्त्रीशब्दांतचि तो तिला नट म्हणे 'मी कोण ? व्या.जिकुनी !'
 ती नावें कथिते अनेक सखिचीं; 'नाहीं' म्हणे, तो हंसे;
 'हो हो वन्सच ! 'रिस्ट वॉच' तुमचें हें 'सील,' नाहीं कसें !

आहां वन्सच, वन्स हो ! ठरविते ती चांचपोनी तया,
 'कां मीं ओळखलें कसें ?' तिजसि ती लागे फुशारावया.
 डोळे सोडुनि तों नटें चटदिशीं ती स्त्री समालिंगिली !
 तें पाहोनि चपापली, 'अग बई हें कोण ?' आश्चर्यली.
 वारंवारचि 'वन्समोर !' म्हणुनी तो चुंबनें घेतसे,
 मावेना मग बंगल्यांत पिकलें जें जोडप्याचें हंसें. १५

* * *

जेथें सागरसा समाज भरला, वाचस्पती मोहरा
 कर्ण्यांतोनि पुकारितो,—“ स्वजनहो ! या सज्ज व्हा संगरा.
 खेले रक्त नसां-नसांत अमुच्या ह्या हिंदमातेंतलें,
 गीतेचे अमृतासमान घुटके आम्हीं सदा घेतले.
 जयांनी पटका, अजिंक्य भगवा झेंडा स्मराहो स्मरा !
 नेता, छत्रपति, स्वराज्यजनिता, राजा शिवाजी स्मरा !
 वंदा हिंद सुमातरं, जमुनिया सारे चला, व्हा पुढें !
 आहे ठेवियलें स्वराज्य-फल ह्या यत्नांपुढें रोकडें.” १६

* * *

जेथें सर्व विपक्षवीरहृदयें पृथ्वीपरी भेदिता,
 मार्तंडावरि आदळोनि सगळें ब्रह्मांड हेलाविता,
 पेसा घोष करोनि, घोर समरीं तो वीर शत्रूवरी
 उल्कातुल्य पंडे; प्रकोपदहनीं लीन स्वदेहा करी. १७

* * *

जेथें वीर बलाढ्य शस्त्रधर ते निःशस्त्र बंधूवरी
 क्रूर श्वापदसे तुटोनि पडती, कीं वन्य मारेकरी,
 तेव्हां उन्नत धर्मतत्त्व, म्हणती ज्याला 'तितिक्षा' असें,
 त्याचें गाढ अभेद्यसें कवच तें अंगांत ज्यांच्या असे,

ऐसे बांधव धर्मवीर अमुचे तो मारही सोशिती,
ध्येयातें अनुलक्षुनी प्रगतिला जे शांतिनें ठेविती;
जेथें अप्रतिकार वर्तन असें लोकोत्तरांचें घडे,
जेथें जयजयकार गर्जति, जिथें होती फुलांचे सडे. १८

* * *

काळानें तनु वांकली, सकलही अंगांस आली जरा,
दुःखांचा नयनांमधोनि झरतो वाटे उन्हाळा झरा,
चर्या खेदभरें-वर्यें-उतरली, माथा रुपेरी दिसे;
म्हातारी निज दंड टेंकित अशी कारागृहीं येतसे.
“ बाबांनो ! ” करुणस्वरेंच म्हणते काराधिकाऱ्यांस, “ रे
पाटूं द्या मज, भेटवा कुणितरी माझीं मला वासरें !
सारे थोर, निरापराध, शिणती माझी दशा पाहुनी
देवा ! दे मजला सुखें मरण दे ह्या पारतंत्र्याहुनी ! ” १९

* * *

ती पौषांतिल पौर्णिमा; शशि नभोमध्यावरी पातला,
थंडी ‘ मी ’ म्हणते प्रशांत रजनी, ये शब्द ना कोठला;
ह्या काळीं कुणि एक नग्न वनिता मार्गातुनी एकली
येतां दूरुनि ती भयानक मला कालीपरी भासली.
भालीं कुंकुम फांशिलें, कच तिचे पाठीवरी मोकळे,
दो हातांतुनि धग्धगाट शगड्या, तो धूप मध्यें जळे,
आली सन्निध चेटकी, मग वळे ती भद्रकालीकडे,
तीतें पाहुनि घाम-कंप सुटला, छाती भयानें उडे ! २०

* * *

जेथें सिंधुतरंग एक सहसा पेटोनियां लागली
लाखोही लहरी जणो उजळल्या विद्युत्प्रदीपावली !

चंद्रिका

सूर्येन्दू नसतां असा तळपुनी तो अंबुधी राहिला;
सृष्टीचा-प्रभुचा-अगाध महिमा हा विस्मये पाहिला. × २१

* * *

जेथे विठ्ठल भक्तसंघ जमले श्रीचंद्रभागातटी,
जेथे विठ्ठल विठ्ठल ध्वनि निघे टाळांचिया संपुटी;
जेथे विठ्ठल हाच घोष घुमला संघा-मृदंगांतुनी,
आहे विठ्ठल हाचि एक अवघा सर्वत्रही व्यापुनी. २२

* * *

योगी सिद्ध समाधि.लावुनि जिथे पद्मासनी बैसला,
तेणे आश्रम शांतिचाच निधि जो प्रच्छन्नसा साजला;
मंजूषेतुनि गुप्त देह अपुला संगोपुनी हा मुनी
ब्रह्मानंदविलीन होउनि वसे. ही-हीच हो उन्मनी !
झाचे सर्वहि दुःखताप शमले, त्यांच्या निमाल्या झळा,
झाच्या शांतिसुखास पार नुरला, सोळा कळा सोज्जवळा !
पुण्यात्मन् ! किति धन्य जीवित तुझें ! हे सज्जना चंदना !
देतो शीतलता समागम तुझा शांतीहि माझ्या मना. २३

* * *

रत्नाकरा ! नव मनोहर पाडसा रे
बाळा ! तुझें करिति कौतुक लोक सारे.
पाहोनि रूप गुण सुंदर मीहि धालों;
खाऊ तुला म्हणुनि घेउनि आज आलों.
ये भेट ये कडकडोनि किशोरका तूं !
आधीं मुका मधुर ! नंतर घेईं खा तूं-
मेवा परोपरि असे, तुज आवडेल.
माझें तुला स्मरण याचमुळें घडेल. २४

× हा विश्वचमत्कार श्रीमंत सरकार गायकवाड ह्यांच्या राज्यांतील कोडीनार
महालांत फतलबारा ह्या बंदराजवळ दिसत असतो. त्याला तद्देशीय लोक
' वडवो ' (म्हणजे वडवानल अर्थात् फॉस्फरस) असें म्हणतात.

शब्दब्रह्मचि अंतरिक्षसम तें, सीमा तयाला नसे.
जागोजाग विलास त्यांतुनि तुझा नानापरी होतसे.
येथें शक्य नसे परीःउत्तरणें तीं सर्व रम्य स्थलें.
कांहींचे जनरंजनार्थ कविते ! आलेख्य हे लेखिले.

१

आत्मबोध.

(श्रीमदाचार्यकृत आत्मबोधाचें भाषांतर.)



वसंततिलका.

ज्यांचीं तपें करुनियां दुरितें जळालीं,
वैराग्य आदरुनि शांति जयांस आली,
ऐसे मुमुक्षु जन जाणुनियां भुकेले
हें आत्मबोध—अमृताज्ञ तदर्थ केलें. १

मोक्षाचिये. असति अन्य उपाय जे जे,
हा बोध एक नृपसाच तयांत साजे;
ज्ञानाविना गति न मोक्षपदास होते,
पक्काज जेविं नहि वन्निहविना अहो तें. २

कमें करोनि न कधींहि टळे अविद्या.
कीं, त्या द्वयांत न विरोध. परंतु विद्या—
ही मात्र निश्चितपणें हरिते तियेतें;
जैसें सुतेज तिमिरास लयास नेतें. ३

अज्ञानरूप पटलें. जणु झांकलाहे
आत्मा; करा पटल दूर विशुद्ध राहे.
तो सर्वदा झळकतो स्वयमेव तैसा
मेघावली वितळतां दिनराज जैसा. ४

अज्ञान हा मिसळला मळ ह्या जिवाशीं,
ज्ञानानुशीलन विशुद्ध करी तयासी;
तें ज्ञानही मग सर्वेच लयास जातें,
जैशी जळा निवळुनी निवळी जळीं ते. ५

स्वप्नासमान भव होय असार सारा,
द्वेषानुराग-विकृतीकृत हा पसारा;
तो स्वप्न जोंवरि दिसे तंव सत्य वाटे,
होतां प्रबोध पटतें सगळेंच खोटें ! ६

आधार जें सकल ह्या स्थिरजंगमाला,
तें ब्रह्म अद्वय न जों कळलें मनाला,
हें विश्व तोंवरि तयास खरेंच भासे,
शिंपेस रौप्य गणितात अजाण जैसे. ७

जो सच्चिदात्ममय एक सदैव आहे,
व्यक्ती अशा हरिमधोनि अशेष राहे;
सोनें जसें असुनि एक अनेकजाती
तोडे, कडीं, नग त्यांत समावताती. ८

आकाशतुल्य परमेश उपाधि नाना
लागोनि भिन्न दिसतो जरि डोळसांना,
ते ते उपाधि तरि पावल्या लयातें,
तो एक केवळ असे उमजे मनातें. ९

आत्म्यास वर्ण, विविधाश्रम, नाम, जाती,
ऐसे उपाधिगत भेदहि लाविताती;
जैसें असोनि जल केवळ एक अंगें
भिन्नत्व त्यांत गणिती रस-रंग-संगें. १०

पंचीकृतें करुनि पांच बलाढ्य भूतें
त्यांपासुनी निज शरीर घडोनि येतें;
आपापुल्या प्रथम संचितकर्मजालें
हें भोगण्यास म्हणती सुखदुःख आलें. ११

ते प्राण पांच, मन, बुद्धि, दशेन्द्रिये तीं,
भूतेंहि संयुत करोनि अपंचिकें तीं,
सूक्ष्मांग त्यांजमधुनी निज निर्मियेलें,
तें भोगसाधन म्हणोनि तयार केलें. १२

अज्ञानराशिच अनादि अवर्णनीया
ही कारणाख्य तिसरी म्हणतात काया;
ऐशा तिन्ही तनुहुनी व्यतिरिक्त जो का,
आत्मा असे सतत चिन्मय तो विलोका. १३

येरीति तीन तनु, आणिक कोश पांच,
यांच्या समागमगुणें गमतो तसाच;
आत्मा स्वयें विमल आणि अलिप्तता तो.
नीलांशुकें स्फटिक जेव्हां निळाच होतो. १४

हें कोशपंचक, तनुत्रय, आत्मयाशीं
संयुक्त होय जणु फोलच तण्डुलाशीं;
कांडोनि साळ जणु तण्डुल शुद्ध ध्यावें,
आत्मान्तरंगहि तसें मननें पहावें. १५

आत्मा सदैव सकलांत भरोनि राहे,
सर्वत्र तो न नयनां जरि दीसताहे;
बुद्धींत मात्र घडतो पण भासमान
तो निर्मलांत पडल्या प्रतिमेसमान. १६

हे इंद्रियांसह तनू, मन, बुद्धि, साची
आहे प्रजाच नृपतुल्य निजात्मयाची;
राही प्रजेहुनि अलिप्त, करी न कांहीं,
तो आत्मराज तरि वृत्ति तदीय पाही. १७

पाहोनि कर्मरत इंद्रियवर्ग वाटे
आत्माच त्यांसह जगांतुनि ह्या रहाटे;
कीं धांवते ढग बघोनि खुळ्या जनांना
येतो जसा दिसुनि चंद्रच धांवतांना. १८

चैतन्य हा करुनि आश्रय आत्मयाचा
देहेन्द्रियादि करिती व्यवहार त्यांचा;
सूर्यप्रकाश जणु घेउनियां सहाया
कर्म स्वकीय जन लागति आचराया. १९

जे जे अनेक गुण कर्म निजेन्द्रियांचें
'कर्ते' असें म्हणुनि त्यांसचि द्यावयाचें,
तें मूर्ख लाविति पहा विमलात्मयाला;
जेसें निळें नसुनि, ते म्हणती नभाला. २०

कर्तृत्व, भोगरति, धर्म असे मनाचे
नेणानि कल्पिति खुळे जन आत्मयाचे;
कीं लावितात जलचंचलता जशी ते
त्यांतोनि बिंबित अशा अचला शशीतें. २१

इच्छा, तसा विषयलोभ, सुखाऽसुखादि,
आत्म्याचिये नसति,—हे मतिचे उपाधि;
निद्रेंत नांवहि नसे मतिचें, तयांचें,
धीचेच ते तरि उपाधि;—न आत्मयाचे. २२

सच्चिन्मयत्व, विमलत्व, सदैव साचा
आनंद हा सहजधर्म निजात्मयाचा;
उष्णत्व, शैत्य, जणु कीं अनला—जलांचा
धर्म प्रकाश अथवा जणु भास्कराचा. २३

सच्चिन्मयांश परमात्मविभाग कोठें !
वृत्ती अशाश्रित अशी मतिचीहि कोठें !
तत्रापि त्या मिसळुनी विपमद्वयातें,
'मी जाणतो' म्हणति मूढ कसे पहा ते ! २४

आत्म्यास दुःखसुख हे न विकार कांहीं.
हा सत्यबोध मतिला न कदापि होई.
जीवास तो कळतसे. तरिही खुळा तो
कर्ताहि मी चतुर, मोह असा वहातो. २५

मी जीव मानुनि फुका जन भीति पावे,
दोरीस सर्प म्हणुनी जणु घाबरावें.
आत्मा परी परम मी,—नहि जीव कांहीं,
हैं ज्ञान पूर्ण ठसतां भय त्यास नाहीं. २६

आत्मा प्रकाशवितसे सकलेन्द्रियांते,
जैसा प्रदीप तिमिरांत घटादिकांते;
ये आत्मयाविण अचेतनता जयांला,
तीं केविं दावितिल दिव्य परात्मयाला ? २७

आत्मा प्रकाशमय जो स्वयमेव त्याला
अन्य प्रकाश नलगेच पहावयाला;
कीं एक दीप निजरूप दिसावयातें
आणा कधीं न म्हणतो दुसऱ्या दिव्यातें. २८

गा ! तें न, तें न हि अशा वचनेंच आधीं
टाकी चराचरमिपें सगळे उपाधी;
“ तें तूंच ” आदिक महावचनें* पहावे
जीवात्म आणि परमेश्वर एकभावे. २९

देहादि हैं असुनि मायिक सत्य वाटे.
हैं बुद्बुदासमचि नश्वर विश्व खोटें.
ऐशा अशाश्वत जगाहुनि भिन्न साचा
मी ब्रह्म निर्मल खरें समजे त्रिवाचा. ३०

मी ह्या तनूस परका. मज जन्म नाहीं,
वृद्धी, जरा, न दुबळेंपण नाश हाही.
सर्वेन्द्रियारहित मी; म्हणुनी न रंगे
मी स्पर्श—शब्द—रस—रूप—सुगंधसंगे. ३१

नाहीं मला मन, म्हणोनिच दुःख नाहीं,
न द्वेष तेविं अनुराग भयादि कांहीं;

* ‘ नेति नेति, ’ ‘ तत् त्वमसि, ’ ‘ अयमात्माब्रह्म, ’ इ० वेदवाक्ये.

आधार वेदवचनार्थ पुढील याला:-

“ न प्राण ना मन तया धवलात्मयाला.” ३२

नाहीं क्रिया, गुण मला क्षय तोहि नाही,
नाहीं विकल्प, मल वा न विकार कांहीं;
आकार, बंधन तसेंच नसे; असा मी
आत्मा विशुद्ध भरलों सकलान्तरामीं. ३३

मी व्यापलों चहुंकडेहि तिन्ही त्रिकालीं,
आकाश जेविं भरलें विमलान्तरालीं;
सर्वास मी सम असे, मज नाश नाही.
निःसंग, शुद्ध, विमल, स्थिर मी सदाही. ३४

जें एक शाश्वत, विशुद्ध, विमुक्त, साचें,
आनंदरूपचि अखंड दुजें न ज्याचें;
जें ज्ञान सत्यहि अनंतहि जें स्वभावें,
तें ब्रह्म मीच परमेश असें गणावें. ३५

‘ मी ब्रह्म ’ संतत घडे जरि भावना ही
विक्षेप मायिक तरी लवही न राही.
कीं, रोम रोम भिनल्यास रसायनें तीं
जैसे अनेकविध रोग लयास नेती. ३६

वैराग्य तें अढळ तीव्र असें धरावें,
स्वाधीन इंद्रियरिपू पुरते करावे;
एकांतशा स्थलिं बसोनि अनन्यभावें
आत्मा अनंत समजोनि तया स्मरावें. ३७

सुजें जनें नयनगोचर विश्व सारें
आत्म्यामधीं करुनि लीन सदा विचारें,
त्या आत्मयासचि सदैव अनन्यभावें
ध्यावें, विशुद्ध गगनासम जो स्वभावें. ३८

जो जाणता जन असे ‘ परमार्थ ’ याचा,
तो रूप, वर्ण, मग ओळखतो कशाचा !

सच्चित्सुखात्मकचि तो परिपूर्ण आहे,
तो ब्रह्म मीच समजोनि सदैव राहे. ३९

ज्ञाता, सुजाणपण, आणिक जाणण्याचें,
हे भेद जाति विलयास अशेष त्याचे,
जो ब्रह्मरूप सजला, मुनिसा अहो, तो
सत्-चित्-सुखीं समरसे, तळपे स्वयें तो. ४०

ह्या आत्मरूप अरणींतुनि याज्ञिकांचें
हो ध्यानमंथन जरी दिनरात्र साचें,
बोधाग्नि पेट तरि घेउनि तेचि काळीं,
अज्ञानरूप समिधांस तदीय जाळी. ४१

गाढान्धकार हरतां अरुणोदयानें,
मागोनि भास्कर जसा उगवे क्रमानें,
बोधें तसा प्रथम मोह लयास जातो,
आत्मा स्वयेंचि पुढतीं उदयास येतो. ४२

आत्मा स्वहस्तगतसा असतो सदाही;
अज्ञांस तो तरि अलभ्य असाच राही.
तो प्राप्तसा दिसुनि ये जरि मोह गेला;
कंठांत हार गवसे जणु शोधिलेला ! ४३

खुंटास चोर म्हणतात जसे भ्रमानें,
आत्म्यास जीव जन कल्पित त्याप्रमाणें;
आत्मा समक्ष दिसल्यास परी अहो तो,
मी जीव हा भ्रम वृथा मग दूर होतो. ४४

जें ज्ञान तत्त्व कळतां उदयास येतें,
तें 'मी' 'ममा'दिक विमोह लयास नेतें;
प्राची दिशा उजळतांच रविप्रकाशें
तत्काळ दिग्भ्रम जसा स्वयमेव नाशे. ४५

योगी, कळे परम तत्त्व यथार्थ ज्याला,
ब्रह्मांड हें मग निजात्मविलीन त्याला;

- विज्ञानरूप नयनें चवदाहि लोकीं
तो आत्मरूपचि अशेष, असें विलोकी. ४६
- आत्माच हें सकळ विद्व. तदन्य कांहीं
नाहीं. निजात्ममय तो सगळेंचि पाही.
आव्यांत कुंभ, सुगडें, परळें, पराती,
पात्रें अनेक; तरि ती जणु एक माती. ४७
- त्यागोनि पूर्वगुण आणि उपाधि सारे,
जो ब्रह्मरूप सजला सदसद्विचारें,
ज्ञानी जिता असुनि मुक्तचि तो म्हणावा;
जैसा किडा भ्रमर होउनियां सुटावा. ४८
- योगी असा तरुनि मोहमहार्णवातें,
रागादि संहरुनि रावण-राक्षसांतें,
पावोनि शांति सुमनोहर जानकी जे
आत्माऽभिराम जणु रामच तो विराजे. ४९
- त्या देहभाव न शिवे असतांहि देही,
आकाश सर्वगत जेविं अलिप्त राही;
सर्वज्ञ तो, तरि वसे जणु मूढ लोकीं,
निःसंग राहुनि फिरे जणु वायु तो की. ५०
- जाणोनि बाह्यसुख भंगुर त्यास टाकी,
तो अंतरात्मसुखरूप रमे तटाकीं;
कीं स्वच्छ दीपचि घटांतुनि ठेविलेला,
तो अंतराल उजळी करुनि प्रभेला. ५१
- नीरांत नीर, गगनीं गगन स्वभावें,
तेजांत तेज अथवा प्रविलीन व्हावें,
तैसा उपाधि हरतांच मुनी अहो तो
ब्रह्मामधें समरसोनि विलीन होतो. ५२
- जें लाभतां अधिक लाभ दुजा न कांहीं,
ज्याच्या सुखाहुनि दुजें सुख थोर नाहीं,

न ज्ञान त्याहुनि दुजें कळल्यावरी जें, तें ब्रह्म तूं समज. हा श्रुतिघोष गाजे.	५३
जें पाहिल्यास नुरलेंच पहावयाचें, जें झालियास जननास न यावयाचें, जाणावया उचित अन्य न जाणिल्या जें, तें ब्रह्म तूं समज. हा श्रुतिघोष गाजे.	५४
सत्-चित्-सुखेंकरुनि जें परिपूर्ण राहे, खालीं, वरी, चहुंकडेहि अनन्य आहे, निःसीम जें, सतत एकुलतें असे जें, तें ब्रह्म तूं समज. हा श्रुतिघोष गाजे.	५५
वेदान्त 'नेति'—वचनाव्यतिरिक्त अंतीं जें एक, अव्यय, तुला निवडोनि देती, आनंदरूपचि, अखंड, अनन्यसें जें, तें ब्रह्म तूं समज. हा श्रुतिघोष गाजे.	५६
आनंद हें सकल संतत रूप ज्याचें, आनंदलेश अवलंबुनियां तयाचे, कोणी उणे, कुणि विशेष, अशा प्रकारें सानंद देव असतात तदंश सारे.	५७
त्यानेंच युक्त जगतांतिल हा पसारा, त्यानेंच युक्त घडतो व्यवहार सारा, त ब्रह्म यास्तव पहा सकलांत राहे, व्यापूनि, जेविं घृत सर्व दुधांत आहे.	५८
न स्थूल, सूक्ष्महि न जें, लघु, दीर्घ नाहीं, नाहीं जया जननं, वा क्षय तो कदाही; ना रूप, ना गुण, न वर्ण जया असें जें, तें ब्रह्म तूं समज. हा श्रुतिघोष गाजे.	५९
ज्याचा प्रकाश उसना मिरवी रवी तो, तेजोऋणी रवि न ज्यास चकाकवीतो;	

- ज्याची कळा झळकवी सकळां असें जें,
 तें ब्रह्म तूं समज. हा श्रुतिघोष गाजे. ६०
- जें अन्तरंग बहिरंग जगल्ल्याचें
 व्यापूनि सर्व उजळी स्वयमेव साचें,
 तें ब्रह्म नित्य तळपूनि असे अखंड,
 होवोनि लाल अनलीं जणुं लोहपिंड. ६१
- तें ब्रह्म सर्व जगताहुनि भिन्न आहे,
 त्याहुनि अन्य असलें किमपीहि नोहे;
 ब्रह्माविना इतर तें लटिकेंच सारें,—
 वाळूवरी मृगजलासम भासणारें. ६२
- जें पाहतों, परिसतों, जगतांत कांहीं,
 तें ब्रह्म. त्याहुनि दुजें लवलेश नाहीं.
 तें एक 'सत्' असुनि चित्सुखरूप साचें;
 हें आत्मबोध घडतां समजावयाचें. ६३
- सत् चित् जगन्मय अशा परमात्मयाला
 हो ज्ञानलोचन समर्थ पहावयाला;
 तो ज्ञाननेत्ररहितां न दिसेचि तैसा
 देदीप्यमान रवि अंध जनास जैसा. ६४

मालिनी.

- श्रवण, मनन, तैसा ध्यास, हे तीन भाते
 रसरसविति भोर्तीं ज्ञानवैश्वानरातें;
 मल मग परितोपें दग्ध होती जिवाचे,
 झळ झळ झळके तो जेविं सोनेंच साचें. ६५

शिखरिणी.

- यदा आत्मारूपी हृदयगगनीं ये दिनमणी,
 तदा अज्ञानाचें तिमिर पळवी ज्ञानकिरणीं;

दिसे सर्वव्यापी, सकल जगदाधारक असे,
प्रकाशी विश्वाते, सतत निज तेजेच विलसे.

६६

शार्दूल०

ज्याचा देशदिशांसर्वे नच तसा संबंध कालासर्वे,
सर्व व्यापक शुद्ध नित्यसुख जें, न द्वंद्व जें संभवे;
कर्म सोडुनि आत्मतीर्थ असलें जो नित्य आराधितो,
तो सर्वज्ञ मुनी स्वतंत्र गमनी मोक्षासही साधितो. ६७

अप्रसिद्ध-बडोदें.

ता. २४-११-३१.



